



کالی گوری

جمنا داس اختر

ناشر:

جنت پبلشرز
۳۹/۱۶ کشن گنج، دہلی

طابع:

محبوب المطابع
اُردو بازار، دہلی

سول  ڈسٹری بیوٹرز

مارسل پبلیکیشنز
۲۷۶۱ - دریا گنج - دہلی

قیمت صرف ایک روپیہ

چیف ایجنٹس:

پنجابی پرنٹنگ ہاؤس

درمیانہ کلاں - دہلی ۷

اس فرم میں ملازم ہو گئی تھی۔ دُبی پتلی سانولی سی یہ لڑکی دن بھر دکان پر کام کرنے کے بعد ایک پرائیویٹ ادارے میں ٹائپ اور شالٹ مینڈ کے کورس کے لئے مشق کرتی تھی۔ اُسے امید تھی کہ کورس مکمل کرنے کے بعد وہ کسی سرکاری دفتر میں بہ آسانی نوکری حاصل کر سکے گی۔ اس کی بیوہ ماں چاہتی تھی کہ اوشا کی شادی کر دی جائے۔ ایک مرتبہ اوشا نے اس کے لئے دہان، بھی کر دی تھی لیکن تقریباً ایک سو روپے ماہوار پانے والے لڑکے نے اُسے دیکھ کر ناک سکیڑ لی تھی۔ اُس نے کہہ دیا تھا کہ لڑکی کالی ہے۔ اوشا کے دل کو اس سے گہری چوٹ لگی۔ اور جب دو تین اور نوجوانوں نے بھی اس کے لئے ان ہی الفاظ کا استعمال کیا تو اس نے ماں سے صاف کہہ دیا کہ وہ اس وقت تک شادی نہیں کرے گی جب تک وہ اپنے پاؤں پر کھڑی نہیں ہو جاتی اور اُسے اپنی پسند کا خاوند نہیں مل جاتا۔

آج ہمیشہ کو دیکھ کر اُسے ایسا محسوس ہوا، گویا اس نے اس نوجوان کو کہیں دیکھا ہوئے ہے۔ جب اس سے بات چیت ہوتی، تو اُسے ایسا لگا جیسے اس کی آواز جانی پہچانی تھی۔ ذہن کے گوشوں میں ٹوٹنے لگی۔ اُسے یاد آیا کہ ہمیشہ تین سال پیشتر اس کے کالج میں پڑھتا تھا۔ وہ بی۔ اے کا ماسٹر تھا اور اوشا فرسٹ ایئر میں پڑھتی تھی۔ کالج کی سالانہ تقریب میں دونوں نے ایک دوسرے میں کام کیا تھا۔ اس وقت بھی وہ بے انتہا جاذبِ نظر تھا۔ اس کی ملاقات میں مٹھاس تھی۔ ڈر لے میں اُسے افہام ملا تھا۔ اس کے بعد دو تین مرتبہ ہمیشہ سے اس کی ملاقات بھی ہوتی تھی۔ کوئی خاص بات تو نہیں ہوئی تھی لیکن نہ جانے کیوں اوشا اس کی جانب کھینچتی جا رہی تھی۔ وہ اس سے بڑے اخلاق سے پیش آتا۔ اور وہ بھی چاہتی کہ وہ ہمیشہ سے باتیں کرے۔ لیکن وہ ایک دوسرے کے بہت قریب نہیں آئے تھے۔ ہمیشہ بی۔ اے فائنل میں تھا، پاس ہو گیا۔ اوشا اس سے یہ بھی نہ پوچھ سکی کہ وہ شہر میں کس جگہ رہتا ہے۔ اس کے والدین کا کام کرتے ہیں اور بی۔ اے پاس کرنے کے بعد وہ کیا کرے گا۔

تقریباً تین سال کے بعد آج اوشا نے ہمیشہ کو دیکھا تھا۔ اُسے پہچاننے میں بھی

جو قدرے شک تھا وہ اس کے وزٹنگ کارڈ سے دوا ہو گیا تھا۔ رمیش ہیڈری کر افس کی ایک خرم کاٹک تھا۔ اس کی دکان چاندنی چوک میں تھی۔ اس کا اپنا ٹیلی فون تھا، اور موٹر کار تھی۔ اوشلے بار بار اس کے وزٹنگ کارڈ کو دیکھا، اس کے دماغ میں پرانی یادیں بجالا رہی تھیں۔

تھوڑی دیر کے بعد وہ دوسرے گاؤں پر گئی۔ اور سو روپے کا نوٹ اکاؤنٹنٹ کے حوالے کر دیا۔ رمیش کا بل ادا کر کے اور باقی پیسے لے کر وہ پھر اپنی جگہ پر آگئی۔ دوسرے دن دو پہر کے وقت کے وقت دکان کے قریب ہی رستوران میں اوشلے تنہا بیٹھ چائے پی رہی تھی کہ ریکا ایک اُس نے رمیش بابو کو اپنے سامنے کھڑے پایا۔ وہ چونک اُٹھی۔ رمیش بابو نے کھڑے کھڑے تسکیر آمیز لہجے میں کہا: "دکان سے معلوم ہوا تھا کہ آپ یہاں آئی ہیں، اس لئے میں بھی یہاں آ گیا۔"

"آپ کو فضول تکلیف اٹھانا پڑی؟" اوشلے کرسی سے اٹھ کر کہا: "آئیے بیٹھے۔" رمیش نے کلائی پر بندھی ہوئی گھڑی کو دیکھ کر کہا: "اس وقت مجھے ایک نہایت ضروری کام ہے۔" اور پھر جیب سے ایک ایک روپے کے نوٹوں کی گڈائی نکال کر اوشلے کی طرف بڑھاتے ہوئے کہنے لگا: "آپ کا شکریہ ادا کرنے کے لئے میرے پاس مناسب الفاظ نہیں۔ دکان سے معلوم ہوا کہ آپ میرا بل ادا کر دیا ہے۔ اس لئے آپ کے روپے واپس کرنے اور آپ کا شکریہ ادا کرنے کے لئے مجھے یہاں آنا پڑا۔"

اوشلے کچھ کہنا چاہتی تھی۔ رمیش نے شاید آج بھی اُسے پہچانا نہیں تھا۔ اس لئے اُسے دکھ ہو رہا تھا۔ لیکن خواہش ہوتے ہوئے بھی اُسے اس بات کی ہمت نہیں ہوئی کہ وہ رمیش کو یاد دلانے کے تین سال پیشتر جب وہ پہلی بار اس سے ملی تھی تو اسی وقت وہ اسے دل سے بیٹھی تھی۔ اور آج وہ چاہتی ہے کہ رمیش اس کے پاس بیٹھ کر اس سے بات چیت کرے۔

ادھلنے لہرتے ہاتھوں سے نوٹوں کی گڈی ہمیش کے ہاتھوں سے لے لی۔

”براہ ہر بانی انہیں گن لیجئے۔“ ہمیش کہہ رہا تھا۔

نرجانے کیوں اوشا کے دل کو اس سے چوٹ لگی۔ لیکن وہ خاموش رہی۔ نوٹ گلنے کی کوشش نہیں کی اس نے۔ ہمیش ہنستے کہہ کر چل دیا۔ اوشا اہمیت اہمیت کر سی پر بیٹھ گئی کچھ دیر تک خود فراموشی کی کیفیت طاری رہی۔ پیالی میں پڑی چائے ٹھنڈی ہو چکی تھی۔ لیکن اوشا کی اس طرف مطلق توجہ نہیں تھی۔ یہی سوچتی رہی وہ کہ ہمیش بابو نے اسے پہچاننے کی کوشش کیوں نہیں کی؟

اور پھر دیکھا کہ اُسے خیال آیا کہ وہ دُبی پتی کالی سی لڑکی ہی تو ہے۔ اُسے پہچاننے سے کسی کو کیا مطلب؟ کاتب تقدیر نے اس کی قسمت میں تو بہن کے علاوہ کچھ لکھا بھی تو نہیں۔

کچھ دیر خاموشی سے بیٹھی رہی۔ جب بیروہ بیل لے کر آیا تو وہ چونکی۔ بیل ادا کر کے اٹھی اور دکان کی جانب چل دی۔

دن گذر رہے تھے۔ تین سال تک وہ خود بھی تو ہمیش بابو کو بھولی رہی تھی۔ اب پھر اہمیت اہمیت اُس کے ذہن سے اُن کی تصویر دو رہوئے لگی۔ ہمیش بابو اس کے کچھ لگتے بھی تو نہیں تھے۔ کالج میں تعلیم حاصل کرنے کے دنوں میں بھی تو کبھی ہمیش بابو نے اس کے تئیں تظاہر محبت نہیں کیا تھا۔ راہ میں چلتے ہوئے کسی شخص سے محبت تھوڑا ہی ہو جاتی ہے، وہ تو بیکا رہی جذبات اور احساسات میں گم ہو گئی تھی۔

کچھ اس طرح ہی صبح سویرے اس نے خود کو سنبھالنے کی کوشش کی تھی سنبھل بھی گئی تھی۔ لیکن ایک دن بیکار اُس نے چاندنی چوک میں گھومتے ہوئے ہمیش بابو کو دیکھ لیا۔ وہ اپنی کار سے نکل کر دکان میں داخل ہوئے تھے۔ ادھلنے انہیں دیکھ لیا لیکن انہوں نے اوشا کو نہیں دیکھا۔ اوشا چند لمحوں کھڑی رہی پھر آگے بڑھ گئی۔ لیکن نہ جانتے کیوں

کچھ دُور جا کر واپس لوٹ آئی۔ اس کے پاؤں خود بخود زمیش بابو کی دکان کی جانب اٹھنے لگے۔۔۔۔۔ چند لمحے بعد وہ اُن کی دکان پر تھی۔ زمیش بابو نے اُسے دیکھا نہیں تھا۔ وہ اپنے ایک ملازم سے باتیں کر رہے تھے۔ اوشا اُٹے بکلی گئی۔ لکڑی کا سامان دیکھتے دیکھتے اس کی نگاہ ایک خوبصورت بک شیف پر پڑی۔ اُسے اٹھا کر الٹ پلٹ کر دیکھنے کے بعد اس نے سیلزمین سے کہا۔

”اس کی قیمت؟“

”ساتھ دس روپے“ جواب ملا۔

بل بنا کر کاؤنٹر پر گئی۔ ایک اور فیشن ایبل لڑکی زمیش بابو کے سامنے بیٹھ گئی۔ اپنی کار کے متعلق باتیں کر رہی تھی۔ شاید اس کی کار خراب ہو کر کسی سروس سٹیشن پر گئی ہوئی تھی اور زمیش بابو کہہ رہے تھے کہ وہ خطا دے کر نوکر ساتھ بھیج دیتے ہیں کار مل جائے گی۔ لیکن وہ لڑکی اصرار کر رہی تھی کہ زمیش بابو اس کے ساتھ خود چلیں۔

یہ ایک زمیش بابو کی نگاہ ادشتا کی جانب گئی۔ وہ پل لے ہوئے دس روپے کا نوٹ اُن کی طرف بڑھا رہی تھی۔

”آپ؟“ زمیش بابو نے چونک کر کہا ”آپ کھڑکیوں ہیں؟ کمرسی پر بیٹھ

جائیے!“

ایک ملازم پھرتی سے کمرسی کھینچ لایا۔ اوشا بیٹھ گئی۔ زمیش بابو نے دل کو دیکھا، اور مسکرا کر کہنے لگے۔ ”اس کی کوئی ضرورت نہیں تھی۔ یہ بک شیف میری جانب سے آپ کی نذر کیا جاتا ہے“

اوشا جانے کیوں کانپ اُٹھی۔ وہ کچھ کہنا چاہتی تھی کہ زمیش نے اس فیشن ایبل لڑکی کی طرف دیکھ کر کہا، ”میں بھی عجیب شخص ہوں۔ اس دن آئیں دیکھ کر سوچتا رہ گیا۔ کہ ان کی شکل جانی پہچانی ہے اور جب یاد آیا کہ یہ مس اوشا ہیں جو ہمارے کالج میں پڑھتی

تھیں تو میرے پاس اتنا وقت نہیں تھا کہ ان سے بات چیت کرتا۔
 فیشن ایبل لڑکی نے مرکر اوشا کی طرف دیکھا، شرم و حیا سے اوشا کے چہرے
 کا رنگ زردی مائل ہو گیا تھا۔ دوسری لڑکی نے اُسے دیکھا اور پھر منہ پھیر کر مسکرا دی۔
 ”چائے پیوگی یا کافی؟“ رمیش نے اوشا سے پوچھا۔

اوشا کے دل میں گدگدی سی اُٹھتی تھی، لیکن دوسری لڑکی اس کی طرف دیکھ کر
 مسکرا دی تھی اس سے اوشا کے دل پر گہری ٹھیس لگی تھی، وہ مسکراہٹ حقاقت آمیز تھی،
 اوشا کو ایسا محسوس ہوا گویا فیشن ایبل لڑکی اس کے رنگ کو دیکھ کر حقاقت سے مسکرائی ہو۔
 رمیش بابو نے شاید ایسا محسوس نہیں کیا تھا، انھوں نے پھر کہا: ”آپ نے کچھ بتایا
 نہیں، چائے آئے یا کافی؟“

اوشا اٹھ کھڑی ہوئی، کلائی پر بندھی ہوئی گھڑی کو دیکھ کر کہنے لگی: ”دیر
 ہو رہی ہے، اس وقت معاف کیجئے۔“

رمیش نے اُس سے رُک جانے کے لئے اصرار کیا، لیکن وہ رُک نہیں، وہ اس طرح
 تیزی سے چلی گئی تھی کہ رمیش کو اس وقت معلوم ہی نہیں ہوا کہ وہ دس روپے کا نوٹ
 اس کاؤنٹر پر چھوڑ گئی ہے۔

وہ لڑکی کون تھی؟

اوشا کچھ سمجھ نہیں سکی۔ رمیش بابو نے بھی کچھ نہ بتایا تھا، وہ سوچنے لگی، شاید
 ان کی بیوی ہو، یا رمیش سے اس کی سگائی ہوئی ہو، کسی امیر گھرانے کی لڑکی دکھائی
 دیتی تھی وہ سیاہ دراز گیسو، چوڑی پیشانی پر بڑی سی بندی، رنگدار قمیض اور
 سفید لٹھے کی شلوار پہنے ہوئے وہ ایک تہلی دکھائی دیتی تھی، محسوس ہوتا تھا کہ اُسے
 اپنے حسن پر بڑا مان تھا، آج کل ہر ایک حسین لڑکی خود پر ناز کرتی ہے، غور کرتی ہے،

بس سٹاپ پر کھڑی ہو، شاپنگ کر رہی ہو، یا گھوم رہی ہو کسی کو خاطر میں لاتی ہی نہیں۔ ان لڑکیوں کی موجودگی میں ادشا ایسی لڑکیوں کو کون پوچھے؟ ادشا سوچتی ہی رہ گئی۔ اس کا دل چاہتا تھا کہ وہ رمیش بابو سے ایک بار پھر ملے لیکن جب اُسے یہ خیال آیا کہ اس فیشن ایبل لڑکی سے پھر اُس کا ٹکراؤ ہو سکتا ہے تو وہ پریشان ہو کر رہ گئی۔

اور وہ لڑکی — !

کارڈ ریو کرتے ہوئے خود ہی رمیش بابو کے پاس آئی تھی۔ اس سے پہلے وہ انہیں جانتی نہیں تھی۔ دونوں نے اس سے پہلے کبھی ایک دوسرے کو دیکھا نہیں تھا۔ انگلش پکچر دیکھنے کے بعد گھر لوٹتے وقت راستے میں اس کی کار خراب ہو گئی تھی۔ اُس نے رک کر ادھر ادھر دیکھا۔ رمیش بابو کی ہینڈی کرافٹس کی دکان سے کچھ فاصلہ پر ان کا ایک گیرج تھا۔ اپنے منیجر سے کچھ بات چیت کرنے کے بعد اپنی کار میں بیٹھنے لگے تھے کہ انہیں رتن دکھائی دی، ان کی طرف بڑھتی ہوئی — کہنے لگی۔ ”معاف کیجئے، یہ گیرج ہی ہے نا؟ — میری کار کچھ خراب ہو گئی ہے۔“

رمیش بابو نے کہا۔ ”جی ہاں، یہ گیرج ہی ہے۔ آئیے۔“

یہ کہہ کر انہوں نے منیجر کو آواز دی۔ اور پھر رتن کو اپنے ساتھ چلنے کا اشارہ کر کے کچھ آگے بڑھے اور منیجر سے کہا۔ ”ان کی کار خراب ہو گئی ہے۔ اپنے آدمیوں کو بلا کر مرمت کرا دیجئے۔“

منیجر نے رتن کو اپنے مکرے میں بیٹھنے کے لئے کہا۔ لیکن وہ کھڑی رہی۔ اپنے بالوں کو سنوارنے لگی۔ ملازم کار کو دھکیل کر گیرج کے اندر لے آئے۔ اور اس کا معائنہ کرنے لگے۔ رمیش بابو نے رتن کی طرف دیکھا، وہ اب بھی کھڑی تھی۔ منیجر کی کرسی کے پیچھے ایک شیشہ لگا تھا۔ شاید اس میں وہ اپنے چہرے کو دیکھ رہی تھی۔ رمیش سے آنکھیں چار

ہوئیں تو کہنے لگی۔ ”دیکھیے، اپنے ملازموں سے کہہ دیجئے کہ میری کار فوراً ہی ٹھیک کر دیں۔ گھر پہنچ کر مجھے ایک پارٹی میں شریک ہونے کے لئے تیار کرنا ہے۔“

میش اس کے قریب آگیا۔ وہ جانتا تھا کہ معمولی سی خرابی ہو تو بھی کار اتنی جلدی ٹھیک نہیں ہو سکتی۔ اس نے کلائی پر بندھی ہوئی گھڑی کو دیکھا اور کہنے لگی۔ ”آپ کو کہاں جانا ہے؟“

”سندرنگر۔“ رتن نے مسکرا کر کہا۔ ”دعاں ہماری کو ٹھپی ہے۔“

میش گرج کے اندر گیا۔ اور چند لمحے بعد باہر آکر بولا۔ ”معاف کیجئے، کار تو شام سے پہلے نہیں مل سکے گی۔ اگر آپ بُرا نہ مانیں“

”لیکن یہ تو بہت بُری بات ہے۔“ رتن نے بھنجھلا کر کہا۔ ”نزدیک تو کوئی ٹیکسی بھی نہیں ملے گی۔ میرا پروگرام مرس ہو جائے گا۔“

میش نے کہا۔ ”اسی لئے تو میں نے درخواست کی ہے کہ اگر آپ بُرا نہ مانیں، تو میں اپنی کار میں آپ کو گھر پہنچا آتا ہوں۔“

رتنا ہچکچائی، پھر کہنے لگی۔ ”یہ تو آپ کی مہربانی ہے۔ لیکن مشکل یہ ہے کہ اس کے بعد مجھے پارٹی میں جانا ہے دعاں سے پھر واپس آنا ہے۔ اتنی تکلیف تو میں آپ کو دینا نہیں چاہتی۔“

میش کچھ کہنے لگا تھا کہ وہ پھر بول اٹھی، اچھا میں جاتی ہوں، آپ مہربانی کر کے کسی ملازم سے کہہ کر میرے لئے ٹیکسی منگوا دیں؟

میش نے ایک ملازم کو آواز دی۔ وہ ان کے حکم کے مطابق ٹیکسی لینے کے لئے چلا گیا۔

میش کے کہنے پر رتن کسی پر بیٹھ گئی تھی۔ ظاہری وضع داری اور اخلاق کو مد نظر رکھتے ہوئے، میش نے چائے کا آرڈر دے دیا۔ رتن انکار کرتی رہ گئی۔ لیکن ملازم اپنے مالک کا حکم پا کر چائے لانے کے لئے چلا ہی گیا۔

یہی تھی رتنا سے رمیش کی پہلی ملاقات! چائے آنے تک رمیش نے اس سے بہت سی باتیں پوچھ لی تھیں۔ رتنا راہے صاحب امرناٹھ گپت کی اکو قتی بہن ہے۔ اس کے بھائی شہر کے ایک مشہور وٹیکیدار ہیں۔ لاکھوں کے مالک ہیں۔ کچھ دنوں سے سیز و فیرج کے لئے بیوی کے ساتھ دلایت گئے ہوئے ہیں۔ اس کا ایک ہی لڑکا ہے جو امریکہ میں تعلیم حاصل کر رہا ہے۔ رتنا ان دنوں اکیلی ہی رہتی ہے۔ وہ ایم اے پاس ہے۔ نوکری ملتی ہے لیکن اسے نوکری سے دلچسپی نہیں۔ شادی کی ابھی کوئی خواہش نہیں۔ کئی ساجک اور ثقافتی اداروں سے اس کا تعلق ہے۔ "فور آرٹس کلب" کی نائب صدر ہے۔ موسیقی ڈرامہ اور رقص سے اسے دلچسپی ہے۔ ابھی ابھی وہ جس پارٹی کا ذکر کر رہی تھی اس میں اپنے رقص کا مظاہرہ کرے گی۔ اسی لئے تو اسے یہاں سے فوراً ہی گھر جا کر تیاری کرنے کی فکر دامگیر تھی۔

رمیش بابو کو خاموش دیکھ کر اس نے کہا۔ "کیا آپ کو فن سے ننگاؤ تو نہیں؟ اتنے بڑے آدمی ہو کر آپ کو فن اور آرٹ کا سر پرست بنے بغیر نہیں رہنا چاہیے۔" وہ مسکرا مسکرا کر باتیں کر رہی تھی، اتنے میں چائے آگئی۔ دو تین گھونٹ بھی پئے نہیں تھے کہ پہلا ملازم یہ خبر لے کر آگیا کہ ٹیکسی والے آج ہسپتال پہنچے ہیں اس لئے ٹیکسی نہیں مل سکتی۔

رتنا پریشان ہو گئی۔ اپنی رست و اراج دیکھ کر کہنے لگی۔ "غضب ہو گیا۔ اب تو میرا یہ وگرام مس ہو جائے گا۔ مجھے پارٹی کے منتظران کے سامنے شرمندہ ہونا پڑے گا۔" رمیش نے چائے کی پیالی کو وہیں چھوڑا۔ اٹھ کر کہنے لگا۔ "آپ کو کسی کے سامنے شرمندہ نہیں ہونا پڑے گا۔ بتلی سے کام لیجئے۔ میں آپ کو چھوڑاؤں گا۔"

"اوہ!۔۔۔ تھینکس!!۔۔۔ آپ کا بہت بہت شکریہ!" کہہ کر رتنا نے ساڑھی کا پتو سنکھالا۔ اور رمیش بابو کی کار میں اُچک کر بیٹھ گئی۔

وہ کار کی سچلی سیٹ پر بیٹھی تھی اور ہمیشہ باؤ خود ڈرائیو کر رہے تھے۔ راستے میں جب کوئی موٹر آتا تو اتنا "رائٹ" یا "لیفٹ" کہہ کر انھیں راستہ بتا دیتی۔ دونوں میں کوئی خاص بات نہیں ہوتی تھی۔ ہمیشہ باؤ اپنے سامنے لگے ہوئے چھوٹے سے نشیستہ میں کبھی کبھی دیکھتے تو انھیں تنہا کی صورت دکھائی دے جاتی۔ کبھی وہ اپنے بالوں کو سنوارتی ہوئی دکھائی دیتی اور کبھی دونوں کی نگاہیں نشیستہ میں ایک دوسرے سے ٹکرا جاتیں اور دونوں جھینپ سے جاتے۔

مارکیٹ سے پہلے ہی سندھ ٹرکی بسی میں گاڑی بائیں طرف کی ایک چھوٹی ٹرک میں داخل ہوئی۔ تھوڑی دور جا کر ایک گلی میں مڑی اور پھر رتنانے مسرت سے اچھل کر کہلا ہمیشہ باؤ! یہی ہمدردی کوٹھی ہے۔ یہیں گاڑی کو روک لیجئے۔

اور گاڑی رُک گئی۔ رتنانے مسکراتی ہوئی باہر نکلی۔ سر کو ایک جھٹکا دے کر بالوں کو ٹھیک کرتے ہوئے اس نے کہا۔ "آئیے ہمیشہ باؤ۔"

ہمیشہ قد سے ہچکچا یا۔ پھر آہستہ سے کھر کی کھول کر باہر نکل کر اس نے کہا۔ "میں یہیں ٹھہرتا ہوں آپ تیار ہو کر آجائیے!!"

رتنانے کو یہ بات شاید پسند نہیں آئی تھی سبھنے لگی۔ "کب تک یہاں کھڑے کھڑے انتظار کیجئے گا۔ آئیے میرے ساتھ۔ میں فوراً ہی تیار ہو جاؤں گی۔"

ہمیشہ اس کے پیچھے پیچھے بڑھا۔ کوٹھی کا دروازہ کھولا ہی تھا کہ ایک بہت بڑا ایلیٹن کتا بھڑکتا ہوا شیر کی طرح اچھلا۔ ہمیشہ باؤ دوڑ گئے۔ رتنانے کھلکھلا کر ہنسی کھینے لگی۔ "وہ نے کوئی بات نہیں ہمیشہ باؤ۔" تائیہ بندھا ہوا ہے اور پھر میرے رہتے ہوئے آپ کو یہاں کسی سے ڈرنا نہیں چاہیے۔"

پیچھے مڑ کر مسکرائی۔ ہمیشہ بھی ہنس دیا۔ ٹانگہ رتنانے کو دیکھ کر اور بھی اچھلے کودنے لگا۔ رتنانے اس کی پیٹھ پر پھٹکی دی۔ اور گردن سے اُسے پکڑ کر ہمیشہ باؤ کو باندھے۔

سے گزر جانے کے لئے کہا۔ رمیش بابہ آگے نکل گئے تو وہ ان کے نزدیک آکر کہنے لگی۔
 ”واقعی ٹائیکر ہے کسی اجنبی کو اس کی موجودگی میں گھر میں داخل ہونے کی ہمت نہیں ہو سکتی“
 ٹائیکر کی بھوں بھوں اور رتن کی آواز سن کر گھر کا نوکر کمرے سے باہر نکل آیا تھا۔
 رتن نے اس سے کچھ نہیں کہا۔ وہ دیوار کے ساتھ لگ کر کھڑا ہو گیا۔ رتنا اور رمیش دونوں
 آگے بڑھ کر بائیں طرف مڑ گئے۔ ایک کمرے کا دروازہ کھول کر رتن نے کہا: ”آئیے“
 وہ بیٹھک تھی۔ رتن نے بجلی کا بٹن دبا دیا۔ صوفے پر رمیش کو بیٹھنے کا اشارہ
 کر کے ایک امریکن میگزین ان کے سامنے رکھ کر یہ کہتی ہوئی تیزی سے دوسرے کمرے
 میں داخل ہو گئی۔ کہ میں پانچ منٹ کے اندر اندر کپڑے تبدیل کر کے آتی ہوں۔

رمیش کمرے میں اکیلا رہ گیا تھا۔ آراستہ پیراستہ کمرے میں ایک نہایت قیمتی قالین
 بچھا تھا۔ اس پر صوفہ سیٹ بھی تھا۔ ایک طرف ایک ریڈیو سیٹ رکھا تھا۔ تپائیوں پر لکڑی
 اور پلاسٹک کے چھوٹے چھوٹے کھلونے اور مجسمے رکھے ہوئے تھے۔ دیواروں پر فنکارانہ نقاشی
 کی گئی تھی۔ رمیش خاموشی سے بیٹھا ادھر ادھر دیکھنے لگا۔

رتنا بلا شک و شبہ ایک حسین لڑکی ہے۔ جب وہ باتیں کرتی تھی تو اس کے رخساروں
 پر ہلکے سے گڑھے پڑ جاتے تھے جس سے وہ اور بھی حسین دکھائی دیتی تھی۔ ہنسی اور بااخلاق
 ہے۔ رمیش سوچنے لگا کہ یہ لڑکی بیوی کے روپ میں جس شخص کے گھر جائے گی اس سے
 زیادہ خوش قسمت اور کون ہو سکتا ہے۔

اس نے ایک گہرا ٹھنڈا سانس لیا۔ کالج کے دنوں میں اسے کتنی ہی لڑکیاں چاہتی
 تھیں۔ ان میں سے کئی تو بہت ہی حسین تھیں۔ رمیش کو یاد ہے کہ کئی لڑکیاں اس سے
 بات چیت کے لئے بہانے تلاش کیا کرتی تھیں۔ رمیش کو ان میں سے ایک لڑکی سیمانے
 بہت متاثر کیا تھا۔ وہ اس سے ایک سال آگے تھی۔ لیکن بی اے فائنل میں بیماری کی وجہ
 سے فیل ہو کر وہ اور رمیش ایک ہی جماعت میں آگئے تھے۔ سیمانے شرمیلی لڑکی تھی۔ وہ

اس کے ساتھ کبھی بیٹھتی تو بھی اس سے بہت کم باتیں کرتی۔ لیکن دوسری لڑکیاں اس سے باتیں
 ہوتا رہے ہی دنوں میں انھوں نے اس کے متعلق کتنی ہی کہانیاں پھیلا دی تھیں۔ سیما پہلے تو
 خاموش رہی پھر اس نے ہمیشہ سے الگ بیٹھا شروع کیا۔ لیکن یہ کہانیاں ختم نہیں ہوئیں۔
 سیما اُداس سی رہنے لگی۔ پھر اس نے کالج میں دبیر سے آنا اور وقت سے پہلے ہی صبح جانا
 شروع کر دیا۔ ہمیشہ کو قندے تعجب تو ہوا لیکن دریافت کرنے کی کوئی بات نہیں تھی۔ ایک دن
 ایک لڑکی نے شرارت کی۔ اس نے سیما کے نام سے ہمیشہ کو ایک محبت نامہ لکھ دیا۔ اس خط
 میں ہمیشہ سے صاف صاف کہا گیا تھا کہ کالج کا طالع ختم ہونے سے پہلے آج جب میں باہر
 آؤں تو آپ مجھے یقیناً ملیں۔ اس خط نے ہمیشہ کے جسم میں بجلی کی سی لہر دوڑا دی تھی۔ وہ سیما
 سے ملنے کے لئے بے تاب سا ہو گیا۔ اس سے پیشتر اسے کبھی خیال نہیں آیا کہ یہ پتلی و بلی
 خاموش سی لڑکی بھی اپنے دل میں اتنے طوفانوں کو چھپا سکتی ہے۔ ہمیشہ اس کی طرف کھینچا
 تو چلا جا رہا تھا لیکن اسے اس سے کھل کر بات چیت کرنے کی ہمت نہیں ہوتی تھی۔ اس خط کو
 پا کر اب وہ سوچنے لگا کہ کیا کیا جائے۔

اس دن جب سیما کالج کے کمرے سے باہر نکلی تو وہ بھی دوسروں سے آنکھ بچانے
 کی کوشش کرتے ہوئے باہر نکل گیا۔ سیما آہستہ آہستہ ساڑھی کا پلوں سے بچا لے باہر جا رہی تھی
 ہمیشہ دوسری طرف سے ہو کر کالج کے باہر اس کے سامنے آ گیا۔ سیما اسے دیکھ کر چونک پڑی
 اس کا جسم کانپنے لگا۔ ہمیشہ نے اس کے پاس آ کر کہا: ”آپ نے مجھے بلایا تھا؟“
 میں... میں... وہ کچھ کہہ نہ سکی۔ ہمیشہ حیران ہو گیا۔ کہنے لگی: ”یہاں اس
 وقت خانا کھانے نہیں“

ابھی اس نے یہ جملہ پورا نہیں کیا تھا۔ اور سیما مترمدہ ہو کر بھاگنے لگی تھی کہ ایک
 ساتھ کئی آوازیں آئیں: ”رائل فوٹ“

دونوں نے چونک کر دیکھا۔ دیوار سے سر نہ ہالے چھ سات لڑکے لڑکیاں انھیں دیکھ کر

مکھلائے اور بھاگ نکلتے۔ سیما شرمندہ ہو کر تیزی سے آگے نکل گئی۔ رمیش اکیلا رہ گیا۔ اُسے سیما کے پیچھے جانے کی ہمت نہ ہوئی۔ کچھ دیر بعد جب وہ واپس لوٹا تو کلاس کے ساتھیوں نے اسے گھیر کر ہنسی مذاق کا مضمون بنالیا۔

اس واقعہ کے بعد سیما تین چار دن تک کالج نہیں آئی تھی۔ رمیش کو بہت دکھ ہوا وہ چاہتا تھا کہ اس سے مل کر صفائی پیش کرے لیکن اسے حوصلہ نہ ہوا۔ پھر ایک دن اسے معلوم ہوا کہ سیما نے کالج چھوڑ دیا ہے۔ وہ سمجھ گیا کہ سیما کے اس فیصلہ کی وجہ اس دن کا واقعہ ہی ہے۔ دو تین ماہ اسی طرح گزر گئے۔ ایک دن اس نے سیما کو ایک ہسپتال سے باہر نکلتے دیکھا۔ وہ پہلے سے کمرور دکھائی دیتی تھی۔ رمیش سے رہا نہ گیا۔ سیما کے پاس جا کر اس نے پوچھ ہی لیا۔ اُسے معلوم ہوا کہ سیما ٹائیفائیڈ سے بیمار ہو کر تقریباً تین ہفتے ہسپتال میں رہی تھی اور اب اپنے بھائی کے ساتھ اپنے گھر واپس جا رہی تھی۔ سیما نے اس دن کے کالج کے واقعہ کو ذکر نہیں کیا تھا۔ وہ کہہ رہی تھی کہ شاید اب وہ کسی پرائیویٹ کالج میں پڑھے گی یا کسی میڈیٹل کالماڈ سے فائنل کے لئے تیاریاں کرے گی۔

رمیش کے پاس اس کی اپنی کار تھی۔ وہ سیما اور اس کے بھائی کو ان کے مکان پر چھوڑ آیا۔ وہاں ہی اُسے معلوم ہوا کہ دنیا میں سیما کے لئے ایک اس کا بھائی ہی ہے۔ اس کے والد فوج کے افسر تھے۔ سرحد پر پٹھانوں سے لڑتے لڑتے مارے گئے تھے۔ ایک ماں تھی جو تین سال پیش تر چل بسی تھی۔ اب اس خاندان میں سیما اور اس کا بھائی ہی رہ گئے تھے۔

سیما کے گھر رمیش کا آنا جانا شروع ہو گیا تھا۔ تنہائی میں ایک ہی ملاقات سے رمیش کو معلوم ہو گیا کہ سیما بھی اُسے دل کی انتہا گہرائیوں سے چاہتی تھی۔ لیکن اب تک وہ کوئی ایسی بات اپنے منہ سے نکالنے کی ہمت نہ کر سکی تھی۔

سیما یتیم تھی۔ لیکن اس گھر میں روپے پیسے کی کمی نہ تھی۔ یہ بات نہ ہوتی، تو بھی اس کے تئیں رمیش کی محبت میں کوئی فرق نہیں آ سکتا تھا۔ سیما میں وہ سب کچھ موجود تھا جو ایک

جذبہ اور با اخلاق لڑکی میں ہونا چاہیے۔ اس لئے انھوں نے فیصلہ کر لیا تھا کہ وہ زندگی میں ایک دوسرے کے ساتھی بن کر رہیں گے۔

رمیش کی مسرت کی کوئی انتہا نہیں رہی تھی۔ وہ اکثر ازدواجی زندگی کے خوش آگیاں سننے دیکھا کرتا لیکن یہ سنے ٹوٹ گئے۔ سردیوں کی ایک رات سیما کو نمونہ ہو گیا اور دوسرے دن اس کی روح قفسِ عسری سے پرواز کر گئی۔ رمیش کو اس کی اطلاع اس وقت ملی جب وہ ایک نزدیکی رشتہ دار کی شادی کی تقریب میں شرکت کرنے کے بعد وہ کرنال سے لوٹ کر آیا۔ اس کی امیدوں پر پانی پھر گیا۔ وہ پھوٹ پھوٹ کر رونے لگا۔ وہ اپنی محبوبہ کو آخری مرتبہ دیکھ بھی نہیں سکا۔

آج رتنا کی بیٹھک میں بیٹھے ہوئے اسے اس دن کے واقعہ کی یاد آگئی۔ جب وہ اسی طرح سیما کے کمرے میں بیٹھا ہوا تھا اور دوسرے کمرے میں سیما پکچر جانے کے لئے کپڑے تبدیل کر رہی تھی۔ بیک ایک اس نے کمرے میں داخل ہوتے ہوئے کہا تھا۔ ”چلیے۔ دیر تو نہیں ہو گئی۔“ اس وقت وہ کتنی حسین دکھائی دیتی تھی۔ رمیش کا دل چاہتا تھا، کہ وہ بڑھ کر اسے سینے سے لگا لے لیکن اسے بہت نہیں ہوئی۔ وہ اپنی جگہ سے اٹھا۔ ایک جانب دیوار میں ایک بڑا آئینہ لگا ہوا تھا۔ رمیش کو اس میں اپنی اور سیما کی شبیہ دکھائی دی تھی۔ سیما کے بالوں کی ایک لٹ بکھر رہی تھی۔ رمیش نے بڑھ کر اسے ٹھیک کر دیا۔ سیما کے لمس سے اس کے جسم میں بجلی کی لہری دوڑ گئی تھی۔ سیما کچھ شرماسی گئی تھی۔ یہی شاید ان کی آخری ملاقات تھی۔ اس کے بعد رمیش اسے دیکھ بھی نہیں سکا تھا۔

اس نے ایک گھر لاسانس لیا۔ رتنا ایک خوبصورت اور دلکش ساڑھی اور بلاؤز پہنے ہاتھ میں کنگھی لئے اپنے بالوں کو سوار رہی تھی۔ رمیش کو خاموش دیکھ کر کہنے لگی۔ ”مجھے بہت افسوس ہے کہ میری وجہ سے آپ کو پریشانی ہو رہی ہے۔“ یہ کہہ کر جواب کا انتظار کر کے بغیر اس نے الماری کھولی۔ پتھلوں کی پیلیٹ نکال کر رمیش کے سامنے چھوٹی میز پر رکھ کر کہنے

لگی۔ ”کچھ پیٹ پوچھا کر بیچے۔ میں ابھی پلک جھپکتے آئی!“
 رقص کے سے انداز میں لگوں کہ وہ پھر پردہ اٹھا کر دوسرے کمرے میں چلی گئی۔ ہمیش
 پھر خیالات کی دنیا میں کھوجانے کی کوشش کرتے لگا۔
 چند لمحے بعد رتنا اچھلتی اور مسکراتی ہوئی آئی۔ ہمیش کے کندھے پر ہاتھ رکھ کر
 ”اُس نے کہا۔“ چلیے۔ آپ کو بلا وجہ اتنی دیر سے پریشانی ہو رہی ہے۔“

۲
دو

رتنا کو نئے کلچر کی پیداوار کہا جائے تو غلط نہ ہوگا۔ اس کلچر میں رہنے والے
 شخص اپنے آپ کو دوسروں سے بلند اور تہذیب سمجھتے ہیں۔ دوسرے لوگوں کو خاطر میں
 لاتے ہی نہیں۔ کوٹھی ہو، کار ہو، ڈرائیور ہو، نوکر ہوں۔ ملکی زبان میں گفتگو کرنا ان کے
 نزدیک جہالت کی نشانی ہے۔ ایسے گھرانوں کی لڑکیاں، لڑکے اپنا بیشتر وقت ہوٹلوں
 سینما گھر میں یا کلبوں میں گزارتے ہیں کسی نہ کسی کلچرل جماعت کے عہدیدار ضرور ہوتے ہیں
 یا کسی سماجک سنسٹھا کے نام سے کوئی ”شو“ کر ڈالتے ہیں۔ کچھ کو خریدنا نہ ہو تو بھی شام
 کو شاپنگ میں انہیں یقیناً دلچسپی ہوتی ہے۔

یہ ضروری نہیں کہ ایسی سوسائٹی میں رہنے والا ہر شخص تہذیب و اخلاق سے محروم
 ہو۔ کئی بار دوسروں کو ان لوگوں کی حرکات پر یوں ہی کچھ شک ہونے لگتا ہے حالانکہ یہ
 شک ٹھیک نہیں ہوتا۔ اکثر بات اتنی ہی ہوتی ہے کہ عام ذرائع والے گھرانوں سے ان
 لوگوں کے ذرائع مختلف ہوتے ہیں اور ایک مختلف ماحول میں رہنے کی وجہ سے ان
 کے عادات و اطوار عام لوگوں کو کچھ عجیب سا دکھائی دیتے ہیں۔ لیکن یہ بات بھی ایسے تمام
 لوگوں کے لئے نہیں کہی جاسکتی۔ یہاں لڑکے اور لڑکیاں آزادی سے ایک دوسرے سے ملنے

جیتے ہیں اور جن کے کلچر میں ہوٹل، سینما اور کلب ہی سب کچھ ہوں وہ اپنے دل کی دھڑکنوں اور اُمنگوں کو کیسے روک لیں یہ ناممکن نہیں تو دستور ضرور ہے۔

رتنا اسی کلچر کی پیداوار ہے۔ اس دن رمیش بابو سے اس کی پہلی ملاقات ہوئی تھی۔ کسی خاص مجبوری کی وجہ سے کسی اجنبی کی کار میں بیٹھ جانا کوئی بُری بات نہیں۔ رتنا کے لئے بھی یہ کوئی بُری بات نہیں تھی۔ کتنی ہی مرتبہ وہ دوسرے لوگوں کی گاڑیوں میں گھوم چکی تھی۔ ایک ہی میز پر کھانے کھا چکی تھی۔ لیکن نہ جانے رمیش بابو سے اسے گہری دلچسپی ہو رہی تھی۔

اس دن گھر سے پارٹی کو جاتے ہوئے وہ اس کے ساتھ بائیں طرف کی سیڈٹ پر بیٹھ گئی تھی۔ پارٹی میں اصرار کر کے رمیش کو بھی لے گئی۔ بمبئی سے آئے ہوئے اداکاروں کی ایک پارٹی کا استقبال تھا۔ رتنا نے ان کے سامنے اپنے فن کا مظاہرہ کیا۔ خوب مالمیاں بچیں اور نوٹ لے گئے۔ ایک دوبار رمیش بابو کی طرف دیکھ کر اس کا دل مسرت اور فخر سے اچھل پڑا۔ نوٹے وقت اُسے گھر پہنچانے کے لئے بے قرار آدمیوں کی کمی نہ تھی لیکن رتنا سے رمیش بابو کی کار میں گھر جانے کا فیصلہ کیا۔ انھیں بھی کوئی اعتراض نہ ہوا۔

راستے میں کہنے لگی: ”مجھے تو ڈر لگتا تھا کہ اتنے عظیم فن کاروں کے سامنے کہیں مجھے شرمندگی نہ اٹھانی پڑے۔ اس لئے اسٹیج پر جاتے ہوئے میرا دل کانپ رہا تھا۔“

”لیکن آپ نے تو خوب واہ واہ لی،“ رمیش نے اس کی تعریف کرتے ہوئے کہا۔

”معلوم ہوتا ہے کہ آپ میرا مذاق اڑا رہے ہیں؟“ رتنا نے آہستہ سے کہا۔ ”آج مجھے یہ پرسنل کرنے کا موقع بھی نہیں ملا۔ اور پھر اتنے غیر متعارف لوگوں کو دیکھ کر تو مجھے ایسا لگتا تھا کہ میں سب کچھ بھول گئی ہوں۔“

”ایسی کوئی بات دکھائی تو نہیں دی۔“ رمیش بابو نے کار کو ایک طرف موڑتے ہوئے کہا: ”مجھے فن رقص کی اتنی سی بھی جانکاری نہیں، کچھ سمجھتا بھی نہیں لیکن آپ کے

رقص سے کچھ جیسا شخص بھی متاثر ہوئے بغیر نہیں رہ سکا۔ فن میں واقعی زندگی ہے،
اور اس زندگی کا آپ نے بخوبی مظاہرہ کیا ہے۔“

وہ ایک گہرا سانس لے کر بولی: ”ایک سال بھی تو سیکھنے کو نہیں ملا۔ ابتدائی
تعلیم کالج میں حاصل کی۔ رجحان تھا اس لئے پتا جی نے مملکت بھیج دیا۔ لیکن وہاں کی
آب و ہوا میرے مطابق نہیں تھی۔ ایک ہی سال میں کتنی ہی مرتبہ بیمار ہوئی۔ اسلئے
وہاں سے لوٹا تا پڑا۔ دلی اتنا بڑا شہر ہے لیکن یہاں ٹرننگ سکا کوئی تسلی بخش
انتظام ہی نہیں۔“

گاڑی اب آہستہ آہستہ چل رہی تھی۔ رتنانے کہا: ”تو ہمیشہ بالو! آپ کو
فن رقص سے بالکل دلچسپی نہیں؟“
وہ مسکرا دیئے۔ کہنے لگے: ”یہ بات نہیں۔ فن زندگی کی بنیاد ہے۔ اس سے کس
کو دلچسپی نہیں ہوگی۔ لیکن کالج سے نکلنے کے بعد کاروبار میں کچھ اس طرح سے الجھ گیا
ہوں کہ کہیں باہر نکلنے کی فرصت ہی نہیں ملتی۔“

”تو یہ بات ہے۔“ وہ مسکرا دی: ”تب تو آپ کو ہماری جماعت کا ممبر بننا ہی
پڑے گا۔ ایک لحاظ سے ہم سب یکساں ہیں، کوئی کسی سے بڑا چھوٹا نہیں۔ آپ ہماری
تقداریب میں حصہ لیا کیجئے۔ زندگی کی پریشانیوں کو دور کرنے کا اس سے بہتر طریقہ
اور کونسا ہو سکتا ہے؟“

ریش نے کوئی جواب نہ دیا۔ رتنا بھی خاموش ہو گئی۔ ریش کیا سوچ رہا تھا
وہ وہی چلنے۔ لیکن رتنا ریش کی شخصیت سے بہت متاثر ہوئی تھی۔ گھر پہنچ کر اس
نے آہستہ آہستہ ریش سے اس کے بارے میں سب کچھ پوچھ لیا۔ مثلاً — اس نے
کہاں تک تعلیم پائی ہے، وہ کہاں کا رہنے والا ہے، اس کے رشتہ دار کون ہیں، اس کا
کاروبار کیا چل رہا ہے، اور وہ شادی شدہ ہے یا نہیں؟ ریش نے اس سے کوئی

بات پوشیدہ نہیں رکھی تھی۔

رتنا کو یاد ہے کہ جب گاڑی اس کی کوٹھی کے سامنے آکر رکی تھی تو اندھیرا چھا گیا تھا۔ رمیش نے خود ہی کار کی کھڑکی کھول کر اپنے ہاتھ کا سہارا دے کر اسے باہر نکلنے میں امداد دی تھی۔ اپنے ہاتھ اور کمر پر رمیش کے لمس نے اس کے جسم میں بجلی سی دوڑادی تھی۔

رمیش بابو چلے گئے تھے، لیکن اپنی بیٹھک میں پہنچ کر نوکر کو کھانے کا آرڈر دیتے ہوئے، اور دوسرے کمرے میں لباس تبدیل کرتے ہوئے بھی اس کی نگاہوں میں رمیش بابو کی تصویر گھوم رہی تھی۔ وہ گنگناٹے لگی۔ کھانا کھانے کے بعد بھی وہ اکثر اپنی کار پر بیٹھ کر گھومنے چلی جاتی تھی۔ لیکن آج وہ باہر کیسے جاتی۔ کچھ دیر کو ٹھی کے باغیچے میں ٹہلتی رہی۔ وہاں دل نہیں لگا تو بیٹھک میں آکر انگریزی کا میگزین پڑھنے کی کوشش کرنے لگی۔ یہاں بھی دل نہیں لگا تو اپنی تصاویر کا البم اٹھا کر دیکھنے لگی۔ اس کی اپنی درجنوں تصویریں تھیں، انہیں دیکھتے دیکھتے مسکرائی۔ تیزی سے بڑھ کر دروازہ بند کیا اور بجلی کی تیز روشنی میں دیوار میں لگے ہوئے قد آدم آئینہ میرا اپنے خود وصال دیکھنے لگی۔

خود سے کہنے لگی۔

حسین تو لگتی ہوں۔

شباب میں کسی سے کم تو نہیں۔

رمیش بابو! آپ نے مجھے پسند کیا ہے یا نہیں؟

پھر وہ خود ہی مسکرا دی اور یہ کہتے ہوئے کہ کوئی دیکھ لے گا، پردہ اٹھا کر دوسرے کمرے میں جا کر بستر پر لیٹ گئی۔

اُس رات اسے ایک بھیاٹک خواب دکھائی دیا۔ اس خواب میں پہلے تو رمیش بابو

آئے جھٹوں نے اسے اپنے ہاتھوں میں اٹھا لیا تھا۔ وہ چونک پڑی۔ لیکن دوسرے ہی لمحے وہ اُن کے ساتھ آسمان میں پرواز کر رہی تھی۔ ایسا معجزہ ہوتا تھا کہ دونوں چاند اور ستاروں کی دنیا کی طرف اُڑے جا رہے ہیں۔ پھر بڑے زور سے ایک دھماکہ ہوا، یوں لگا جیسے ریش باپو کہیں غائب ہو گئے ہیں اور وہ بڑی خوفناک تیز رفتاری سے کالے پانی کے ایک گہرے سمندر میں گرتی جا رہی ہے۔ اس کے منہ سے چیخ نکلی گئی۔ زور کا دھماکہ ہوا، اس کی آنکھ کھل گئی۔

کمرے میں اب بھی بجلی کی روشنی تھی۔ ادھر ادھر کوئی بھی دکھائی نہیں دیا لیکن بڑی طرح سے کانپ رہی تھی۔ اُسے ایسی آواز آئی جیسے کوئی باہر سے دروازہ کھٹکھٹا رہا ہو۔ بڑی مشکل سے اس کے منہ سے نکلا "کون ہے؟"

"شیلہ" یہ اُس کے پڑوس میں رہنے والی عورت کی آواز تھی۔ "پر ماتا کے لئے جلدی دروازہ کھولو۔"

کانپتے ہوئے وہ اُٹھی۔ لرزتے ہاتھوں سے اس نے دروازہ کھولا۔ شیلہ کے چہرے کا رنگ سرسوں کے پھول کی طرح پیلا پڑ رہا تھا۔ کانپتی ہوئی تیز سے اندر آکر اس نے دروازہ بند کر لیا اور کہنے لگی۔ "رتنا بہن! تم بھوتوں پر یقین رکھتی ہو؟"

"نہیں" رتنا نے اپنے دُر کو چھپاتے ہوئے کہا۔ "دنیا میں بھوت نام کی کوئی چیز نہیں۔ یہ صرف دل کا ڈر ہوتا ہے۔ لیکن اتنی دیر گئے رات کو تم گھر آ کر یہاں کیوں آئی ہو؟"

"میں نے اُن کا بھوت دیکھا ہے۔" شیلہ کانپتے ہوئے لہجہ میں کہنے لگی۔ "انہیں سورگباتش ہوئے چہرے ہو چکے ہیں اس لئے وہ اُن کا بھوت ہی ہو سکتا ہے اور کچھ نہیں۔"

رتنا خود بھی ڈراؤنے خواب کی وجہ سے گھرائی ہوئی تھی۔ لیکن وہ تو صرف ایک خواب ہی تھا۔ شیلہ کسی خواب کی بات نہیں کر رہی تھی۔ وہ کہہ رہی تھی کہ اُس

نے اپنے مرحوم خاوند کا بھرت اپنی آنکھوں سے دیکھا ہے۔

رتنا نے اس کی پیٹھ پر ہاتھ پھیرتے ہوئے کہا: ”بگلی کہیں کی! اس طرح کوئی درجہ تائبہ۔ جو رت وغیرہ کی دنیا میں کوئی حقیقت نہیں۔ تجھے صرف وہم سو گیا ہے۔“

شیلہ ایک نادار کی لڑکی تھی۔ اس کے والدین نے روتھ کے لالچ میں دولت مند خاندان کے ایک ایسے لڑکے سے اس کی شادی کر دی تھی جو اپنے گاؤں میں ڈاکہ ڈالنے اور قتل و خون کرنے کی وجہ سے بہت بدنام تھا۔ اس کا بوڑھا باپ چاہتا تھا کہ اس کا اکلوتا بیٹا کسی طرح سدھر جائے۔ اس لئے انھوں نے اس کی شادی کرنے کا فیصلہ کیا۔ لیکن ایک ڈاکو اور قاتل کو کون اپنی لڑکی دیتا۔ اس لئے وہ شہر میں آگئے۔ ایک کوٹھی بنی اور پھر شہر میں ہی ایک غریب گھرانے کو روتھ پیسہ دے کر اس کی لڑکی کو بہرہ بکرے آئے۔ شیلہ کے والدین کو یہ معلوم نہیں تھا کہ اس کا خاوند ایک نامی ڈاکو ہے۔ اس لئے ایک امیر گھرانے کی بہن کو روتھ مسرت سے چھوٹی نہیں سمجھتی تھی لیکن شادی کے دوسرے دن ہی اس کا خاوند غائب ہو گیا۔ بوڑھے باپ نے یہ بات اپنی بہن سے پوشیدہ رکھنے کی بے انتہا کوشش کی۔ کہہ دیا کہ اپنے کاروبار کے سلسلے میں ایک ضروری تار طے پودہ ممبئی چلا گیا ہے۔ لیکن تین دن بعد ہی اخبارات میں دلی اور میرٹھ کے درمیان ایک ٹرین میں ڈاکہ کی خبر شائع ہوئی۔ اور بوڑھے سسر نے اسے یہ خبر سنائی کہ شیلہ کا خاوند دو ڈاکوؤں میں سے ایک تھا۔ جو لوٹ کے بعد سار میں بھاگتے ہوئے کار کے حادثہ میں مارے گئے ہیں۔ شیلہ کا سسر اپنے بیٹے کی لاش کو دیکھنے بھی نہیں گیا تھا کیونکہ اب اسے ایک قاتل اور ڈاکو کو اپنا بیٹا کہتے ہوئے بھی شرم آ رہی تھی۔ شیلہ کو آہ و بکا سے فرصت ملی تو اس کے سسر نے اس سے کہا: ”بیٹی! میں جانتا ہوں کہ اس دنیا میں تم سے زیادہ کوئی اور دکھی نہیں۔ میں تمہاری دلی کیفیت کو رنج و الم کو بخوبی محسوس کرتا ہوں۔ لیکن میرا دل بھی اسی آگ میں جل رہا ہے۔“

بوڑھے کی آنکھوں میں آنسو آگئے تھے۔ روتے روتے اس نے کہا تھا "تم ہی اب اس بوڑھے کی لافٹی ہو میری نظروں میں تم میری بیٹی ہو۔ لوگ اسے اچھا سمجھیں یا بُرا۔ لیکن اب میں تمہیں اپنی بیٹی بنا کر تمہاری شادی کروں گا۔ میں نے جو آپ کیا ہے اس کے علاوہ اُس کا پرالِ شجرت اور کچھ نہیں ہو سکتا۔"

اس وقت سے شیدا اپنے سر کے مکان پر ہی رہ رہی تھی۔ اس کے سر نے اپنی کل جائیداد اس کے نام رجسٹر کرادی تھی۔ شیدا دوبارہ شادی کرانے کے حق میں نہیں تھی۔ وہ ایک ہسپتال میں نرسنگ ٹریننگ حاصل کر رہی تھی۔ اس کا خیال نوکری کرنے کا تھا۔ پھر بھی اس کے سر نے اصرار کر کے جانڈھر میں خاموشی سے اس کی شادی کرادی تھی۔ وہ کبھی کبھی اپنے سر کو دیکھنے آتی۔ وہ نہیں چاہتی تھی کہ زندگی کی دُھندلکی شام میں وہ خود کو تنہا محسوس کر کے دکھی ہوں۔

گذشتہ ہفتے اس کا سر تیرھتہ یا تارکے لئے ہر دوا لگایا تھا۔ شیدا گھر میں اکیلی رہ رہی تھی۔ اس نے بتایا کہ کچھ دیر پہلے اُسے ایسی آواز آئی جیسے کوئی باہر کے دروازے کو بھانڈ کر کوٹھڑی میں داخل ہوا ہو۔ اس نے اٹھ کر کمرے کا دروازہ کھولا تو ایسا محسوس ہوا جیسے کوئی سایہ اس کی طرف بڑھ رہا ہو۔ وہ ڈر گئی۔ اُس نے فوراً کمرے کے دروازے اندر سے بند کر لئے۔ وہ کانپ رہی تھی، پھر اس نے آواز سنی جیسے کوئی دروازہ کھٹکھٹا رہا ہو۔ وہ ڈر سے کانپنے لگی۔ پھر آواز آئی۔ "دروازہ کھولو۔ میں اشوک ہوں۔"

شیدا کہہ رہی تھی "بہن یہ بالکل ان کی آواز تھی۔ میرے منہ سے چیخ نکل گئی۔ میں نے نوکر کو آواز دی۔ وہ چلا یا اور مجھے یوں لگا جیسے اُن کا بھوت تیزی سے بھاگ کر دروازے کو پھلانگ کر باہر نکل گیا ہے۔"

بھوت کا قصہ سن کر رتنا کے روگئے کھڑے ہو گئے تھے لیکن وہ اپنا خوف شیدا پر ظاہر کرنا نہیں چاہتی تھی۔ اس نے کہا، گھبرانے کی کوئی بات نہیں۔ اگر یہ خواب نہیں تھا تو

ممکن ہے کوئی کُت کوٹھی میں گھس آیا ہو؟

”نہیں“ شیلانے کہا۔ ”یہ کوئی کُت یا کوئی دوسرا جانور نہیں ہو سکتا۔ میں نے انہیں اپنی آنکھوں سے دیکھا ہے۔ برآمدے میں دیوار کے ساتھ ساتھ سائے کی طرح اپنی طرف لٹے ہوئے۔ میں انہیں پہچانتی ہوں۔ ان کی آواز جانی پہچانی ہے۔ اگر ان کی موت نہ ہوتی ہوتی تو میں سمجھتی کہ وہ کسی دُور دانا ملک کے سفر سے لوٹ کھائے ہیں۔ لیکن وہ تو مر چکے ہیں“ اس نے یہ ان کا بھوت ہی ہو سکتا ہے۔“

رتنا شیلانے کی رام کہانی سن کر متعجب رہ گئی۔ اُسے اس بات کا یقین نہ ہوتا تھا کہ کسی مرے ہوئے شخص کا بھوت اس طرح دکھائی دے سکتا ہے۔ لیکن شیلانے کو یہ سب کچھ سمجھانا بھی تو مشکل تھا۔ اس نے اپنا مکمل شیلانہ ڈال دیا اور کہنے لگی ”شیلانہ! میں نے بھی کچھ دیوبہلے ایک بھوت دیکھا ہے۔“

”مجھ سے مذاق نہ کرو۔“ شیلانے کا نپٹے ہوئے لہجہ میں کہا۔ ”مختفیں میری بات کا یقین نہیں لیکن میں کہتی ہوں کہ اگر مجھے پھر کبھی بھوت نظر آیا تو ڈر اور خوف کی شدت سے میرے دل کی دھڑکن بند ہو جائے گی۔ دوسرے دن تم مجھے زندہ نہ دیکھ سکو گی۔“

شیلانہ رونے لگی۔ رتنا اُسے دلاسا دینے لگی۔ اُسے اٹھا کر اپنی چھاتی سے لگا لیا، اور کہنے لگی ”گھبرائے کی کوئی بات نہیں، اب تم یہیں سو رہو۔“

”اور اگر بھوت یہاں آ گیا تو؟“

”اس کا علاج میرے پاس ہے۔“ رتنا نے مسکرا کر کہا۔ ”ٹائٹیکر کو اس کے کمرے سے نکال کر کھول دیتی ہوں۔ بھوت تو کیا اس کا باپ بھی ٹائٹیکر کے ہوتے ہوئے یہاں نہیں آ سکتا۔“

یہ کہتے ہوئے وہ دروازہ کھول کر باہر نکل گئی۔

تین

”ریش بابو کہاں ہیں؟“

گذشتہ پندرہ دنوں میں تیسری مرتبہ اُدش نے اُن کے گرج پر پہنچ کر اُن کے مکینک سے پوچھا تھا۔ یہی بات وہ ٹیلیفون پر اُن کی دکان سے بھی کئی بار پوچھ چکی تھی۔ دکان سے جواب ملا کہ وہ گرج میں ہیں اور وہاں سے پوچھتی تو جواب ملتا کہ وہ رتنا کے مکان پر گئے ہیں۔ آج رتنا کے یہاں اُن کا کھانا ہے یا وہ دونوں کھل گئے ہیں۔

تیسری بار بھی کچھ اسی طرح کا جواب ملنے پر اس سے رٹا نہ گیا۔ اس نے پوچھ ہی لیا ”رتنا جی کون ہیں، کہاں رہتی ہیں؟“

”ہم کیا جانیں۔“ مکینک نے کہا ”کئی دن سے ان کی گاڑی اکثر خراب رہتی ہے اس لئے مالک انہیں گاڑی پر چھوڑتے ہیں۔ آج بھی شاید انہیں چھوڑنے کے لئے ہی گئے ہیں“ اُدش پریشان اور مایوس ہو کر لوٹ گئی تھی۔

اُس دن رتنا کی کار جو خراب ہوئی تو ٹھیک ہونے کا نام ہی نہ لیتی تھی کبھی گرج میں ٹھیک ہونے میں دیر لگ جاتی تو کبھی ٹھیک ہونے سے دوسرے دن ہی پھر خراب ہو جاتی۔ لیکن ریش بابو کی کار نئی دلی اور پُرانی دلی کے چکر کاٹی رہنے پر بھی خراب ہونے کا نام نہیں لیتی تھی۔ رتنا کی کار خراب ہونے کی وجہ کچھ ہی کیوں نہ ہو، اُس نے دو طوفان بھرے دلوں کو ایک دوسرے کے اس قدر نزدیک لا دیا تھا کہ وہ ایک دوسرے کی دھڑکنوں کو بخوبی محسوس کر رہے تھے۔

پنچر دیکھنے کا پروگرام بنا تھا آج۔ ریش بابو رتنا کے گھر اُسی کی بیٹھک میں بیٹھے چائے پی رہے تھے۔ رتنا پردوس کی ایک عورت کی آواز آنے پر باہر گئی تھی۔ ریکا ایک ان کا دھیان دماز کی طرف گیا۔ بلاوجہ ہی انھوں نے اُسے کھولا۔ ایک کوا سا لغافہ پر اُٹھا

اُسے دیکھ کر دیکھا ایک ہی اُن کے ہاتھ اس کی طرف بڑھے۔ رتنانے شیلہ کے نام ایک خط لکھا تھا، کچھ اس طرح لکھا تھا اس نے :

پیارے سہیلی !

خط ملا۔ تم نے لکھا ہے کہ دلی سے آئے کے بعد یہاں تم نے اشوک کا بھوت نہیں دیکھا، یہ اچھا ہی ہوا۔ اگر ایک عورت، سہاگ کی رات ہی اپنے خاوند کی موت کی خبر سُن لے اور دوبارہ شادی ہونے کے بعد مرحوم خاوند کا بھوت اسے پریشان کرنے لگے تو یہ اچھی بات نہیں۔ کیونکہ اس حالت میں اس کی گھر کی زندگی خطرے میں پڑ جاتی ہے۔

میں اب بھی کہتی ہوں کہ وہ کوئی بھوت نہیں تھا، صرف تمہارے دل کا ایک بھولا بھٹکا خیال تھا۔ اچھا ہوا کہ جالندھر میں دوبارہ ایسا کوئی حادثہ پیش نہیں آیا۔ تم نے لکھا ہے کہ میرا بھوت کہاں ہے، مجھے اس کے خواب آتے ہیں یا نہیں؟ اور وہ تاریک راتوں میں میرے دل کو ٹوٹنے کے لئے آتا ہے یا نہیں؟ میں اس کا کیا جواب دوں؟ بھوت کی شکل تو ڈراؤنی ہوتی ہے۔ تمہیں جس سے ڈر لگتا ہے ممکن ہے اس کی شکل بھوت کی طرح بھیانک ہو۔ لیکن جو میرے من مندر میں داخل ہو کر بس گئے وہ عادات و اطوار، شکل و شبیہ ہیں دیوتا کی طرح ہیں۔ میں ان کے بغیر ایک لمحہ بھی نہیں رہ سکتی۔ اور وہ بھی مجھے دیکھے بغیر نہیں رہ سکتے۔ ایسا معلوم ہوتا ہے کہ قدرت نے ہم دونوں کو ایک ہونے کے لئے پیدا کیا ہے۔ میری باتوں پر شاید تمہیں یقین نہ آئے اس لئے ان کا ایک نیا نوٹ بھیج رہی ہوں۔ دیکھنا کہیں اس نوٹ پر شریفیہ ہو کر میرا استیلا ناس نہ کر دینا۔ میں نہیں چاہتی کہ کوئی دوسری لڑکی ان سے محبت کرے۔

یہاں ایک کالی سی لہ کی اکثر اُن کے پیچھے بھاگتی پھرتی ہے،
میں تو اس سے بھی انھیں ملنے کا موقع نہیں دیتی۔ بلاشبہ وہ کالی
کلدی ہے، لیکن بہن تم جانتی ہو مردوں کا کیا.....

رمیش بابو اس سے آگے کچھ پڑھ نہ سکے تھے کہ برآمدے سے رتنائے ٹوٹ آنے کی آواز آ رہی
تھی جھٹ پٹ لگانہ بند کر کے دراز کے اندر رکھ کر دراز کو بند کر کے انھوں نے چائے کی
پیالی اٹھالی اور اسی طرح پیلے میں مگن ہو گئے جیسے کوئی بات ہوئی ہی نہیں تھی۔
رتنائے ان کے سامنے آ کر گر سی۔ پیٹھ گئی۔ ریش بابو نے چائے کی پیالی رکھ دی اور

کہنے لگے: ”سو بی! ایک بات پوچھوں؟ بتاؤ گی؟“

”کیسے؟“ اس نے حیرانی سے کہا۔

”تم بھوتوں کے وجود کو تسلیم کرتی ہو؟“

”نہیں۔“

”لیکن میں مانتا ہوں۔“ ریش بابو نے سنجیدہ لہجے میں کہا۔ ”میں نے کل رات کو

ایک بھوت دیکھا ہے۔“

”یہ صرف دل کا وہم ہے؟ رتنائے کہا: ”ڈاکٹر لپتیا کا کہنا ہے کہ اگر شام کو دیر سے

اور قدرے ثقیل کھانا کھایا جائے تو معے میں گیس پیدا ہو کر دماغ کی طرف چڑھتی ہے اسی سے

بھبھانک سپنے آتے ہیں، بھوت نام کی کوئی چیز اس دُنیا میں نہیں۔“

رمیش بابو پہلے کی طرح سنجیدہ لہجے میں بولے: ”لیکن وہ ایک خواب نہیں تھا۔ میں

نے جب اُسے دیکھا تو سویا ہوا بھی نہیں تھا۔ میں اس بھوت کو چاندنی رات میں دیکھتا ہوں۔

اور یوں محسوس ہوتا ہے جیسے ہمیشہ میرا تعاقب کر رہا ہو۔“

رتنائے اپنے بالوں کو سزا دے ہوئے کہا: ”یہ نہیں ہو سکتا۔ ہمارے پڑوس میں

رہنے والی ایک لڑکی نے ایک رات بلاوجہ جاگ کر مجھے پریشان کر دیا تھا۔ وہ بھی کہتی تھی

کہ اس نے رات کو بھوت دیکھا تھا۔

رمیش بالو نے کہا: ”اس لڑکی کی شکل و صورت کیا تھی؟“

رتنا نے متعجب ہر کر کہا: ”کیوں، آپ یہ کیوں جاننا چاہتے ہیں؟“

رمیش نے گفتگو کے انداز میں تبدیلی نہیں کی۔ کہنے لگے: ”میں نے ایک نہیں، تین بھوت دیکھے ہیں۔ ایک بھوت ایک کافی سی لڑکی کا تھا، دوسرا بھوت ایک گوری سی لڑکی کا تھا۔ تیسرا بھوت ایک خوفناک شکل کے آدمی کا تھا۔ کالی لڑکی کا نام مجھے یاد نہیں رہا لیکن گوری لڑکی کا نام شیلہ تھا۔ آدمی کا بھوت، اس کے خاوند کا تھا جو کہہ رہا تھا کہ میری موت نہیں ہوئی، میں ابھی زندہ ہوں۔ لیکن تم نے میرے جلیے جی ایک اور شخص سے شادی کر لی ہے میں تمہیں اس کے ساتھ رہنے نہیں دوں گا۔“

رتنا چونک پڑی۔ کہنے لگی: ”سچ کہہ رہے ہیں آپ کہ آپ نے شیلہ کو دیکھا ہے؟“
میرا مطلب ہے کہ کیا وہ شیلہ نہیں تھی اس کا بھوت تھا؟

”جی ہاں“ ریش نے کہا: ”سچ ہی تو کہہ رہا ہوں، کہ میں نے اس کا بھوت دیکھا ہے اور اس کے خاوند کا بھی۔“

”اس کے خاوند کے بھوت کا کیا نام تھا؟“ رتنا نے پوچھا: ”یاد کر کے دیکھو۔“
کہیں اس کا نام اشوک تو نہیں تھا؟

”اشوک؟۔ ہاں ہاں، اشوک ہی اس کا نام تھا!“
رتنا کے چہرے کا رنگ پیلہ پڑ گیا۔ گھبرا گئی وہ! اپنی دلچسپی سوچ کر کہنے لگی: ”جیسے کچھ میں نہیں آ رہا ہے کہ یہ کیا ہو رہا ہے۔ اچھا تو وہ کالی لڑکی کون تھی؟ اس کا نام؟“
رمیش بالو نے سنجیدہ لہجہ میں کہا: ”ایسا معلوم ہوتا ہے کہ میں نے اس لڑکی کو زندہ حالت میں کہیں دیکھا ہے۔ یاد آتا ہے کہ اس کا نام ادشا یا پتیا تھا۔“
رتنا کانپ اُٹھی۔

کہنے لگی۔ "اگر صرف اشوک کی بات ہوتی تو مجھے کوئی شک نہ ہوتا کیونکہ وہ مرچکا ہے۔ ممکن ہے مرنے والے بھوت بن کر اپنی زندگی کی ادھوری خواہشات کی تکمیل کے لئے بھوت بن کر آئے ہوں لیکن جو زندہ ہوں وہ کیونکہ بھوت بن سکتے ہیں؟"

ریش نے کہا۔ "مجھے یہ سب کچھ معلوم نہیں۔ لیکن میں نے تینوں بھوتوں کو اپنی آنکھوں سے دیکھا ہے۔ کالی لٹکی کا بھوت مجھے ڈرا رہا تھا، دھمکی دے رہا تھا کہ اگر میں نے اس کی بجائے رتنا کو بیوی کی شکل میں اپنا لیا تو وہ ہم دونوں کو زندہ نہیں رہنے دے گا۔" رتنا کو یہ بات اچھی نہیں لگی۔ کہنے لگی۔ "مجھے یقین نہیں آتا۔ آپ آج ہی میرے ساتھ ڈاکٹر گپتا کی دکان پر چلیں، وہ ایک مشہور ڈاکٹر ہونے کے ساتھ ہی نفسیات کے ایکسپٹ بھی ہیں۔ مجھے ان پر مکمل اعتماد ہے۔"

ریش کہنے لگے وہ چائے تیار کرنے لگی۔ ریش اب بھی سنجیدہ شکل بنائے بیٹھا تھا۔ کہنے لگا۔ "اشوک کا بھوت کہہ رہا تھا کہ رتنا کے خطوط شبیلہ کو پہنکا نہیں سکے۔ میں بدلہ لے کر رہوں گا۔"

رتنا چونک پڑی۔ بڑھ کر اس نے دراز کھولی۔ اوپر پنا خط لکھا تھا کہ کہنے لگی۔ "اب سمجھ گئی۔ آپ نے میرا خط پڑھ لیا ہے اور اس کی بنیاد پر یہ کہانی گھڑائی ہے۔ واقعی مرد بڑے چالاک ہوتے ہیں۔"

ریش بالو اور رتنا کی ننگا میں چار ہوئیں۔ دونوں کیکھلا کر منہ پرٹے۔ ریش اس کی طرف لپکے، وہ پیچھے ہٹی، انھوں نے بڑھ کر اسے دبوچ لیا۔ دونوں ہاتھوں میں سنگ مرمر کی سی مورتی کو اٹھا کر انھوں نے مہونے پر ڈال دیا۔ اور اس کے ہونٹوں کو جوم کر کہنے لگے۔ "میں نے غلطی کی کہ خط کا ذکر کر دیا۔ نہیں تو میری کہانی پر تمہیں یقین نہ ہی کیا تھا۔"

"ہرگز نہیں" رتنا نے مسکراتے ہوئے کہا۔ "اور پھر یہ کہتے ہوئے کہ لوگوں کو باہر

اُچھل کر تیزی سے اُن سے دوڑ بہٹ گئی۔

نوکر کہیں بھی نہیں تھا، رتنانے خود کو آزاد کرنے کے لئے بہانہ کیا تھا۔ وہ قد آدم آئینہ کے سامنے کھڑی ہوئی مسکرا رہی تھی۔ رمیش بابو آہستہ آہستہ اُس کے پاس چلے گئے۔ اس بار رتنانے بھاگنے کی کوشش نہیں کی۔ رمیش بابو نے اس کا ہاتھ اپنے ہاتھ میں لیا اور اس کا منہ شیشے کی طرف کر کے کہنے لگے — ”کیا خیال ہے؟ — جوڑی کیسی لگتی ہے؟“

شرم و حیا کی سرخی رتنانے کے رخساروں پر دوڑ گئی۔ اُس نے اپنا ہاتھ چھڑا لیا پھر قد سے توقف کے بعد اُن کے کاندھے پر ہاتھ رکھ کر اُس نے اپنا منہ اس کے سینے سے لگا لیا۔ رمیش بابو اس کے بالوں میں انگلیاں پھیر رہے تھے۔ ان کا دوسرا ہاتھ رتنانے کی پیٹھ پر تھا۔ چند لمحے تک یہی حالت رہی، پھر رمیش بابو نے اس کا چہرہ اپنی طرف کیا۔ اور محبت آمیز لہجے میں کہنے لگے۔

”اس راہ پر چلتے چلتے ہم بہت آگے نکل آئے ہیں۔ سوچتا ہوں جب تمہارے ڈیڑی آئیں گے تو اسے پسند بھی کریں گے یا نہیں۔“

رتنابولی: ”کیوں؟ — انھیں کیا اعتراض ہو سکتا ہے؟ — وہ تو آپ کو دیکھ کر خوش ہوں گے۔ شادی کی تجویز پر انھیں ہرگز کوئی اعتراض نہیں ہو سکتا۔“

اچانک کسی نے دروازہ کھٹکھٹایا۔ دونوں چونک کر الگ ہو گئے۔ رتنانے کھڑے کھڑے کہا: ”کون ہے؟“

”میں ہوں۔“ باہر سے کسی مرد کی آواز آئی۔

”آپ کون ہیں؟“ رتنانے پھر پوچھا۔ اور وہ دروازہ کھولنے کے لئے آگے بڑھی۔ دروازہ کھل گیا۔ ایک دراؤنی شکل کا آدمی اس کے سامنے کھڑا تھا۔ اس کا رنگ کالا تھا۔ چوٹی سی ناک تھی، آنکھیں لال لال تھیں اور سر کے بال بکھرے ہوئے تھے۔ رتنانے

دیکھ کر ڈر گئی۔

”تم... تم....؟“ اس نے گھبرا کر کہا: ”تم کون ہو؟ کیا نام ہے تمہارا؟“

”میرا نام اشوک ہے۔“

”اشوک“ کا لفظ سنتے ہی رتن کے دل کی دھڑکن تیز ہو گئی۔ ٹانگیں لرز کھڑی

لگیں اور دوسرے ہی لمحے ایک چیخ کے ساتھ بیہوش ہو کر گر پڑی۔

رمیش بابو کا منہ دوسری طرف تھا اس لئے انہوں نے اس شخص کو دیکھا نہیں تھا،

لیکن اس کی آواز سن لی تھی۔ رتنا کو بے ہوش ہو کر گرتے دیکھ کر وہ کمرسی کو ایک طرف دھکیل

کر تیزی سے اس کی طرف بڑھے۔ انہیں دیکھتے ہی وہ شخص بھاگ کھڑا ہوا۔ ریش بابو نے

اس کا تعاقب نہیں کیا۔ اس کا تعاقب کرنے سے زیادہ ضروری تھا اپنی محبوبہ کو ہوش میں

لانا۔ انہوں نے بیہوش رتنا کو دونوں ہاتھوں سے اٹھا لیا۔ نوکر کو پانی لانے کے لئے زور

سے آواز دی اور بے ہوش جسم کو دوسرے کمرے میں لے جا کر انہوں نے چار پانی پر ڈال دیا۔

نوکر اتنی دیر میں پانی لے کر آ گیا تھا۔ ریش بابو نے رتنا کے منہ پر پانی کے چھینٹے ڈالے۔

اس کی آنکھیں جھپکیں۔ ریش بابو کے اشارے پر نوکر چلے لے آیا تھا۔ ریش بابو نے رتنا

کے منہ میں چائے ڈالی۔ اس نے آنکھیں کھول دیں لیکن دوسرے ہی لمحے اس نے چلا کر کہا

”بھوت!“ اور پھر بے ہوش ہو گئی۔ ریش بابو ڈر گئے، انہوں نے نوکر سے کہا کہ وہ فوراً

ڈاکٹر کو بلا لائے۔ نوکر بھاگا۔ ریش بابو نے رتنا کا سر اپنی گود میں رکھ لیا اور پھر اس کے

منہ پر پانی کے چھینٹے ڈالے۔ چند لمحے بعد وہ پھر ہوش میں آ گئی۔ آنکھیں کھول کر اس نے

کہا: ”آپ؟“

”ہاں۔ میں ریش ہوں۔“ ریش بابو نے اسے سہمہ دلاتے ہوئے کہا۔

”گھبرائے کی کوئی بات نہیں۔“

”اور... وہ بھوت...؟“

”وہ بھوت نہیں تھا ایک بد معاش تھا میں نے اسے بھگا دیا۔“

”نہیں، وہ بھوت تھا۔“ رتنا نے کانپتے ہوئے لہجہ میں کہا۔ ”میں نے اسے اپنی آنکھوں سے دیکھا ہے۔ وہ کہہ رہا تھا کہ میں اشرک ہوں۔“

”وہ غلط کہہ رہا تھا۔“ رمیش بابو نے کہا۔ ”وہ ایک بد معاش تھا۔ پولیس نے اسے پکڑ لیا ہے۔“

رمیش نے اسے گرم گرم چائے پلائی۔ رتنا کا سینہ زور زور سے دھک دھک کر رہا تھا۔ رمیش بابو نے ہانک لگا کر اس دھڑکن کو محسوس کیا۔ اتنے میں ڈاکٹر آگیا تھا۔ رمیش بابو نے اسے ایک طرف لے جا کر سمجھا دیا تھا کہ وہ رتنا سے کوئی ایسی بات نہ کرے جس سے اس کے دماغ پر برا اثر پڑے۔ ڈاکٹر نے اسے دل کی طاقت کے لئے انجکشن لگایا اور اسے حوصلہ دے کر نذر کر دیا۔

سوئی لگنے سے رتنا کی حالت ٹھیک ہو گئی تھی، لیکن وہ ابھی کمزور تھی۔ ڈاکٹر کے جاتے ہی رمیش نے پھر اس کا سراپا اپنی گود میں لے لیا اور اس کے بالوں کو سہلانے لگا۔

رتنا کو جھوٹی تسلی دے کر رمیش بابو نے اطمینان دلادیا تھا لیکن ان کی اپنی تسلی نہیں ہوتی تھی۔ اپنے دماغ پر بہت زور ڈالنے پر بھی وہ یہ سمجھ نہیں سکے کہ رتنا جس شخص کو دیکھ کر بے ہوش ہو گئی تھی وہ کون تھا۔ بھوت کا بھی کوئی وجود ہو سکتا ہے یہ بات ان کا دل نہیں مانتا تھا۔ وہ کوئی لوفری ہو سکتا ہے۔ ممکن ہے اتنی بڑی کوٹھی میں ایک حسین لڑکی کبھی ایسی سمجھ کر وہ اس پر حملہ کرنے کے لئے آگیا ہو۔ اس کا کوئی اور کام تو نہیں ہو سکتا۔ وہ رتنا کے بے ہوش ہو کر گرنے پر کیوں بھاگ کھڑا ہوتا۔ لیکن کیا پولیس کو اس کی رپورٹ کرنی چاہیے؟ کچھ سمجھ میں نہیں آ رہا تھا۔ ابھی ابھی وہ رتنا سے کہہ چکے تھے، کہ پولیس اس بد معاش کو پکڑ کر لے گئی ہے۔ اگر اب وہ رپورٹ کریں اور پولیس تعقیب کر لے آجائے تو رتنا کے دماغ پر اس کا برا اثر پڑے گا۔ اور جب تک وہ بد معاش گرفت نہیں

ہو جائے گا، رتنا ایک نئی ذہنی بیماری میں مبتلا ہے گی۔ اس کا نتیجہ اس لڑکی کے لئے اچھا نہیں ہو سکتا۔ دوسری جانب وہ سوچتے تھے کہ اگر وہ بد معاش دوبارہ آگیا تو...

رتنا نے کہا "آپ سوچ کیا ہے ہیں؟"
 رمیش بابو نے مسکرا کر کہا "کچھ بھی تو نہیں، یہ سوچ رہا تھا کہ اس بد معاش کی وجہ سے آج کا کچر کا پروگرام مس ہو گیا ہے"
 رتنا نے ان کے گلے میں باہیں ڈال دیں اور اُٹھنے کی کوشش کرتے ہوئے کہنے لگی۔
 "اب تو کہیں بھی جانے کو دل نہیں چاہتا۔ یہی چاہتی ہوں کہ آپ کے پاس اس طرح بیٹھی رہوں۔ آپ میری آنکھوں سے ایک لمحے کے لئے بھی دور نہ ہوں۔"
 رمیش نے مسکرا کر اس کے بالوں کو چوم لیا۔

کہنے لگا۔

"میں کہیں نہیں جا رہا ہوں۔"

اس نے دیوار پر لگی ہوئی گھڑی کی طرف دیکھا۔ شام کے چار بج چاہتے تھے۔ آج وہ سارا دن اپنے کام پر نہیں گئے تھے۔ دیے بھی کئی دن سے یہی حال تھا کہ رتنا کی وجہ سے اپنے کاروبار کی طرف توجہ دینے کے لئے انہیں زیادہ وقت نہیں ملتا تھا۔ وہ اُٹھے اور کمرے میں ٹہلنے لگے۔ اتنے میں کوٹھی کے باہر کسی کار کے رُک جانے کی آواز سُنانی دی۔
 رمیش بابو چونک پرٹے۔ پھر کسی عورت اور بچوں کی بات چیت کی آواز سُنانی دی۔
 وہ رتنا کے کمرے سے باہر نکلے۔ ٹائیگر کو نوکر نے شاید دوسری طرف سے لاکر برآمدے میں باندھ دیا تھا اور وہ ان جانے لوگوں کو دیکھ کر زور زور سے ہنسنے لگا تھا۔ رمیش بابو بیٹھک سے باہر نکلے۔ ٹائیگر کی وجہ سے وہ لوگ کوٹھی کے اندر آکر برآمدے میں ہی رُک گئے تھے۔ نوکر ایک طرف سے ہلکتا ہوا آیا۔ اس نے ٹائیگر کو گردن سے پکڑ لیا۔
 خوبصورت اور قیمتی کپڑوں میں ملبوس ایک عورت دو چھوٹے چھوٹے بچوں کو لئے ایک

آدمی سے سامان اٹھوائے آگے بڑھی۔ رمیش بابو کو دیکھ کر اس نے کہا۔

”بیٹی رتنا اندر ہے کیا؟“

”جی ہاں“ رمیش بابو نے کہا۔ ”ان کی طبیعت کچھ خراب ہے اس لئے ڈاکٹر کی

ہدایت کے مطابق لیٹی ہوئی ہیں۔“

”کیا ہوا میری بیٹی کو؟“ کہہ کر وہ تیزی سے بیٹھک میں داخل ہو گئی۔

رمیش بابو اسے رتنا کے کمرے میں لے گئے۔ رتنا نے اسے دیکھا تو چارپائی سے

اُتر کر اس عورت کے گلے لگ گئی۔

وہ عورت رتنا کی موسیٰ تھی اور امت سر سے اپنے دونوں بچوں کو لے کر

کچھ دن دہلی رہنے کے لئے اپنی موٹر گاڑی پر آئی تھی۔

رتنا نے بچوں کو ایک ایک کر کے اٹھایا۔ چھاتی سے لگایا، پیار کیا اور پھر اپنی

موسیٰ سے کہنے لگی۔ ”یہ ہیں رمیش بابو۔ میرے کالج کے ہم جماعت۔ ان کی ماما جی نے

گانے کے لئے مجھے ان کے ذریعہ دعوت دی تھی۔ کچھ ایسے ہی آج طبیعت خراب تھی،

اس لئے کہتا پڑا کہ“

یہ ساری کہانی من گھڑت تھی۔ رتنا نے شاید اس خدشہ سے فوراً ہی یہ بات

اپنی موسیٰ سے کہہ دی کہ کہیں رمیش بابو اس کی موسیٰ سے کچھ اور ہی نہ کہہ دیں۔

رتنا کی موسیٰ نے رمیش بابو کی طرف دیکھ کر کہا۔ ”شاید آپ ہی کار باہر

گھڑی ہے۔“

”جی ہاں“ رمیش نے جواب دیا۔

رتنا کی موسیٰ چارپائی پر بیٹھ کر حکم دینے لگی۔ ”فوکہ کہاں مر گیا ہے؟ اس سے

کہہ دو کہ سامان ٹھیک طرح سے رکھ دے۔ وہ کہاں آکر مرے گا، میں خود ہی جاتی ہوں

تو ام خود کہیں کا! ہمیں دیکھ کر تو جل ہی گیا ہوگا۔“

نوکر بھاگا بھاگا آگیا تھا۔ موسیٰ اُس ایک ساتھ کئی حکم دیتی ہوئی باہر نکل گئی۔ اس کے جانے کے بعد رمیش نے رتنا کی طرف دیکھا۔ اس کے چہرے کا رنگ پیلا پڑ گیا تھا۔ آمہتہ سے کہنے لگی ”پریشان ہونے کی کوئی بات نہیں۔ ان کی عادت ہی ایسی ہے۔ ہر ایک سے جھگڑا کرتی ہیں۔“

رمیش نے ہنس کر کہا ”لیکن تم نے تو انہیں خوب بے وقوف بتایا۔“
”اور آپ نے خاموش رہ کر میرا ساتھ دیا۔“ وہ بھی مسکرا دی۔

”تو میں چلتا ہوں۔“ رمیش نے اُسی طرح مسکراتے ہوئے کہا۔ ”موسیٰ جی اس وقت نوکر پر ہنس رہی ہیں، وہاں سے فرصت ملی تو اپنے رام کی باری بھی آسکتی ہے۔“
نگاہوں نگاہوں میں ہی اشارے ہو گئے۔ رمیش نمستے کر کے باہر نکل آیا۔

چار

اس حادثہ کے کچھ دن بعد —

شیلہ جالندھر میں اپنے خاوند کے گھر اپنی بوڑھی ساس کو کھانا کھلانے کے بعد برآمدے میں کرسی پر بیٹھی سو میٹر بن رہی تھی کہ ڈاکی نے اسے ایک لفافہ دیا۔ شیلہ نے لفافہ لے کر کھولا۔ اور خط پڑھنے لگی۔ خط رتنا کا تھا۔ اس نے لکھا تھا:

پیاری سہیلی !

معاف کرنا کہ میں اس سے پہلے تمہیں کوئی خط لکھ نہ سکی
امرت سر سے میری موسیٰ اپنے دو بچوں اور ایک ڈرائیور کے ساتھ
راتنے دن یہاں رہ کر آج ہی بڑی مشکل سے وداع ہوئی ہے۔ میں
”بڑی مشکل“ کے الفاظ اس لئے لکھے ہیں کہ ان کی حالت بہن بلائے

مہمان کی سہمی ہوئی ہے، اور وہ جہاں ایک بار ڈیرا ڈال دیں وہاں سے آسانی سے نہیں ہلتیں، اور پھر جہاں قدم رکھیں وہاں دوسروں کا ناک میں دم کر دیتی ہیں۔

تم نے پوچھا ہے کہ ہم نے اشوک کا بھوت پھر کبھی دیکھا ہے یا نہیں؟ بات یہ ہے کہ اُس دن کے حادثہ کے بعد ہم کے بعد ہم نے کوئی بھوت نہیں دیکھا، جیسا کہ میں نے پہلے لکھا تھا۔ میس بابو نے ہی کہا تھا کہ وہ کوئی بدمعاش ہے اور اُسے پولیس نے گرفتار کر لیا ہے۔ لیکن کچھ سمجھ میں نہیں آتا۔ تمہارے سر کے نوکر نے دو دن ہوئے چلا کر ادھی رات کو سارا گھر سر پٹا اٹھا لیا۔ میں تو در کے مائے باہر نہیں نکلی۔ لیکن میرے نوکر نے بتایا ہے کہ چلانے والے نے تاریک رات میں ایک بھوت دیکھا ہے۔ اس کا کہنا ہے کہ رات آہٹ پا کر چونکا۔ تو اس نے ایک خوفناک سائے کو آہستہ آہستہ دیوار کے سہارے چلتے دیکھا۔ پھر دیکھا کہ کھڑکی کا شیشہ ٹوٹا اور سائے نے کھڑکی کھول کر کمرے کے اندر داخل ہونے کی کوشش کی۔ نوکر دہشت کے مارے چلا اٹھا۔ ہانا ٹائیگر زور زور سے بھونکنے لگا۔ نوکر کا کہنا ہے کہ پھر اس نے سائے کو تیزی سے باہر کی طرف جاتے دیکھا اور وہ خود خوف زدہ ہو کر بے ہوش ہو گیا تھا۔ یہ ایک دن کی بات تھی اس نے بند کمرے میں سونا شروع کر دیا تمہیں یا چوتھے دن اُسے مالک کے کمرے میں بات چیت کی آواز سنائی دی۔ وہ چونک پڑا.....

خط پڑھتے پڑھتے شیل کا غنچہ لگی تھی۔ اُسے یوں لگا جیسے اُس کے مریحوم خاوند کا

بھوت اس کے سامنے کھڑا اُسے پستول سے مار ڈالنے کی دھمکی دے رہا ہو۔ اس نے آنکھیں بند کیں اور کھول لیں۔ درحقیقت یہ اُس کے دل کا بھرم تھا — وہ پھر خط پڑھنے لگی۔ لکھا تھا :

..... اور باتیں سننے کی کوشش کرنے لگا۔ تمھارے سسر سے کوئی گرج گرج کر کہہ رہا تھا 'ایک ہزار روپے دے دو تبہیں تو شیلہ کی خیر نہیں۔ میں اُسے پاتاں سے بھی ڈھونڈ نکالوں گا' اس کے بعد جو کچھ باتیں ہوئیں وہ انھیں سمجھ نہ سکا۔ کچھ دیر بعد وہ باہر نکلا تو یہ دیکھ کر کراپ اٹھا کہ ایک سایہ ساتری سے باہر جا رہا ہے۔ اُس کے دل کی دھڑکن تیز ہو گئی۔ وہ بھاگ کر کمرے میں :اپس آگیا اُسے ساری رات نیند نہیں آئی۔ دوسرے دن اُس نے ڈرتے ڈرتے تمھارے سسر سے پوچھا تو انھوں نے مسکرا کر کہا : 'یہ سب تمھارے دل کا شک ہے۔ رات کو میرے کمرے میں کوئی بھی نہیں تھا' میں نے تو کوئی سایہ نہیں دیکھا ؛ نوکر خاموش ہو گیا ، لیکن اسی دن نوکری چھوڑ کر چلا گیا۔ آج کل تمھارے سسر کے پاس کوئی نوکر نہیں ہے بے چارے اکیلے ہی رہتے ہیں۔

اخیر میں رتن نے لکھا تھا :

میری سمجھ میں کچھ نہیں آتا ، میرا خیال ہے یہ کوئی بھوت نہیں ہے اس علاقہ میں اکثر چوریاں ہوتی رہتی ہیں ، معلوم ہوتا ہے ، یہ بھی کوئی چور ہے۔ آج نہیں تو کل یقیناً پکڑا جائے گا۔ لیکن شیلہ ! مجھے ایک بھوت سے ڈر لگتا ہے۔ میرا مطلب ہے وہ کالی لڑکی۔ آج کل وہ اُن کی دکان کے سامنے ایک رستوران میں ملازم ہو گئی

ہے۔ ایک دن اُن کی کار میں گھومتے ہوئے بھی دیکھا تھا۔
 خیر! تم کب یہاں آ رہی ہو؟ تمہارے سسر ایک دن
 کہہ رہے تھے کہ وہ تمہارے پاس آئیں گے کیا ہی اچھا ہو، کہ تم
 کچھ دن کے لئے یہاں آ جاؤ۔

تمہاری بہن

رتن کماری

”کالی لڑکی!“ شبیل نے یہ الفاظ دہرائے۔ پھر اپنے آپ سے کہنے لگی ”رتنا
 بھی کتنی بے وقوف ہے۔ رمیش بابو کبھی اُسے چھوڑ کر ایک کالی لڑکی سے محبت
 کر سکتے ہیں۔“

ادردہ کالی لڑکی!

ایک نے اُسے دیکھا ہوا تھا۔ دوسری نے اس کے بارے میں صرف سنا ہی
 تھا۔ اوشا! کیا وہ واقعی کالی لڑکی تھی؟

...

...

...

مسٹر ناگپال نے اوشا کے جسم میں ہلکی سی چٹکی لی۔ او اس کی طرف دیکھ کر
 کہا۔ ”ہیپی کرسمس!“

کاؤنٹر پر کھڑی ہوئی اوشا نے بل کی رقم وصول کرتے ہوئے بھینپ کر
 کہا۔ ”تھینک یو۔ لیکن میں عیسائی تو نہیں ہوں صاحب!“

”اوہ۔ ساری!۔ مجھے افسوس ہے۔“ کہہ کر مسٹر ناگپال نے کہا ”عیسائی
 ہم بھی نہیں۔ لیکن کرسمس تو اب قومی تہوار بن گیا ہے۔ میرا مطلب یہ ہے کہ آج ہمارے
 مالک رمیش بابو نے ایک چھوٹی سی پارٹی دی ہے۔ انہوں نے ہم سے کہا تھا کہ آپ
 کو بھی دعوت نامہ دے دیا جائے۔“

رمیش بابو کا نام سُن کر اوشا چونک پڑی۔ کہنے لگی "کیا وہ آج کل یہیں ہیں
میں نے تو سنا تھا کہ رتنا سے اُن کی شادی ہونے والی ہے، اس لئے وہ تیار یوں کیلے
باہر گئے ہوئے ہیں۔"

مسٹر ناگپال نے جیب سے انویٹیشن کا رڈ نکالا اور اُس پر اوشا کا نام لکھ کر
کاؤنٹر پر رکھتے ہوئے کہا "شادی، اور رتنا سے؟ یہ آپ کیسی باتیں کر رہی ہیں؟"
اوشا نے چونک کر کہا "تو آپ کا مطلب یہ ہے، کہ شادی کی بات ابھی
پکی نہیں ہوئی؟"

ناگپال نے نفرت آمیز لہجہ میں کہا "یہ شادی کبھی نہیں ہو سکتی۔ رتنا اُن لڑکیوں
میں سے نہیں ہے جو کسی ایک کی ہو کر رہتی ہیں۔ ایسی لڑکیوں کو نت نئے شکار
کی تلاش رہتی ہے۔"
"لیکن رتنا ویسی لڑکیوں جیسی تو نہیں؟" اوشا نے کہا۔

"اس کے متعلق کچھ نہ پوچھئے؟" ناگپال نے کہا "میں جانتا ہوں کہ اُس کی
شکار گاہیں کہاں کہاں ہیں؟"
ایک فلیش ایل عورت ایک لوجوان کے ساتھ بل دینے کے لئے کاؤنٹر پر آئی
تھی، اس لئے اوشا کو اس کی طرف متوجہ ہونا پڑا۔ اور ناگپال صاحب یہ کہہ کر باہر
نکل گئے کہ "بھولے گا نہیں، پارٹی میں ضرور آئیے گا۔"

اوشا کے دل میں گدگد سی ہونے لگی۔ اُسے ناگپال کی باتوں پر یقین نہیں
آ رہا تھا۔ کیونکہ دو تین روز پہلے ہی اس کی سہیلی کلپنا نے اُسے بتایا تھا کہ رتنا اور
رمیش جلد ہی ایک ہو جانے والے ہیں۔ رتنا اچھی لڑکی ہے یا بُری، اس کے متعلق
اوشا کو کچھ زیادہ معلوم نہیں تھا۔ دو تین بار وہ اس ریسٹوران میں آئی تھی۔
ایک مرتبہ رمیش بابو اس کے ساتھ تھے۔ دوسری مرتبہ اُس کے ساتھ تین چار اور

لڑکیاں تھیں۔ ان میں سے ایک لڑکی کو اوشا جانتی تھی، اور وہ اس طرح کہ دوسرے تیسرے دن وہ لڑکی کسی نہ کسی نوجوان کے ساتھ اس رستوران میں آتی ہے۔ اُس کی حرکتوں سے ایسا معلوم ہوتا ہے کہ وہ ایک بگڑے دماغ کی ہے۔ شاید رتنا اس کی سہیلی ہونے کی وجہ سے اسی طرح کی ہو۔

اوشا، شام کی پارٹی میں شامل نہیں ہوئی۔ چاہتی تو بھی شامل نہیں ہو سکتی تھی۔ کیونکہ اس کے لئے کاؤنٹر کو چھوڑ کر اور کہیں جانا ناممکن تھا۔

اپنے دل کو محسوس کر رہ گئی وہ!

رمیش بابو سے اُسے بے پناہ محبت تھی۔ وہ کئی بار اُن سے ملی تھی۔ انہیں بھی معلوم تھا کہ اوشا اُن کے گرج کے سامنے رستوران میں کام کر رہی ہے۔ وہ کبھی کبھی یہاں آتے تو اس سے بات چیت بھی کرتے۔ دو ایک مرتبہ ایسا بھی ہوا کہ وہ اُسے اپنی کار میں اُس کے مکان پر چھوڑ آئے تھے۔ ریش بابو کی ماں کو اوشا سے اُنس ہو گیا تھا۔ اُسے معلوم ہو گیا تھا، کہ اوشا ریش بابو کے ساتھ کالج میں پڑھتی رہی ہے۔ اور غریب خاندان کی لڑکی ہونے کی وجہ سے خود نوکری کر کے گھر کی گاڑی چلاتی ہے۔ ریش بابو کی ماں پر اُنے خیالات کی عورت تھی۔ وہ اُس زمانے سے تعلق رکھتی تھی، جب ماں باپ اپنے لڑکوں کے لئے بیوی کا چناؤ کرتے وقت صرف یہ دیکھتے تھے، کہ لڑکی کس خاندان کی ہے۔ لڑکی کی صورت شکل کیسی ہے، اس پر کوئی توجہ نہیں دی جاتی تھی۔ اپنے ماں باپ کے بعد اوشا کو اس عہد سے ہی پیار اور عزت ملی تھی۔ اور یہ عورت اوشا سے جس طریقے سے پیش آتی تھی اُس سے محسوس ہوتا تھا، کہ دنیا میں اس کے لئے بھی کوئی جگہ ہے۔ ریش بابو بھی اس کی عزت کرتا تھا۔ لیکن اگر یہ کہا جائے کہ ریش نے اس کے تئیں کبھی اظہار محبت نہیں کیا تھا یا اُس نے اسی نظروں سے اوشا کو دیکھا ہی نہیں تھا

تو غلط نہیں ہوگا۔

ایک دن اوشا نے ان لوگوں کو کھانے کے لئے دعوت دی۔ اوشا نے اس دن اپنے گھر کی خوب صفائی کی۔ جہاں تک ہوسکا، سجانے کی کوشش کی لیکن وہ آیا نہیں، اُس کی ماں آئی۔ اوشا کی تعریف کے پل باندھتی رہی۔ لیکن جب ریش نہیں آیا تو اُسے بہت دکھ ہوا۔ اوشا شرم و حیا کے مائے اپنے دل کی بات نہ کہہ سکی وہ یہی سوچتی رہ گئی، کہ ریش بابو کو رتنا سے کہاں فرصت مل سکتی ہے۔

دوسرے دن شام کو وہ ریشو ران سے باہر نکل کر اپنے گھر جانا چاہتی تھی کہ نادانستہ طور پر ہی اُس کے قدم ریش بابو کے گیرج کی طرف اٹھ گئے، باہر ریش کی کار رکھڑی تھی۔ وہ سیدھی گیرج میں داخل ہو گئی۔ کوئی بھی نہ کہہ دکھائی نہیں دیا۔ ایسا معلوم ہوتا تھا کہ سب لوگ چھٹی کر گئے ہیں۔ ریش بابو کے کمرے کے نزدیک پہنچی تو اندر سے بلند آواز میں جھگڑنے کی سی باتیں سُنائی دیں۔ وہ رک گئی۔ ریش بابو اور ناگپال میں باتیں ہو رہی تھیں۔ اوشا نے سنا۔ ناگپال کہہ رہا تھا — ”مجھے آج ہی پانچ سو لپے ملنے چاہئیں۔ نہیں تو میں بھانڈہ پھوڑ دوں گا۔“ اوشا چونک کر رک گئی۔ اُسے بڑھنے کی ہمت نہیں ہوئی۔ ریش بابو نے ناگپال کے جواب میں اُہستہ سے کچھ کہا لیکن اوشا سمجھ نہ سکی۔ ناگپال نے پھر پکار کر کہا۔ ”تمہارے رتنا سے ناجائز تعلقات ہیں۔ میرے پاس اس بات کا پختہ ثبوت ہے۔ تم مجھے گرفتار کرنے کی دھمکیاں دے کر میری زبان بند نہیں کر سکتے۔“

اس بار ریش بابو نے جو کچھ کہا وہ اوشا نے سُن لیا۔ وہ کہہ رہے تھے ”رتنا سے میرے کس قسم کے تعلقات ہیں اس سے تمہارا کوئی واسطہ نہیں۔ تم اپنی بات کو حساب میں دو سو روپے کی کمی کیوں ہو گئی؟ یہ روپیہ تم نے یقیناً ریش میں ہار دیا ہے۔“

”ہرگز نہیں“ ناگپال نے کہا۔ ”یہ روپے میں نے رتنا کے لئے آپ کے کہنے پر ساڑھیوں پر خرچ کئے ہیں۔ اگر آپ اپنی غلطی چھپانے کے لئے مجھ پر الزام لگاتے ہیں تو میں بھانڈا پھوٹے بغیر نہیں رہوں گا۔“

”تم میرا کچھ بھی نہیں بگاڑ سکتے۔“ رمیش بابو نے سختی سے کہا۔
 ”میں کل ہی پوسٹر چھپوا دوں گا۔“ ناگپال نے کڑھک کر کہا۔ ”صاف صاف لکھوں گا، کہ سندرنگر کے ایک مشہور اور باعزت خاندان کی لڑکی رتنا نے شادی سے پہلے ہی ایک شخص سے ناجائز تعلقات قائم کر رکھے ہیں۔“
 ”تو یہ بات ہے۔“ رمیش بابو نے کہا۔ ”روپے بٹورنے کے لئے تم ایک شریف گھرانے کو بدنام کرنا چاہتے ہو؟“

ناگپال نے کہا۔ ”میں کسی کو بدنام کرنا نہیں چاہتا۔ میں ایسا کر کے سماج کی سیوا کروں گا!“

”اور اگر پانچ سو روپے مل گئے تو؟“
 ”خاموش رہوں گا۔ یہی سمجھوں گا کہ میں سماج کا ٹھیکیدار نہیں۔“
 رمیش بابو خاموش ہو گئے۔ چند لمحے بعد انھوں نے کہا۔ ”تو یہ لو پانچ سو روپے۔ ہے تو تمھاری اخلاقی گراؤٹ۔ لیکن اگر پانچ سو روپے دے کر ایک شریف گھرانے کی عزت بچ سکتی ہے تو بُری بات نہیں۔“
 ”شکریہ!“ ناگپال نے کہا۔

چند لمحے دونوں خاموش رہے۔ پھر رمیش بابو نے کہا۔ ”وعدہ کرو، کہ تم رتنا کو بدنام کرنے کی کوشش نہیں کرو گے۔ جب تک ہماری شادی کی بات پکی نہیں ہو جاتی اس بارے میں اپنی زبان بند رکھو گے!“
 ”وعدہ کرتا ہوں۔“ ناگپال نے کہا۔

ایسا معلوم ہوتا تھا کہ وہ باہر نکلنے والا ہے۔ اوشا تیزی سے پہلے ہی باہر نکل آئی اور اپنے گھر کی طرف پیدل چلنے لگی۔ چند لمحے بعد ناگپال اس کے پاس سے ہو کر گزرا اور اسے دیکھ کر ٹھٹھک گیا۔

”ہیلو مس اوشا! تم کدھر؟“ اس نے کہا۔ رمیش بابو ابھی گرج میں ہی ہیں۔ شاید تمہارا ہی انتظار کر رہے ہیں۔“

اوشا اسے دیکھ کر ڈر گئی تھی۔ ہمت کر کے بولی: ”نہیں! میں ان سے ملنا نہیں چاہتی۔ اپنے گھر جا رہی ہوں۔“

”رمیش بابو سے کوئی جھگڑا ہو گیا ہے کیا؟“

”نہیں تو۔“ اوشا نے کہا: ”میرا ان سے کیا تعلق ہے؟“

”تو اچھی بات ہے کہ ان سے تمہارا کوئی تعلق نہیں۔“ ناگپال نے قہقہہ لگا کر کہا: ”ایک تعلقات پیدا کر کے سمجھتا رہی ہے۔ دوسری کو بھی شاید سمجھتا نا ہی پڑتا۔“ اوشا نے کوئی جواب نہیں دیا۔ اسے ناگپال سے ڈر لگ رہا تھا۔

ناگپال نے کہا: ”مس اوشا! تم سے تو کوئی بات پوشیدہ نہیں! جانتی ہو،

یہ سب کچھ کیا ہو رہا ہے؟“

اوشا نے جان چھڑانے کے لئے کہا: ”میں کچھ نہیں جانتی۔ محنت مزدوری سے

فرصت ہی نہیں ملتی۔ جاننے کی کوشش کر کے مجھے کیا ملے گا؟“

ناگپال پیچھا چھوڑنے والا نہیں تھا کہنے لگا: ”کئی بار، جاننے کی کوشش سے فائدہ بھی ہو رہا ہے۔ مثلاً میں نے جاننے کی کوشش کی تو معلوم ہوا کہ رتنا ایک بد معاش

لڑکی ہے۔ رمیش بابو اپنی فرم کی آمدنی اس پر بُری طرح کٹا رہے ہیں۔“

اوشا اس کی باتیں سن کر دل ہی دل میں شرمندہ ہو رہی تھی۔ اس نے جھنجھلا کر

کہا: ”ناگپال جی! مجھے دوسروں کی باتوں سے کوئی دلچسپی نہیں!“

”لیکن میں کہتا ہوں کہ تمہیں دلچسپی لینی چاہیے۔“
 ”کیوں؟“ اوشا نے جھنجھلا کر کہا۔

وہ ایک طرف مڑ گئی۔ ناگپال بھی اس کے ساتھ ہو لیا۔ کہنے لگا: ”یہ بات میں اس لئے کہتا ہوں کہ ہمیشہ کی ماں نہیں چاہتی کہ رتنا سے ہمیشہ کی شادی ہو وہ تم سے ہمیشہ کی شادی کرنا چاہتی ہے۔ اس لئے میں ہمیشہ اور رتنا کا زیادہ میل جول پسند نہیں کرتا، کسی نہ کسی طرح تو رتنا چاہتا ہوں۔“

اوشا کو ناگپال کی یہ بات پسند آئی چاہیے تھی لیکن اسے ناگپال سے نفرت ہو رہی تھی۔ اُس نے کہا: ”ناگپال جی! میں نے ایک بار کہہ دیا، کہ مجھے ان باتوں سے کوئی دلچسپی نہیں۔“

”تو میں ہمیشہ کی ماں سے کہہ دوں گا کہ اوشا کو یہ رشتہ منظور نہیں ہے۔“
 ناگپال نے رُک کر کہا۔

اوشا اس سوال کا جواب دیئے بغیر ہی آگے بڑھ گئی تھی۔ ناگپال سے دراصل اسے بہت ڈر لگ رہا تھا۔ وہ سوچتی تھی کہ اگر کسی نے یہ بات سُن لی تو اس کے بالے میں وہ کیا سوچے گا۔ اس لئے وہ خاموش رہ کر تیزی سے چلنے لگی۔

ناگپال نے اس کے پاس آ کر کہا: ”میں اوشا! میں تمہاری مشکل سمجھتا ہوں اگر بُرا نہ مانو تو ہم یہاں سے ٹیکسی کر کے کسی دوسری جگہ چلے چلتے ہیں، وہاں تنہائی میں بیٹھ کر باتیں کریں گے۔“

اوشا گھبرا گئی۔ ایک ٹیکسی نزدیک ہی سے گزری تھی۔ اوشا نے اُس کے ڈرائیور کو اشارہ کیا اور اکیلے ہی گاڑی میں بیٹھ کر گھر کی جانب چلی گئی۔ ناگپال دیکھتا رہ گیا۔ اوشا جب تک اپنے گھر نہیں پہنچی، خوف زدہ ہی رہی۔ اُسے ڈر لگا کہ ناگپال اس کا پیچھا کرے گا۔ گھر پہنچی تو اُس نے اطمینان کا سانس لیا۔

اُس رات اوشا بہت دیر تک سوچتی رہی۔ ناگپال سے اُسے کسی بھلائی کی توقع نہیں ہو سکتی۔ جو شخص اپنے مالک کی بہتری و بہبودی نہیں سوچ سکتا وہ کسی دوسرے سے کیوں صلح و ا رکھے گا۔ کچھ دیر پہلے اُس نے رمیش بابو کے گرج میں جو باتیں سنی تھیں اُن سے یہ بات واضح ہو گئی تھی، کہ ناگپال بلیک میلر ہے۔ وہ کسی وقت اوشا کو بھی اسی طرح پریشان کر سکتا ہے، یہ خیال کرتے ہی وہ کانپ اُٹھی۔

لیکن ... لیکن یہ بات کہاں تک سچ ہے کہ رمیش بابو کی ماں رتنا سے اپنے بیٹے کی شادی کرنا نہیں چاہتی اور وہ چاہتی ہے کہ اوشا اس کی بہو بنے۔

کچھ بھی اس کی سمجھ میں نہیں آیا۔

پانچ

شیل کا خط پڑھتے پڑھتے رتنا کانپنے لگی۔

بھوت! اثنوک کا بھوت جالندھر بھی پہنچ گیا؟ اگر یہ چور ہے تو دلی میں رتنا کے مکان پر ہی گرفتار کر لیا گیا تھا، پھر یہ پنجاب میں اتنی دور کیونکر پہنچ سکتا ہے؟ یقیناً اس میں کوئی اسرار ہے۔

شیلانے لکھا تھا:

پیاری سہیلی!

میں خود انھیں خط نہیں لکھ رہی کیونکہ میرے پہلے کسی خطوط کا جواب نہ آنے کی وجہ سے مجھے اس بات کا شک ہے کہ میرے سسر جی کے نام لکھے ہوئے خط راستے ہی میں گم ہو رہے ہیں، کوئی شخص شرارت کر رہا ہے۔

اُن سے میری طرف سے درخواست کرو کہ مجھے یہاں سے کچھ
 دن کے لئے کسی جگہ لے جائیں۔ میں دلی جانا نہیں چاہتی۔ کیونکہ
 مجھے اس مکان میں جاتے ہوئے ڈر لگتا ہے اور میں یہاں زیادہ
 دن رہی تو کسی وقت بھی میرا لٹ فیل ہو جائے گا۔

میری باتوں پر ہنسی اُڑانے کی کوشش نہ کرنا۔ میں بہت دُکھی
 ہوں۔ دو دن ہوئے، میں اپنے پتی کے ساتھ سینما دیکھنے گئی تھی
 جب ہال میں کچھ اندھیرا بھا گیا اور فلم چلنے لگی تو کچھ دیر بعد ہی
 مجھے یوں لگا جیسے کوئی بھوت میرے نزدیک سے گزرا ہو۔ اُس
 کی لال لال آنکھیں اندھیرے میں چمک رہی تھیں اور مجھے ہی گھول
 رہی تھیں۔ میں نے پتی دیو سے کہا، کہ کوئی ڈاکو معلوم ہوتا ہے،
 لیکن جب اُنھوں نے دیکھا تو کوئی شخص دکھائی نہیں دیا، شاید
 وہ باہر نکل گیا تھا۔

ہم تانگہ پر مکان کی طرف گئے تو ایک کالی سی کار آہستہ آہستہ
 ہمارا تعاقب کرتی رہی۔ پھر ہمارے مکان کے سامنے آکر کار ایک
 طرف تیزی سے نکل گئی، میرا دل ڈوبنے لگا۔

رتنا بہن!۔ کل رات ساڑھے گیارہ بجے کسی نے ہمارے
 مکان کا دروازہ باہر سے کھٹکھٹایا۔ میرے پتی دیو اُٹھے۔ انھوں
 نے کھرکی کھول کر باہر جھانکا تو کانپ اُٹھے۔ ایک سیاہ سایہ بندوق
 اُٹھنے باہر کے دروازے کے ساتھ کھرٹا تھا۔ کچھ اندر ایک اور سایہ سا
 رینگتا نظر آیا۔ میرے پتی کے منہ سے چیخ نکل گئی۔ ہم سب دوڑے
 ہوئے آئے لیکن اس وقت وہاں کوئی بھی نہیں تھا۔ میرے پتی دیو

کہہ رہے تھے کہ لال لال آنکھیں نکالے ایک شخص انہیں گھوڑا تھا اور کہنے لگے، کہ شاید اس شخص کو آج دن میں میں نے اپنے دفتر کے باہر گھومتے ہوئے دیکھا ہے۔

ہم نے پولیس میں رپورٹ لکھوا دی ہے۔ ہو سکتا ہے کہ کوئی چور ہی ہو جو دہلی سے میرا پیچھا کر رہا ہو۔ لیکن میں نہیں سمجھ سکی کہ کسی کو مجھ سے ایسی دشمنی کیوں ہو سکتی ہے۔ میں نے کسی کا کچھ بگاڑا نہیں، میرے پتی دیو تو قطعی بے گناہ ہیں۔ شاید میری وجہ سے ہی انکی زندگی خطرے میں ہے۔ میں یہاں سے خاموشی سے کہیں چلی جاؤں تو شاید یہ خطہ ان کے سر سے مل جائے۔

جہربانی کر کے کسی اور کو کچھ بتائے بغیر میرے پوجیہ سسرے کو یہ خطہ دے دینا اور ان سے درخواست کرنا کہ وہ میری امداد کریں۔
تمھاری دیکھی بہن

شبلا

رتنا نے یہ خط ختم کیا ہی تھا اور وہ دوسری بار پھر بڑھنا چاہتی تھی کہ ٹائیگر کے بھونکنے کی آواز آئی۔ پھر نوکر کمرے میں داخل ہوا۔ ایک وزٹنگ کارڈ رتنا کے حوالے کرتے ہوئے اس نے کہا: ایک صاحب آپ سے ملنا چاہتے ہیں۔

رتنا نے دیکھا کارڈ پر کسی ایم، سی ورما ایڈیٹر مہنتہ وارنیا سویرج کا نام لکھا تھا۔ رتنا اس وقت صرف پیٹی کوٹ اور جمپر پہنے ہوئے تھی۔ اور اس کے بال بکھرے تھے اس نے نوکر سے کہا: ”انہیں بیٹھک میں بٹھاؤ میں تھوڑی دیر میں باہر آتی ہوں۔“
ٹائیگر اب بھی زور شور سے بھونک رہا تھا۔ نوکر باہر جا کر اسے پکڑ کر ورما جی سے اندر آنے کو کہہ رہا تھا۔ ورما جی بیٹھک میں داخل ہو کر کرسی پر بیٹھ گئے۔

”رتنا جی کہاں ہیں؟ مجھے اُن سے ملنا ہے۔“ انھوں نے نوکر سے پوچھا۔

نوکر نے کہا ”وہ دوسرے کمرے میں ہیں۔ ابھی کپڑے بدل کر آتی ہیں۔“

وہ خاموش ہو گئے۔ اپنا کیمرو میز پر رکھ کر وہ کرسی سے اُٹھے اور دیواروں پر آویزاں تصویروں کو دیکھنے لگے۔ رتنا کو کچھ دیر لگ گئی تھی۔ جب وہ پردہ اٹھا کر دوسرے کمرے سے آئی تو اخبار نویس صاحب اپنی ڈائری میں کچھ لکھ رہے تھے۔ رتنا کو دیکھ کر انھوں نے کہا ”معاف کرنا آپ کو پہلے سے اطلاع دیے بغیر یہاں آ کر تکلیف دے رہا ہوں۔“

رتنا نے سامنے کی کرسی پر بیٹھتے ہوئے کہا۔ ”نہیں، اس میں تکلیف کی کوئی بات نہیں، آپ سے مل کر مجھے خوشی ہوئی ہے۔“

اخبار نویس صاحب نے ادھر ادھر دیکھا۔ کمرے کو تو خوب آراستہ پیراستہ کر رکھا ہے۔ ”پھر وہ کہنے لگے۔“ آپ سے پہلے کی کوئی جان پہچان نہیں۔ پھر بھی آپ کا نام سن رکھا تھا۔ آپ کے پتا جی سوسائٹی میں اعلیٰ مرتبہ رکھتے ہیں۔ ہر شخص اُن کی عزت کرتا ہے۔ آپ کی نیک نامی کی بدولت یہاں چلا آیا۔“

رتنا کی سمجھ میں کچھ نہیں آیا۔ معلوم نہیں اس تمہید کا مطلب کیا ہو گا۔ یہ سوچ کر اس نے کہا ”آپ کی ہر بانی۔ ہم لوگ ہر شخص کو اپنا دوست اور خیر خواہ سمجھتے ہیں، آپ بھی اُن میں سے ایک ہیں۔“

”یہ تو ٹھیک ہے۔“ اُس شخص نے کہا۔ ”لیکن یہ ضروری نہیں کہ جن لوگوں کو آپ اپنا خیر خواہ سمجھیں وہ درحقیقت آپ کے خیر خواہ ہوں۔“

”میں آپ کا مطلب نہیں سمجھی۔“ رتنا نے چونک کر کہا۔

دراجمی نے سنجیدہ لہجہ میں کہا۔ ”مثال کے طور پر آپ کے بالکل نزدیک رہنے والا ایک شخص آپ کے خاندان کو بدنام کرنا چاہتا ہے۔“

رتنا پریشان ہو گئی۔ اس سے کچھ کہا نہیں گیا۔

درماجی نے کہا: ”میں اس لئے آیا تھا کہ ممکن ہو تو آپ کی کچھ امداد کروں؟“
رتنا کا نپ اٹھی۔ اس کا دل دھڑکنے لگا۔

درماجی نے خرید ہمت کر کے کہا: ”آپ جس سوسائٹی سے تعلق رکھتی ہیں اس میں اکثر ایسی باتوں کو کوئی اہمیت نہیں دی جاتی۔ میرا مطلب ہے کہ اسے گناہ نہیں سمجھا جاتا لیکن میرا خیال ہے کہ آپ اس سوسائٹی میں رہتے ہوئے بھی اونچے خیالات رکھتی ہیں۔“
”میری سمجھ میں کچھ نہیں آیا۔“ رتنا نے پریشان ہو کر کہا۔

درماجی نے کھانسی کر کہا: ”بات کچھ ایسی ہے کہ آپ سے کہتے ہیں کہ چکچک رہا ہوں۔“
پھر رتنا کو کچھ کہنے کا موقع دیتے بغیر وہ کہنے لگے: ”آپ ہمیشہ بالو سے عیبت کرتی ہیں؟“

رتنا کے چہرے کا رنگ شرم و حیا سے پیلا پڑ گیا۔ خود پر قابو پانے کی کوشش کرتے ہوئے اس نے کہا: ”آپ کو اس سے مطلب؟“

”مطلب؟“ درماجی نے کہا: ”میرا مطلب یہ ہے کہ میرا آپ کے کسی نجی معاملہ سے کوئی مطلب نہیں ہو سکتا کسی دوسرے کو بھی کوئی مطلب نہیں ہونا چاہیے۔ لیکن میرا مطلب یہ ہے کہ دنیا کا منہ تو بند نہیں کیا جاسکتا۔ وہ لوگ یوں ہی انگلیاں اٹھانے لگ جاتے ہیں۔“

”میں ان لوگوں سے نہیں ڈرتی۔ میں بڑھی لکھی لڑکی ہوں۔ اپنا بھلا برا.....“
”خود جانتی ہوں..... یہی آپ کہنا چاہتی ہیں نا؟“ درماجی نے فقرہ پورا کرتے ہوئے کہا: ”لیکن جیسا کہ باتیں ہونے لگیں کہ آپ شادی سے پیشتر ہی ہمیشہ بالو کے ساتھ کلب میں جاتی ہیں.....“

”تو کیا ہوا؟“ رتنا نے کہا: ”میں اس میں کوئی بُرائی نہیں سمجھتی۔ ہم ایک دوسرے کو جانتے ہیں۔ کلب جا میں یا سینما۔ یہ ہمارا نجی معاملہ ہے۔“

”ٹھیک ہے — ٹھیک ہے۔“ درما جی نے کہا۔ ”آپ اُن کے ساتھ موٹر میں گھومتی ہیں، سینا اور کلب میں جاتی ہیں۔ آپ کے ساتھ مل کر ڈانس کرنے کی ایک تصویر بھی دیکھی ہے۔ یہ سب آپ کے ذاتی معاملے ہیں۔ لیکن میرا مطلب یہ ہے کہ ...“

”آپ کا مطلب میں نہیں سمجھی“ رتن نے غصہ میں آ کر کہا۔ ”جن باتوں میں آپ کو

دلچسپی نہیں ہوتی چاہیے معلوم نہیں، آپ ان میں کیوں دلچسپی لے رہے ہیں؟“

”میں کوئی دلچسپی نہیں لے رہا میں صاحبہ!“ درما جی نے سنجیدہ لہجہ میں کہا۔ ”میرے دوستوں کی بات کچی ہے۔ میرا مطلب ہے کہ مجھے آپ کے پاس پڑوس سے کسی خطوط آئے ہیں، ان میں شکایت کی گئی ہے کہ ریش بالو اکثر یہاں آتے رہتے ہیں اور کبھی کبھی رات کو یہاں ٹھہر بھی جاتے ہیں۔ لوگ اس پر اعتراض کرتے ہیں۔“

”یہ سب جھوٹ ہے۔“ رتن نے کہا۔ ”لیکن اگر اس میں کوئی بات ٹھیک بھی ہو تو بھی میں کسی کی پروا نہیں کرتی۔“

”ٹھیک ہے، ٹھیک ہے! آپ کو کسی سے ڈرنا نہیں چاہیے۔“ درما جی نے کہا۔ ”سانچ کو آج نہیں، میرا مطلب یہ ہے کہ ...“

”پھر وہی میرا مطلب؟“ رتن نے تند لہجہ میں کہا۔ ”جانتے نہیں، کہ آپ گیس سے باتیں کر رہے ہیں؟“

درما جی اٹھ کھڑے ہوئے۔ کہنے لگے۔ ”معاف کرنا دیوی جی! میں آپ کو کوئی صلاح دینے نہیں آیا تھا، میں ایک اخبار نویس ہوں۔ اس بارے میں مجھے آپ سے ہی پوچھنا تھا کہ آپ کے پاس پڑوس سے جو خطوط آئے ہیں، ان کے بارے میں آپ کا کیا خیال ہے۔ وہ معلوم ہو گیا۔ کل اخبار میں شائع کر دوں گا۔ اس سے زیادہ مجھے کوئی دلچسپی نہیں“

رتن اچانک پڑی۔ اس کا مطلب تو یہ ہے کہ کل کے اخبار میں وہ بحث مباحثہ کا موضوع بن جائے گی۔ کہنے لگی۔ ”تو آپ کا مطلب کیا ہے؟“

”کچھ بھی نہیں! آپ کا شکریہ ادا کرتا ہوں کہ آپ نے میری باتوں کا جواب دے کر میرا بوجھ ہلکا کر دیا ہے۔“

”آپ میرے خلاف لکھنا چاہتے ہیں؟“ رتنانے سنجیدہ لہجے میں پوچھا۔
 ”جی نہیں“ درماجی نے کہا۔ ”میں پہلے کہہ چکا ہوں کہ میں آپ کا خیر خواہ ہوں۔ جو شخص کسی کا خیر خواہ ہو وہ اس کا دشمن کیونکر بن سکتا ہے؟“
 رتنانے کچھ کہنا چاہتی تھی، کہ درماجی نے اپنی جگہ سے اٹھ کر کہا: ”اچھا، تم نے! میں نہیں چاہتا کہ آپ کو میرے متعلق کوئی غلط فہمی ہو۔ اس لئے میں جا رہا ہوں۔“
 رتنانے سمجھ میں کچھ نہیں آ رہا تھا کہ وہ اب کیا کہے۔ درماجی لا پر داری سے کمرے سے باہر نکل گئے تو اُسے ہوش آیا۔ تیزی سے باہر نکلی اور اس نے درماجی کو آواز دی۔ درماجی ہلک گئے۔ مڑ کر دیکھا، رتنانے سنجیدہ لہجے میں کہا۔

”آپ کو تکلیف تو ہوگی۔ لیکن۔۔۔“

”فرمائیے“ انہوں نے وہیں سے پوچھا۔ وہ سمجھ گئے کہ تیر نشانے پر بیٹھا ہے۔
 رتنانے کانپتی آواز میں کہا: ”آپ سے ایک ضروری کام ہے۔“
 وہ پھر کمرے کے اندر آگئی۔ درماجی اس کے پیچھے پیچھے آئے۔ اور اپنی گھڑی کو دیکھ کر کہنے لگے۔ ”مجھے بہت دیر ہوگئی ہے۔“
 ”دو چار منٹ بیٹھئے تو سہی۔“
 وہ بیٹھ کر پھر گھڑی دیکھنے لگے۔

رتنانے نوکر کو چائے کے لئے آواز دی۔ اور گھڑی پر بیٹھ کر کہنے لگی: ”آپ کے خیال میں یہ سب کچھ کیوں ہو رہا ہے؟ کون پر دے کے پیچھے تار پلا رہا ہے؟“

”میں آپ کا مطلب نہیں سمجھا“ درماجی نے کہا۔
 وہ کہنے لگی: ”میرا مطلب یہ ہے کہ میں نے کبھی کسی کا کچھ بگاڑا نہیں۔“

لوگ میرے پیچھے کیوں پڑ گئے ہیں۔ کیا آپ بتا سکتے ہیں کہ کن لوگوں نے آپ کو میرے خلاف خط لکھے ہیں؟

”جی نہیں،“ درماجی نے کہا۔ ”میں ایک اخبار نویس ہوں اور ہمارا یہ اصول ہے کہ جو لوگ ہمیں خط لکھیں ہم ان کے نام کسی کو بتایا نہیں کرتے۔“
رتنا اداس ہو گئی۔ چند لمحے خاموش رہ کر بولی۔ ”تو کیا کوئی ایسی صورت نہیں ہو سکتی کہ وہ خطوط شائع نہ ہوں؟“

”یہ کیسے ہو سکتا ہے؟“ درماجی نے کہا۔ ”یہ ہمارا فرض ہے کہ ہم لوگوں کی شکایات سنیں اور اپنے اخبار میں شائع کریں۔ اگر ایسا نہ کریں تو لوگ ہمیں گالیاں دینے لگیں۔“

رتنا اور بھی پریشان ہو گئی۔ اس کا سر چکرانے لگا۔ چند لمحے بعد کہنے لگا۔
”درماجی! آپ جس فرض کو نبھاتے ہیں۔ اگر اس سے کسی کی زندگی تباہ ہو جائے تو اس سے آپ کو کیا فائدہ ہو گا؟“

انہوں نے حیرانی ظاہر کرتے ہوئے کہا۔ ”زندگی تباہ ہونے کی بات میری سمجھ میں نہیں آتی!“

رتنا کی آنکھوں میں آنسو آ گئے۔ کہنے لگی۔ ”میں ایک لڑکی ہوں۔ میرے بارے میں اخبارات میں شائع ہونے سے بدنامی نہیں ہوگی تو اور کیا ہو گا؟“
درماجی نے افسوس سے کہا۔ ”آپ بات تو ٹھیک کہتی ہیں لیکن میں مجبور ہوں۔ میں اس معاملے میں آپ کی کچھ امداد نہیں کر سکتا۔“

”کوئی راستہ نکالئے۔“ رتنا کی آنکھوں سے آنسو بہہ نکلے۔
چائے آگئی تھی لیکن کسی کو اس کا دھیان نہیں تھا۔ نوکر کے چلے جانے کے بعد درماجی نے کہا۔ ”میں تو خاموش رہوں لیکن اپنے مالک کو کیسے خاموش رکھ سکتا ہوں؟“

انہوں نے ہی مجھے یہاں بھیجا ہے۔ مطلب یہ ہے کہ وہ بہت لالچی آدمی ہیں۔
رتنا خاموش تھی۔

درما جی کہتے گئے: ”آپ سے کہتے ہوئے جھجک ہوتی ہے۔ اُن کے پاس رمیش بابو کے ساتھ آپ کا ایک فوٹو بھی ہے۔ وہ کہتے ہیں کہ خبر کے ساتھ ہی آپ کا فوٹو بھی شائع ہو۔“
وہ کانپ اُٹھی بمشکل تمام خود پر قابو پا کر بولی: ”درما جی! بھگوان کے لئے میری کلمہ یاد کیجئے۔“

”میں مجبور ہوں رتنا جی!“ درما جی نے کہا: ”کہہ چکا ہوں کہ وہ بڑے لالچی ہیں۔ روپے سے اُن کا منہ بند رکھا جاسکتا ہے۔ لیکن یہ بات میں آپ سے کیونکر کہہ سکتا ہوں؟“

رتنا کا دل زور زور سے دھڑک رہا تھا۔ وہ روپے کہاں سے لائے، سوچنے لگی۔
درما جی کچھ دیر خاموش رہے۔ پھر اُٹھتے ہوئے کہنے لگے: ”دیکھیے، میرا اپنا اندازہ ہے کہ وہ دو ہزار سے کم پر نہیں مائیں گے۔ اگر آپ اتنے روپے کا انتظام کر سکیں تو مجھے امید ہے کہ میں اُن کا منہ بند کر سکوں گا۔“
رتنا کی آنکھوں میں اندھیرا چھا گیا کہنے لگی: ”دو ہزار روپے! میں اتنی رقم کہاں سے لاسکتی ہوں؟“

درما جی لا پرواہی سے کہنے لگے: ”آپ کی حالات کا مجھے ابھی طرح اندازہ ہے۔ لیکن ایک بات ہو سکتی ہے۔“
”کیا؟“

”یہ رقم آپ رمیش بابو سے لے سکتی ہیں۔“
”رمیش بابو سے!“ رتنا نے کانپ کر کہا: ”انہیں تو یہ بات معلوم ہی نہیں ہونی چاہیے۔“

درماجی کو ہنسی آگئی۔ کہنے لگے: ”یہ بھی آپ نے خوب ہی کہا۔ آپ انہیں کہہ سکتی ہیں کہ ایک اخبار نویس آپ دونوں کے خلاف لکھنے والا ہے، ان کی بدنامی کا سوال بھی تو ہے۔ ان کے پاس رشے کی کمی نہیں۔ اور پھر وہ آپ کو چاہتے بھی تو ہیں!“

”نہیں نہیں، میں ایسا نہیں کر سکتی۔ ان سے کوئی ایسی بات کہنے کی مجھ میں ہمت نہیں ہو سکتی۔“

”ٹھیک ہے!“ درماجی نے کہا: ”تو مجھے اجازت دیجئے، میرے مالک میرا انتظار کر رہے ہوں گے۔“

وہ گھبرا گئی۔

”ذرا رُکئے۔“ اُس نے کہا۔

وہ پھر رُک گئی۔

رتنا نے کہا: ”آپ ایک دو دن رُک نہیں سکتے؟“

”میں تو رُک جاؤں۔ مگر میرے اخبار کے محترم مالک تو انتظار نہیں کر سکتے!“

وہ سوچ میں پڑ گئی۔

درماجی شکار کو پریشان دیکھ کر ٹوٹ جانے کے لئے بے زاب ہو گئی۔

رتنا نے کہا: ”ایک بات ہو سکتی ہے۔“

”کیا؟“

رتنا نے اپنا ہار اتارا اور کہنے لگی: ”آپ اسے لے جائیں۔ جب میرے پاس رُوپے

ہوں گے، آپ سے ہار واپس لے لوں گی۔“

درماجی خاموش ہو گئی۔

پھر پوچھے: ”نہیں جی! — میں ایسی حرکت نہیں کر سکتا۔ یہ تو میرے لئے

بہت بُری بات ہے۔“

”تو کیا کیا جائے؟“ وہ پریشان ہو کر بولی۔
 درماجی سوچ میں پڑ گئے پھر کہنے لگے۔ ”اچھا، میں ہار لے جاتا ہوں۔ اسے
 اپنے پاس رکھ کر آٹھویں دو ہزار روپے دے دوں گا۔ لیکن آپ کو کچھ لکھ کر دینا ہو گا۔“

”کیا؟“

”وہ تحریر کرانے لگے اور رتنا لکھنے لگی۔“

”شریمان جی !

براہ مہربانی آپ وہ خط شائع نہ کریں جس سے میری بدنامی
 ہوتی ہے۔ میری تصاویر واپس کر دیجئے۔ میں آپ کے خلاف کوئی بات
 نہیں کروں گی، آپ کی بدنامی بھی نہیں کروں گی۔ وجہ آپ جانتے ہی ہیں
 میں نے اب فیصلہ کر لیا ہے کہ ہمیشہ باپ سے شادی کروں گی۔ جو کچھ ہوا
 ہے آپ اسے بھول کر بخوبی معاف کر دیں۔

آپ کی

رتن کماری

رتنا اس قدر پریشان تھی کہ اسے خود معلوم نہیں تھا وہ کیا لکھتی جا رہی ہے
 درماجی نے فوراً کاغذ کا ٹکڑا اجیب میں ڈالا، رتنا کا ہار بیگ میں رکھا اور کہنے لگی۔ ”دیکھیے
 میں کو شیش کروں گا کہ آپ کو کچھ بھی دینا نہ پڑے اور آپ کا ہار بھی آپ کو واپس مل
 جائے۔“

”اور یہ خط؟ — میرا فوٹو؟ — اور شکایتی خطوط؟“

”وہ سب آپ کو مل جائیں گے۔“ درماجی نے کمرے کے باہر قدم رکھتے ہوئے

کہا۔ ”آپ کسی قسم کی فکر نہ کریں۔ اور ہاں! یہ بات کسی سے نہ کہئے گا۔“
 وہ تیزی سے باہر نکل گئے۔

تتنا نے دروازہ اندر سے بند کر لیا۔ اور دُسرے کمرے میں جا کر خود کو پلنگ پر گرا کر زار زار رونے لگ گئی۔

چھ

شیلہ کے دل کی دھڑکن بند سی ہونے لگی
اُس کی ٹانگیں کانپ رہی تھیں۔

بے ہوش ہو کر گر پڑی۔ جب اُسے ہوش آیا تو اس کا بوڑھا سسر اس کی چارپائی کے پاس ایک کمرے پر بیٹھا ہوا تھا۔ شیلہ کو اپنی آنکھوں پر یقین نہیں ہو رہا تھا ایک صبح کے ساتھ ہی وہ پھر بے ہوش ہو گئی۔

دوپہر کا وقت تھا۔ گھٹ گھور گھٹانے آسمان پر سورج کی چھپا لیا تھا۔ اور ایسا معلوم ہوتا تھا کہ رات ہونے والی ہے۔ کچھ دیر پہلے وہ اس ماحول میں اپنے کمرے میں ہی چارپائی پر لیٹی شرت کا ناول "خانہ بریادی" پڑھ رہی تھی۔ اس کے سامنے ناول کے وہ صفحات تھے جن میں مصنف نے بتایا ہے کہ سریش اچلا کو اپنی سمجھ کر گاری میں دھتے سے بھاگ کر لے جاتا ہے اور جب اچلا کو معلوم ہو جاتا ہے تو وہ سریش کو کوسنے لگتی ہے۔

شیلہ کو ایسا لگ رہا تھا جیسے یہ ناول نہیں ہے بلکہ یہ حادثہ اس کی آنکھوں کے سامنے ہی ہو رہا ہو۔ اچانک کسی نے دروازہ کھٹکھٹایا۔ وہ چونک اٹھی سوچنے لگی کہ اس وقت بارش میں کون آسکتا ہے؟ کہیں اشوک کا بھوت ہی نہ ہو۔ وہ کانپ اٹھی اس خیال کے آتے ہی۔ اس بھوت سے بچنے کے لئے ہی تو وہ بالندھر سے دلی نہ جا کر دہرہ دُون آگئی تھی۔

پھر کسی نے دروازہ کھٹکھٹایا۔

”کون؟“ اُس کے مُنہ سے یہ الفاظ خود بخود نکل گئے۔

”ڈاکیہ! — آپ کی ایک رجسٹری آئی ہے۔“

شیلانے اطمینان کا سانس لیا۔ اور ڈاکیہ سے چھٹی لے کر دستخط کر کے وہ پھر اندر آگئی۔

خط رتنا کا تھا۔ بے تابی سے کھول کر وہ پڑھنے لگی۔ اس نے کچھ اسی طرح سے

لکھا تھا: —

پیاری سہیلی!

تم سُکھی رہو۔ دیر دوں میں پہنچ کر شاید قدرتی مناظر

میں کھو گئی ہو اسی لئے تو تمہارا کوئی خط نہیں آ رہا!

میں بہت ڈکھی ہوں کچھ سمجھ میرے نہیں آتا کہ میرا کیا بنے گا۔

بارہ واقفہ تو تمہیں بتا رہی دیا تھا۔ میں سمجھتی تھی کہ معاملہ ختم ہوا۔

لیکن ایسا معلوم ہو رہا ہے کہ اس واقعہ نے ایک اور بھیا نک قصبہ کو

شروع کر دیا ہے۔ ایک ایسا جال ہے جس میں میری زندگی اُلجھتی ہی

جار رہی ہے۔ کچھ سمجھ میں نہیں آتا کہ کیا کروں۔

میں نے ہمیشہ باؤ کو اس واقعہ کے متعلق کچھ نہیں بتایا۔ لیکن

دراجا جی نے مجھے دھوکا دیا۔ وہ شخص بذاتِ خود اُن کے پاس پہنچا۔

ادراخیں میرا وہ خط دکھا دیا جو اس نے دھوکے سے مجھ سے لکھوا لیا

تھا۔ اس وقت جبے دہہ برابر شک نہیں تھا کہ مجھ سے دھوکا کیا

جاء رہا ہے لیکن اب یہ ظاہر کرنے کی کوشش کی جا رہی ہے کہ ریش بابو

سے پیشتر میں دراجی سے محبت کرتی تھی اور میں نے دراجی کو یہ

لکھ کر اُن سے معافی مانگ لی ہے کہ چونکہ میری شادی ریش بابو سے

ہو رہی ہے اس لئے وہ گزشتہ باتوں کو بھول جائیں اور میرے خلاف کوئی بات نہ کہیں۔ یہ بات بالکل بھوٹ ہے۔ رمیش بابو پہلے میری باتوں پر یقین نہیں کرتے تھے لیکن جب درماجی نے انہیں بھی بلیک میل کرنے کی کوشش کی تو وہ بھی حقائق سے اور شناس ہو گئے وہ بد معاش ان سے بھی پیسے بٹور رہا ہے۔

ایک اور مصیبت یہ ہے کہ رمیش بابو کے مینجر نے میرے کالج کے زمانے کا ایک فوٹو نہ جانے کہاں سے حاصل کر لیا ہے۔ اس فوٹو میں میں کالج کے اور لڑکے کے ساتھ کھڑی ہوئی ہوں۔ اس کا نام ہے اے اچی کپور۔ معلوم نہیں وہ آج کل کہاں ہے۔ لیکن ناگپال اور درمادوؤں نے سازش کر کے اس فوٹو کو غلط طور پر استعمال کر کے ہم دونوں کو بدنام کرنا شروع کر دیا ہے۔ کبھی یہ دھمکی دی جاتی ہے کہ وہ یہ فوٹو اخبار میں شائع کر دیں گے تو کبھی یہ کہا جاتا ہے کہ رمیش بابو سے میری شادی کے موقع پر وہ فوٹو سمیت ساری داستان چھپوا کر لوگوں میں تقسیم کر کے مجھے بدنام کریں گے۔ کچھ سمجھ میں نہیں آتا کہ اس مصیبت سے کیسے چھٹکارا حاصل کیا جائے۔ ناگپال اور درمادو بھوتوں کی طرح میرے پیچھے پڑے ہوئے ہیں۔ کیا تم ان سے بچنے کی کوئی ترکیب بتا سکتی ہو؟

تمھاری بہن

رتنا

شبلا خود بھی تو مصیبت زدہ تھی۔ رتنا کا خط پڑھ کر اُسے رونا آگیا۔ رتنا بے حد حسین لڑکی ہے۔ لاڈ پیار کے ماحول میں پل کر اُس نے کبھی کسی کے سامنے جھکنا

نہیں سیکھا، ہمیشہ دوسروں پر حکم ہی چلایا ہے۔ آج وہ بھی دُکھی ہے اور ایک ایسے جال میں پھنستی جا رہی ہے جس سے نکلنا اُسے مشکل دکھائی دے رہا ہے۔ لیکن یہ کیوں؟ وہ تعلیم یافتہ لڑکی ہے۔ ڈٹ جائے تو کوئی اس کا کیا بگاڑ سکتا ہے؟ اگر ہمیش کو اس کی محبت کی پاکبازی پر یقین و اعتماد ہے تو دنیا بھر کے لوگ جو چاہیں کہتے پھریں۔ رتنا کو کوئی نقصان نہیں پہنچ سکتا۔

شیلہ سوچنے لگی۔ لیکن کیا ہمیش اور رتنا کی محبت واقعی سچی ہے؟ ہمیش کو یہ بات معلوم نہیں لیکن کسی وقت رتنا نے ایک اور نوجوان سے بھی تو محبت کی تھی وہ لاسٹر پیہ کالج کا ایک پروفیسر تھا۔ رتنا اس کی بہن کی سہیلی تھی۔ سہیلی اور رتنا کے میل جول نے ہی ایک دن پروفیسر اور رتنا کو ایک دوسرے کے نزدیک لا کر رکھا تھا۔ رتنا نے ایک دن خود ہی شیلہ کو بتایا تھا، کہ وہ شادی کرے گی تو اسی شخص سے۔ وہ ایک دولت مند خاندان سے تعلق رکھتا تھا۔ شیلہ نے ایک دو بار اُسے دیکھا بھی تھا۔ دونوں کئی بار ایک ہی موٹر میں گھومے۔ ایک ساتھ سینما اور تھیٹر میں گئے۔ اس وقت رتنا کہا کرتی تھی، کہ پروفیسر صاحب اُسے دل کی اتھاہ گہرائیوں سے چاہتے ہیں۔ وہ ان کے ساتھ ولایت اور امریکہ جانے کے پروگرام بنایا کرتی تھی۔ ان کی تصویر کو بڑا سنبھال کر اپنے منی بیگ میں رکھتی تھی پھر اچانک وہ بمبئی چلے گئے۔ وہاں انھیں اچھی نوکری مل گئی تھی۔ وہ وہاں سے رتنا کو خط لکھتے رہے۔ لیکن رتنا ہمیش باپو سے ایسی ملی کہ اس نے پروفیسر صاحب کو کھو دیا۔ پروفیسر صاحب کے خطوط کا جواب دینا بند کر دیا۔ اپنے پاس ان کے جو خط لکھے ہوئے تھے انھیں ایک دن شیلہ کو دکھا کر کہنے لگی۔

"ایک ناول تیار ہو سکتا ہے شیلہ دیدی! میں نے کئی ناول پڑھے ہیں لیکن یہ سب من گھڑت قصے ہیں۔ اگر ان خطوط کو پڑھ کر کوئی ناول نویس لکھنے

بیٹھ جلے تو ایک نہایت سستی خیز کتاب لکھی جاسکتی ہے۔“

ایک دن شیلا نے کہا تھا۔ ”رتنا! کیا یہ اچھی بات ہے کہ ایک لڑکی ایک دن ایک نوجوان سے محبت کرے اور دوسرے دن دوسرے سے؟“
 ”اس میں کوئی بُری بات ہے؟“ رتن نے ناک سُکیڑ کر کہا تھا۔ ”دل کی بات ہر
 یہ۔ میں نے محبت کی تھی، شادی تو نہیں کی تھی۔“

”تو تم اس کا مطلب یہ سمجھتی ہو، کہ شادی سے پیشتر کی ہوئی محبت دو
 دلوں کو آپس میں وابستہ نہیں کرتی؟“

رتنہ نے پڑی تھی۔ اس نے کہا تھا۔ ”وہی تو میرا یقین ہے کہ اگر شادی کے
 بعد بھی عورت اور مرد کے دل نہ ملیں تو انھیں الگ ہو جانا چاہیے۔ لیکن میں یہ بات
 نہیں کہہ رہی۔ رمیش بابو یقیناً پروفیسر صاحب سے زیادہ قابل ہیں۔ اس لئے
 میں نے پروفیسر صاحب کا خیال چھوڑ دیا ہے۔“

”ادناگر کل پرسوں — یا کسی اور دن کوئی اور ایسا نوجوان مل گیا جو
 ان دونوں سے زیادہ بہتر دکھائی دے تو کیا تم رمیش بابو کو چھوڑ دو گی؟“
 رتن نے پھر ہنس کر کہا تھا۔ ”بگلی کہیں کی! — رمیش بابو سے اچھا نوجوان
 اس دنیا میں ہو ہی نہیں سکتا۔“

شبلا کچھ کہنا ہی چاہتی تھی، کہ رتن نے پروفیسر صاحب کے خطوط پھاڑ
 کر ان میں آگ لگا دی۔ سنجیدہ لہجے میں کہنے لگی۔ ”دیدے! اس کہانی کا یہیں اختتام
 ہو گیا۔ ان خطوط کو سنچمال کر رکھنا نہ تو میرے لئے ٹھیک تھا نہ ہی رمیش بابو
 کے لئے!“

اب پروفیسر صاحب کے نوٹوں کی جگہ رمیش بابو کے نوٹوں نے لی تھی اور
 رتن نے رمیش بابو کی تعریف و توصیف کے گیت گانا شروع کر دیے تھے۔

ریتا، شیلانے کی سہیلی بن گئی تھی۔ اس لئے اس کی بہت سی باتوں کو اچھا نہ سمجھ کر بھی وہ اس سے پیار کرتی تھی۔ اس کا خط پڑھ کر اُسے شک تو ہوا کہ شاید کسی وقت اس طرح دار لڑکی نے اسے پی کر نامی کسی نوجوان کو بھی دل دے دیا ہو۔ لیکن یہ محسوس کر کے کہ ریتا دکھی ہے وہ خود بھی اُداس ہو گئی۔

شیلانے خط کو دو تین بار پڑھا۔ پھر اُسے لفافے میں رکھ کر ناول اٹھالیا اور اُسے پڑھنے لگی۔

کروٹ بدل کر وہ لیٹ گئی تھی۔ اس کی پیٹھ کمرے کے صدر دروازے کی جانب تھی۔ باہر اب بھی بارش ہو رہی تھی۔ کبھی کبھی بجلی چمکتی تو اس کی چمک کمرے میں بھی آ جاتی۔ ہوا کا ایک تیز جھونکا آیا اور کمرے کی کھڑکی کھل گئی۔ شیلانے کے تمام جسم میں کپکپی سی دڑ گئی۔ وہ اُٹھی۔ کھڑکی بند کی اور پھر لحاف اوڑھ کر لیٹ رہی۔ نیند نہیں آ رہی تھی اس لئے پھر ناول پڑھنے لگی۔

اچانک اُسے ایسا لگا جیسے برآمدے میں کوئی آہستہ آہستہ قدم اٹھا کر چل رہا ہو۔ وہ کانپ اُٹھی۔ پھر اُسے دل کا دھم سمجھ کر اُس نے کمرے میں چاروں طرف نگاہ دوڑائی۔ کوئی بھی تو نہیں تھا۔ بہرہ کے کمرے سے اُس کے سر کے کھانسنے کی آواز آئی۔ شیلانے اطمینان کا سانس لیا اور پھر ناول پڑھنے لگی۔

کچھ دیر تک کوئی قابل ذکر بات نہیں ہوئی۔ ناول پڑھتے پڑھتے اس کی آنکھوں کے سامنے ناول کی ہیروئن اچلا کی تصویر نقش کرنے لگی۔ ایک نوجوان حسینہ، پتی سی، خوبصورت سی لڑکی ایک غریب طالب علم قہم سے محبت کرتی ہے۔ قہم سریش کا دوست ہے۔ وہ نہیں چاہتا کہ وہ برہمن خاندان کی لڑکی اچلا سے شادی کرے۔ قہم پر اس کا جادو نہیں چلتا تو وہ اچلا کے باپ کو سمجھانے لگتا ہے۔ لیکن قہم کو بچاتے بچاتے خود اچلا سے محبت کرنے لگتا ہے۔

اس کی شادی بھی ہو جاتی، لیکن ضدی اور تند مزاج سریش ذرا سی بات پر ناراض ہو کر بھاگ نکلتا ہے اور اس کی غیر حاضری میں قہم اور اچلا کی شادی ہو جاتی ہے۔ سریش کو معلوم ہو جاتا ہے وہ اپنے دوست کی عزت کرتا ہے، لیکن اچلا اس کی کمزوری بن جاتی ہے۔ اُسے دھوکے سے بھگا کر لے جاتا ہے لیکن ایک دن اچلا اُسے اپنی رُوح پر، اپنے ضمیر پر ناقابلِ برداشت پوچھ دکھائی دیتی ہے۔ وہ اُسے چھوڑ دینا چاہتا ہے۔ (اچلا، جس نے سریش سے کبھی محبت نہیں کی تھی، اب پریشان ہو کر اُس سے پوچھتی ہے) ”کیا تم اب مجھ سے محبت نہیں کرتے؟“ بے یار و مددگار اچلا نہیں چاہتی، کہ سریش اُسے تنہا چھوڑ کر چلا جائے لیکن وہ بھاگ نکلتا ہے۔ جب اچلا اسے ملتی ہے، تو وہ زندگی کے آخری سانس لے رہا ہوتا ہے۔ اور اس کے سامنے اچلا کو اپنا خادند قہم کھڑا ہوا دکھائی دیتا ہے۔

نادل ایک کہانی ہی تو ہے لیکن شیلہ کو یوں لگا جیسے اچلا درحقیقت ایک بچہ لڑکی ہو۔ گویا وہ بذاتِ خود اُس کے سامنے کھڑی ہو گئی ہو، اور شیلہ سے پوچھ رہی ہو ”بتاؤ! مجھے کس سے محبت تھی، سریش سے، یا قہم سے؟“ اگر ایک خاوند کے ہوتے ہوئے اُس نے کسی وقت بھی سریش سے محبت کی ہو تو کیا یہ فریب نہیں؟“

اور شیلہ کو یوں لگا گویا اس کا مرحوم خاوند اشوک زندہ ہو کر اس کے سامنے اُکھڑا ہوا ہو۔ پوچھ رہا ہو۔ ”شیلہ! تم نے تو شادی کے وقت اگنی دیوتا کے سامنے قسم کھائی تھی کہ میں تمہارے علاوہ کسی شخص سے خواب میں بھی محبت نہیں کروں گی۔ مگر کبھی ہم ایک ہی رہیں گے، پھر میری موت کے بعد تم نے اپنے آپ کو ایک اور شخص کے حوالے کیوں کر دیا؟ تمہاری یہ حالت دیکھ کر

میں دکھی ہو رہا ہوں۔ ایک نہ ایک دن تم سے بدلہ لے کر رہوں گا۔“

یہ صرف ایک خیال ہی تھا کیا؟ وہ خواب تو نہیں دیکھ رہی تھی؟ یا ہر زور سے بارش ہو رہی تھی۔ بجلی زور سے کڑکی۔ شیشا کا دل لرز اٹھا۔ کمرے کی روشنی بیکام گُل ہو گئی۔ شاید بجلی قبیل ہو گئی تھی۔ پیچھے سے دروازہ کھلنے کی آواز آئی۔ ہوا کے ایک تیز جھونکے کے لمس سے اس کا سارا جسم کانپ اٹھا۔ وہ دروازہ بند کرنے کے لئے مُڑ کر اٹھی تو ایک خوفناک شکل کو دیکھ کر کانپ اٹھی۔ اس کے رونگے ٹکڑے ہو گئے۔ اس کا مرحوم خاندان۔ اس کا جھوٹا اُس کے سامنے کھڑا تھا۔

شیشا کا سر جھکا گیا۔ اس کی ٹانگیں لرز کھڑا گئیں۔ وہ بے ہوش ہو کر گر پڑی۔

سات

اُس دن ناگپال نے اوشا سے بہت دیر تک باتیں کر کے اسے پریشان کر دیا تھا۔ اوشا، ناگپال سے نفرت کرتی تھی۔ اُس کی ہر ایک بات سے اُسے شرارت اور چالاک کی دکھائی دیتی تھی۔ اس لئے ناگپال جب کبھی اس سے باتیں کرنے کی کوشش کرتا، وہ ٹال مٹول سے کام لیتے لگتی۔

ایک دن شام کو وہ بہت دیر تک ایسٹوران میں بیٹھا رہا۔ اوشا بجانب گئی اُسے شک ہوا کہ ناگپال اس سے بات چیت کے لئے موقع کی تلاش میں ہے۔ وہ چپکے سے مینجر کے کمرے میں سے ہو کر باہر نکل گئی۔ سوچتی تھی کہ آخر ناگپال چاہتا کیا ہے؟ جو شخص اپنے مالک کا وفادار نہیں، وہ اوشا کی بھلائی کی بات کیونکر سوچ سکتا ہے؟ پھر بھی ایک دن ناگپال سے اس کی مڑ بھڑ ہو ہی گئی۔ وہ اپنے چھانٹنے سے ایک دو انویڈنے کے لئے آئی تھی۔ ناگپال بھی اسی کیسٹ کی دکان پر کچھ خرید رہا تھا۔

اوشا جو دوا خریدنا چاہتی تھی وہ یہاں نہیں ملی۔ اس سے پہلے وہ کئی اور دکانوں سے چکر کاٹ چکی تھی۔ پریشان ہو کر اُس نے کہا: ”ڈاکٹر صاحب! تو کہاں جاؤں؟“ کسی دوسری دکان سے بھی تو دوا نہیں ملتی۔“

ڈاکٹر نے کہا: ”ہمیں خود مشکل پیش آرہی ہے۔ کریں بھی تو کیا کریں؟ حجبِ رُا خریداروں کو کورا جواب دینا پڑتا ہے۔“

اوشا کو اُداس دیکھ کر ناگپال نے کہا: ”میرے ساتھ چلیے۔ کہیں نہ کہیں سے دوا مل ہی جائے گی۔“

اوشا پریشان تھی۔ وہ اس کے ساتھ جاتے کیلئے آمادہ ہو گئی۔

ریش باپو کی کار باہر کھڑی تھی۔ ناگپال اُسے خود ڈرائیو کر رہا تھا۔ چند لمحے وہ خاموش رہا۔ پھر اُس نے اوشا سے اس کے بھائی کے منتقل ہو چھنا شروع کر دیا۔ پھر اپنے اصل موضوع پر گیا۔

کہنے لگا:

”ریش باپو کی رتنا تو اپنے بچلے ہوئے جال میں خود ہی پھنس گئی۔ لیکن ریش باپو کو ابھی تک ہوش نہیں آیا۔“

اوشا خاموش رہی، وہ ان باتوں کو پسند نہیں کرتی تھی۔

ناگپال نے اپنی جیب سے ایک لفافہ نکالا اور اوشا کے حوالے کرتے ہوئے کہا: ”یہ دیکھو! سب کچھ معلوم ہو جائے گا۔“

اوشا حجبِ رُا اٹھی۔ لیکن اس نے لفافہ کھول لیا، چونک پڑی وہ! ایک تصویر تھی، رتنا اور ایک نوجوان کی۔

ناگپال نے اوشا کی طرف دیکھ کر کہا: ”دیکھ لی دیوی جی کی کمرت؟“

اوشا کچھ کہنا چاہتی تھی۔ لیکن ناگپال نے اُسے موقع نہیں دیا۔

خود ہی کہنے لگا۔

”یہ ایک پروفیسر صاحب کا فوٹو ہے۔ ہمیشہ بابو کو اپنے جال میں پھانسنے سے پہلے رتنانے اس بچھی کا شکا کر لیا تھا، اپنی محبت کا ثبوت دینے کے لئے اس کے ساتھ فوٹو لکھوایا تھا۔“

”لیکن یہ فوٹو آپ کو کیسے ملا؟“

”اجی، یہ تو ایک فوٹو ہے۔ ہمارے پاس اس چھوکری کے کئی اور فوٹو بھی ہیں۔ اس نے اپنی مسکراہٹوں سے کہتے ہی نوجوانوں کو پھانسا اور اس کی زندگی تباہ کر دی۔ ہمیشہ بابو کو سب کچھ پتہ ہے پھر بھی رتنانے کے جال میں پھنسنے جا رہے ہیں۔“

پھر کہنے لگا۔

”آج کل ایک اخبار نویس سے پوشیدہ طور پر محبت کی پیکیں بڑھا رہی ہے اسے اپنے گلے کا قیمتی ہار دیا ہے، اس کے ساتھ گھومتی پھرتی ہے، اور اُسے محبت نامے بھی لکھتی ہے۔“

”اور ہمیشہ بابو....؟“

”ہمیشہ بابو سب کچھ جانتے ہوئے بھی ان جان بنے ہوئے ہیں معلوم نہیں ان پر رتنانے کیا جادو کر دکھا ہے، کہ ہمیشہ بابو اُس پر لٹو ہوتے جا رہے ہیں۔ کہتے ہیں، کہ کچھ بھی ہو، رتنانے شادی کریں گے۔“

”تو یہ بات ہے!“ اوشلہ آہستہ سے کہا۔

”جی ہاں!“ ناگپال نے کہا۔ ”رتنانے کے لئے پانی کی طرح روپیہ بہا رہے ہیں۔ کاروبار چھوٹا ہو رہا ہے اس کی انھیں کوئی پرواہ نہیں۔ جس اخبار نویس سے پوشیدہ طور پر محبت کرتی ہے اُسے اپنے رستے سے ہٹنے کے لئے طرح طرح کی سازشیں کر رہے ہیں۔ اُس کا منہ بند کرنے کے لئے اب تک تین ہزار روپے خرچ

کر چکے ہیں۔

”بہت بُری بات ہے“ اوشانے کہا۔ ”اگر رتنا اس وقت کسی اخبار نویس سے محبت کرتی ہے تو وہ ہمیشہ بابو سے واضح الفاظ میں کہہ کیوں نہیں دیتی؟ انہیں اندھیرے میں کیوں رکھ رہی ہے؟“

”آج کل کی آوارہ چھو کر یوں کو یہی عادت ہے۔“ ناگپال نے کہا۔ ”اس قسم کی لڑکیاں کبھی ایک شخص سے مطمئن نہیں ہوتیں۔ وہ بہت نئے شکار کرتی ہیں۔ ایک ساتھ کئی اشخاص کو محبت کا لالچ دے کر بے وقوف بناتی ہیں۔“

اوشا کچھ سمجھ نہ سکی۔ اُس کے لئے یہ سب ایک گورکھ دھند تھا۔ وہ سوچنے لگی۔ ممکن ہے یہ سب ایک من گھڑت کہانی ہو۔ آج کل ایسے بوگس فوٹو تیار کر لینا کوئی دشوار یا ناممکن بات نہیں۔ پھر یہ بھی تو ہو سکتا ہے کہ ناگپال نے کسی پرائیویٹ فوٹو گرافی مد سے یہ جعل سازی کی ہو۔ اس قسم کے آدمی سے یہ سب کچھ ممکن ہے۔

بے خاموش دیکھ کر ناگپال نے کہا۔ ”آج کل ہمیشہ بابو بہت پریشان ہیں۔ اور ان کی پریشانی سے کئی لوگ فائدہ اٹھاتے ہیں۔“

”آپ کو بھی کچھ فائدہ ہوا یا نہیں؟“ اوشانے ڈرتے ڈرتے پوچھا۔

ناگپال نے ہنس کر کہا۔ ”چاہوں تو بہت کچھ ہو سکتا ہے لیکن طبیعت نہیں مانتی۔“

”لیکن مجھے تو معلوم ہوا ہے کہ آپ نے بھی ان سے ...“

وہ جملہ پورا نہیں کر سکی۔ ناگپال نے بات کاٹ کر کہا۔ ”یہ سب جھوٹ ہے۔ آپ

کو کس نے بتایا؟ ... ہمیشہ بابو سے بات چیت ہوتی ہے کیا ...؟“

”جی نہیں!“ اوشانے دل کی بات چھپتے ہوئے کہا۔ ”میری ان سے کبھی

ملاقات نہیں ہوئی۔ میں نے تو یوں ہی آپ سے مذاق کیا تھا کہ شاید آپ نے بھی ہاتھ لگے

ہوں۔ جس شخص کو اتنی باتیں معلوم ہوں وہ کیوں نہ ...“

”فائدہ اٹھائے؟“ ناگپال نے جھنجھوٹے ہوئے کہا۔ ”فائدہ تو اٹھایا جاسکتا ہے لیکن مشکل یہ ہے کہ اپنا کوئی ساٹھی نہیں جو اٹھ بٹائے۔“
 اوشا نے ہنس کر کہا۔ ”آپ تو خود ہی ماہر ہیں، آپ کو کسی ساٹھی کی کیا ضرورت ہے؟“

وہ بھی ہنس پڑا اور کہنے لگا۔ ”مس اوشا! اگر تم میرے ساتھ مل جاؤ تو میرا کام بھی بن سکتا ہے اور تمہاری خواہشات بھی پوری ہو سکتی ہیں۔“
 اوشا جھینپ گئی۔ شرم دیا یہ اس کے چہرے کی رنگت بدل گئی۔
 کہنے لگی۔

”مجھے کسی چیز کی ضرورت نہیں!“
 ناگپال نے اُس کی دھکی رگ پر ہاتھ رکھ دیا۔ کہنے لگا۔ ”یہ بات مجھے بتانے کی ضرورت نہیں مس اوشا! میں جانتا ہوں کہ تمہیں رمیش بابو سے محبت ہے اور وہ رتنا کی وجہ سے تم سے نفرت کرتے ہیں۔“
 اوشا جھنجھلا اٹھی۔

کہنے لگی۔ ”یہ سب جھوٹ ہے۔ رمیش بابو کس سے محبت کرتے ہیں اور کس سے نفرت، اس سے مجھے کوئی دلچسپی نہیں۔“
 ناگپال شرمندہ ہو گیا۔ اُسے اوشا سے اس جواب کی اُمید نہیں تھی۔ اپنی

شرمندگی کو چھپانے کی کوشش کرتے ہوئے کہنے لگا۔
 ”چھوڑیئے ان باتوں کو — مجھ سے غلطی ہو گئی، کہ رمیش بابو کی باتیں بتا کر آپ کو پریشان کر دیا۔ میرا مطلب یہ ہے کہ اگر آپ میرا ساتھ دیں تو رمیش بابو کو بیوقوف بنا کر کافی مال بٹورا جاسکتا ہے۔“
 اوشا کو ناگپال کی باتوں سے نفرت ہو رہی تھی۔ کوئی جواب نہ دیتے ہوئے

اس نے بات کو ٹال دینے کے لئے کہا۔

"ہم کہاں جا رہے ہیں؟ کیمسٹ کی دکان کہاں ہے؟"

ناگپال نے چونک کر کہا۔ "اوشا! مجھ سے غلطی ہو گئی۔ باتوں میں ایسا الجھا، کہ دکان تو پیچھے ہی رہ گئی۔"

اس نے گاڑی روک لی اور اُسے پیچھے موڑنے لگا۔

اوشا نے کہا۔ آپ اس کی تکلیف نہ کریں۔ میں یہیں اُتر جاتی ہوں۔ دکان کا پتہ بتا دیجئے۔ میں پیدل ہی وہاں چلی جاؤں گی۔"

ناگپال دل ہی دل میں شرمندہ ہو رہا تھا۔ اُس نے کوئی جواب نہ دیا۔ گاڑی کو موڑ کر پھر کیمسٹ کی دکان کی طرف جانے لگا۔ اوشا کہتی ہی رہ گئی لیکن اُس نے کوئی دھیان نہیں دیا۔

فخوڑی دور ایک دکان کے سامنے گاڑی کو روک کر کہنے لگا۔ "لایئے میں دالے آتا ہوں۔"

اوشا خود ہی بائرنل آئی۔ اور دکان میں داخل ہو گئی۔ ناگپال اس کے پیچھے پیچھے دکان میں داخل ہو گیا۔

واپسی پر وہ اکیلے ہی جانا چاہتی تھی۔ لیکن ناگپال نے ضد کی اور اُسے گاڑی پر اس کے گھر چھوڑ آیا۔ راستے میں اُس نے اوشا سے اس موضوع پر کوئی بات چیت نہیں کی۔

ایک بجھی سی آگ کی چمکاری پھر دھڑک اُٹھی تھی۔ ناگپال کو شاید خود بھی معلوم نہیں تھا کہ اس کی باتوں کا نتیجہ کیا نکلتے گا۔ اوشا اُداس ہو گئی۔ بھائی کی بیماری سے پہلے ہی پریشان تھی ناگپال کی اس بات نے اُسے اور بھی دکھی کر دیا، کہ مین باہر اس سے نفرت کرتے ہیں۔

وہ سوچنے لگی۔

میں نے رمیش بابو سے کبھی کوئی ایسی بات نہیں کہی جس سے انہوں نے یہ سمجھا ہو کہ رتنا کے ساتھ ہی ایک اور لڑکی اُنہیں چاہتی ہے۔ پھر مجھ سے حقارت کی باتیں کیوں؟ میں نے ان کا کیا بگاڑا ہے کہ وہ میرے متعلق ایسے جذبات رکھتے ہیں۔ کیا اس لیے کہ وہ یتیم ہے؟ ایک غریب خاندان سے تعلق رکھتی ہے اور رتنا کی طرح اس کے جسم کا رنگ گورا نہیں؟

سوچتے سوچتے اس کا دماغ چکر لے لگا۔

اُس رات، اُس نے ایک بھیا تک خطاب دیکھا، وہ ایک وسیع سمندر میں ایک جہاز پر سفر کر رہی تھی۔ اُسے معلوم نہیں تھا کہ جہاز کدھر جا رہا ہے اور اس کی منزل کہاں ہو۔ جہاز میں اس نے دیکھا کہ اس کے جسم کی رنگت بدل گئی ہے، اس کا رنگ گورا ہو گیا ہے اُس نے یورپین لباس پہنا ہوا ہے اور کہیں پر کھڑی ہوئی ستار سجا رہی ہے۔ اس کی سمرائیگز موسیقی سننے کے لئے مسافر باہر نکل نکل کر اُس کے نزدیک آئے گئے، ان میں عورتیں بھی تھیں اور مرد بھی۔ اُس نے چونک کر دیکھا، ان میں رمیش بابو بھی تھے ان کا رنگ کالا پڑ گیا تھا۔ عورتوں میں اُسے رتنا کہیں بھی دکھائی نہیں دی۔

موسیقی ختم ہوئی تو سب لوگوں نے اس کی تعریف و توصیف کی۔ پھر وہ ٹوٹنے لگے۔ رمیش بابو وہیں کھڑے رہے۔ جب سب لوگ چلے گئے تو وہ اس کے اور بھی قریب آگئے اور بولے۔

”تم نے مجھ سے دُور رہنے کی بہت کوشش کی، لیکن میں نے تمہیں تلاش

کر ہی لیا۔“

وہ کہنے لگی۔ ”رتنا کو اپنے ساتھ نہیں لائے کیا؟“

”نہیں۔“ رمیش نے کہا۔ ”مجھے اس سے نفرت ہے۔ میں اُس کی شکل تک دیکھنا

نہیں چاہتا۔ وہ بھاگ گئی ہے ناگپال کے ساتھ۔
 ”ناگپال کے ساتھ؟“ اوشا نے متعجب ہو کر کہا۔ ”وہ تو آپ سے محبت
 کرتی تھی۔“

”وہ صرف ایک فریب تھا۔“ رمیش بابو نے کہا۔ ”مجھے اپنے جال میں پھانس
 کر میرے کاروبار پر قبضہ کرنے کا جال بچھایا تھا اس نے۔ لیکن پوشیدہ طور پر
 وہ ناگپال سے محبت کرتی تھی۔ دونوں اندر سے آپس میں ملے ہوئے تھے۔“
 ”لیکن ناگپال نے تو مجھے بتایا تھا، کہ وہ رتنا سے نفرت کرتا ہے۔“
 ”یہ سب جھوٹ تھا۔ مجھے دعو کا دے کر میرے کاروبار پر اس نے قبضہ کر لیا
 اور ناگپال سے شادی کر لی۔“

رمیش بابو اس کے (درجی نزدیک آگئے۔ اس کے کندھے پر ہاتھ رکھ کر
 دوسرے ہاتھ میں اس کا ہاتھ نے کر کہنے لگے۔

”اوشا! مجھے تم سے محبت ہے۔ تمہارے لئے ہی تو بھاگ کر آیا ہوں۔“
 رمیش بابو کے چہرے کا رنگ سیاہ پڑ گیا تھا۔ لیکن پھر بھی اوشا کو اس
 سے نفرت نہیں ہوئی۔ رمیش بابو اس کے ساتھ بیٹھ گئے۔
 کہنے لگے۔ ”اوشا! کوئی سحر انگیز موسیقی سناؤ۔ جو میری ادا کا
 کو دور کر دے۔“

وہ مسکرا دی۔

موسیقی کی لہریں فضا میں پھر گونجنے لگیں۔
 رمیش بابو جھیم رہے تھے۔

پھر دونوں تاروں بھری رات میں، ہاتھ میں ہاتھ لئے ناچتے رہے۔
 ناچتے ناچتے رمیش بابو نے اسے سینے سے لگا کر چوم لیا۔

لیکن یکساں؟

اُس نے اچانک دیکھا تو وہ رہمیش نہیں، ناگپال تھا۔

اوشا اُس سے اپنا ہاتھ چھڑا کر بھاگنے لگی۔

اب ناگپال اس کا تعاقب کر رہا تھا۔

بھاگتے بھاگتے وہ ایک سرے پر پہنچ گئی۔ جہاں سے کہیں بھی جانے کے لئے

راستہ نہیں تھا۔

تاریک رات میں سمندر کی خوفناک لہریں اُچھل اُچھل کر اس کی طرف

بڑھ رہی تھیں۔

دوسری طرف ناگپال اُس کے پاس آکر اُسے دبوچ لینا چاہتا تھا۔

اُس نے اچھل کر سمندر میں چھلانگ لگا دی۔

ایک چیخ کو سنی، اور سمندر کی بھیانک لہروں نے اُسے اپنی آغوش میں لے لیا۔

اوشا کی آنکھ کھل گئی۔ کمرے میں گھپ اندھیرا چھایا ہوا تھا — اُسے

آواز آئی —

اوشا پانی دو — مجھے پیاس لگ رہی ہے۔

یہ اس کے بھائی کی آواز تھی۔

اوشا کا نیتی ہوئی اُٹھی، بجلی کا بیٹن دبا یا۔ کمرہ روشن ہو گیا۔ بھائی

کی پیشانی پر آئے ہوئے پسینے کو صاف کر کے، وہ اس کے لئے پانی لینے رسوئی گھر

میں چلی گئی۔

آتش دان پر رکھے ہوئے ایک شیشے پر اچانک ہی اس کی نگاہ پڑ گئی۔ اُس

کا رنگ آج بھی کالا تھا۔

وہ شرمندہ سی ہو گئی۔

۲۸

رتنا چونک پڑی !

رات کو دیر سے لڑتی تھی ۔ اُسے ایسی آواز آئی جیسے کوئی بچلا کر "بھوت
بھوت" کہہ رہا ہو۔ یوں لگا جیسے شیلہ ہی باہر کھڑی پکار رہی ہو۔

اس کی آنکھ کھلی تو دن کافی چڑھ آیا تھا۔ اور وہ یہ دیکھ کر حیران رہ
گئی کہ شیلہ ہی اس کے سامنے کھڑی تھی۔

آنکھیں ملتے ہوئے رتنا بولی۔

"کیوں؟ کیا پھر بھوت دکھائی دیا ہے تمہیں؟"

اس کا چہرہ اداس تھا۔ چار پانی پر بیٹھ کر کہنے لگی۔

"نہیں — مجھے کوئی بھوت دکھائی نہیں دیا۔ اور مستقبل میں اس کے دکھائی
دینے کا کوئی خدشہ بھی نہیں رہا۔ لیکن میں ایک اور کام سے آج ابھی ابھی دہرہ دوں
سے آئی ہوں۔"

"ابھی ابھی آئی ہو؟"

"ہاں! — اپنے گھر بھی نہیں گئی۔" شیلہ نے کہا۔ "سیدھی یہیں
آئی ہوں۔"

رتنا بستر سے اٹھی۔ لحاف سے اپنے آپ کو ڈھانپ کر شیلہ پر کھل ڈالتے
ہوئے اُس نے کہا۔

"ٹھیک طریقے سے بیٹھ جاؤ — سردی بہت ہے — میں تو لحاف میں
بھی کانپ رہی ہوں۔"

پھر اونچی آواز میں نوکر کو ناشتے کا حکم دے کر شیلہ سے بولی: پریشان
کیوں دکھائی دے رہی ہو؟ کیا کسی سے جھگڑا ہو گیا ہے؟
شیلہ کی آنکھوں میں آنسو آگئے۔
کہنے لگی۔

”میرے سرسری گرفتار ہو گئے ہیں؟“
”تمہارے سرسری گرفتار ہو گئے ہیں؟“ رتن نے چونک کر پوچھا۔ ”کیوں؟“
کیا بات ہو گئی؟ وہ تو نہایت شریف اور خوش اخلاق آدمی ہیں۔
”اُن پر قتل کا الزام ہے۔“ شیلہ نے خود پر قابو پالنے کی کوشش کرتے
ہوئے کہا ”انھوں نے خون کر دیا ہے“
”خون کر دیا ہے؟“ رتن نے چونک کر کہا ”یہ تم کیا کہہ رہی ہو؟“
شیلہ نے کہا ”ٹھیک ہی کہہ رہی ہوں۔ انھوں نے میرے لئے خون کیا ہے“
دوبے گناہ ہیں، پھر بھی پولیس انھیں پکڑ کر لے گئی ہے۔
رتن کی سمجھ میں کچھ نہیں آ رہا تھا۔ اس نے پوچھا۔
”لیکن کس کا خون کیا ہے؟“

”اپنے بیٹے کا!“
”اپنے بیٹے کا؟“ رتن نے اس کے جملے کو دہراتے ہوئے کہا ”کیا کہہ رہی ہو تم؟“
دماغ خراب تو نہیں ہو گیا ہے تمہارا؟ — اُن کا بیٹا تو اسی رات مارا گیا تھا جب
وہ تمہیں بیوی بنا کر گھر لایا تھا۔
شیلہ رو کر بولی۔

”یہ بات نہیں ہے بہن!“
”تو کیا اُن کا کوئی اور بیٹا بھی تھا؟“

”نہیں! — یہ ان کا اکھوتا بیٹا ہی تھا... میرا پہلا خاوند جس سے میری...“
وہ پھوٹ پھوٹ کر رونے لگی۔

رتنا کی سمجھ میں کچھ نہیں آ رہا تھا کہنے لگی۔ ”بھوت کے خواب دیکھ کر تمہارا دماغ
پاگل ہو گیا ہے۔ تمہارے خاوند کی تو موت ہو گئی تھی۔ تم نے کئی بار اس کا بھوت
دیکھا تھا۔“

شیلانے روتے روتے کہا۔

”نہیں بہن! وہ بھوت نہیں تھا۔ وہ خود تھے۔ وہ مرے نہیں، زندہ تھے۔
اب اپنے باپ کی گولی کا نشانہ بن گئے ہیں۔“
رتنا لرز اٹھی۔

اگر اشوک کی موت نہیں ہوئی تھی، تو شیلانے شادی کے بعد کس کی موت
ہوئی تھی۔ اگر اشوک زندہ تھا، تو اس کے باپ نے شیلانے کی شادی دوبارہ کس
طرح کر دی؟

یہ سب باتیں اس کی سمجھ میں نہیں آ رہی تھیں۔ سوچنے لگی، یقیناً اس لڑکی
کا دماغ خراب ہو گیا ہے۔ وہ اٹھ کر شیلانے کے آنسو پونچھنے لگی۔ اُسے دھار س
دینے لگی۔

شیلانے پاگل نہیں تھی، اُس کا دماغ خراب نہیں ہو گیا تھا۔ وہ جو کچھ کہہ رہی
تھی وہ سچ تھا۔ خود کو سنبھال کر اس نے اُسے آہستہ آہستہ سب کچھ بتا دیا۔
اشوک ڈاکو تھا، قاتل تھا، اُس نے کئی خون کے بچے کئے تھے۔ کئی ڈاکے ڈالے تھے،
لیکن پولیس اس پر ہاتھ نہیں ڈال سکتی تھی۔ کیونکہ وہ کوئی ثبوت نہیں چھوڑتا تھا
باپ کو سب کچھ معلوم تھا۔ وہ اُسے سمجھاتا، لیکن اشوک نے جس راستے پر قدم
رکھے تھے اس سے ہٹنے کے لئے تیار نہیں تھا۔ باپ نے اشوک کی شادی کی، تو

اس لئے کہ شاید گھر گھر مہتی کی ذمہ داریاں اور بیوی کی محبت اُسے راہِ راست پر لے آئے۔ لیکن اس میں کوئی تبدیلی نہیں ہوئی۔ اُس نے پھر ڈاکہ ڈالا۔ دو ساتھی تھے۔ ایک گاڑی کے حادثہ میں مارا گیا۔ لیکن اشوک بچ گیا۔ باپ نہیں چاہتا تھا کہ اشوک کی بیوی کو معلوم ہو کہ وہ ایک ڈاکو اور قاتل کی بیوی ہے اور اس کی وجہ سے وہ بھی پولیس کے ہاتھوں پریشان ہوتی پھرے۔ اسی لئے انھوں نے پولیس کو کہہ دیا، اور شیلہ کو بھی، کہ مرنے والا اشوک ہی تھا۔ شیلہ کے سر کو امید تھی، کہ اب اشوک کبھی واپس نہیں آئے گا۔ انھوں نے چپکے سے شیلہ کی دوبارہ شادی کر دی۔

لیکن اشوک سے یہ بات چھپی نہ رہ سکی۔ وہ باپ کو پریشان کرنے لگا۔ باپ روپے پیسے سے اُس کا منہ بند کرتا رہا۔ وہ نہیں چاہتا تھا کہ شیلہ کو کچھ معلوم ہو۔ یا اشوک شیلہ کو پریشان کرے۔ لیکن اشوک شیلہ کو پریشان اور اس کی زندگی کو تباہ کرنے کا تہیہ کر چکا تھا۔ ڈاکہ کے ایک کس میں پولیس نے اس کی گرفتاری کے وارنٹ جاری کر رکھے تھے اس لئے وہ بھیس بدل کر آتا تھا، وہ شیلہ کو موت کے گھاٹ اتار دینا چاہتا تھا۔ لیکن وہ کامیاب نہ ہوا۔ شیلہ اُسے اشوک کا بھوت سمجھتی رہی۔ اب اشوک کو معلوم ہوا کہ شیلہ جالندھر میں ہے تو وہ وہاں بھی پہنچا۔ لیکن وہاں بھی کامیاب نہ ہوا۔ اب وہ دہلی ورن آیا تھا۔ اس نے باپ کو دھمکی دی تھی، کہ اگر وہ شیلہ کو اس کے حوالے نہیں کرے گا تو دونوں کو گولی سے اُڑا دے گا۔

اُس دن وہ شیلہ کو اغوا کرنے کے لئے آیا تھا۔ شیلہ نے اسے بھوت سمجھا اور بے ہوش ہو کر گر پڑی۔ شیلہ کا سر دوڑا آیا، اور اس نے بہو کی حفاظت کے لئے اپنے بیٹے کا خون کر دیا۔ اور خود ہی پولیس میں رپورٹ درج کرائی۔

پولیس نے شیلہ کے سسر کو گرفتار کر لیا ہے، اور اب اس پر قتل کے الزام میں مقدمہ چلے گا۔ شیلہ اسی لئے آئی تھی، کہ اپنے سسر کے لئے رتنا کی امداد سے کوئی وکیل کرے۔

یہ باتیں سن کر رتنا کے رونگٹے کھڑے ہو گئے۔ وہ چند لمحے خاموش رہی پھر کہنے لگی۔

”یہ سب کچھ ایک ناول سا معلوم ہوتا ہے۔ انسان کے من گھڑت ناول اور تخیلی کہانیاں کئی پڑھی ہیں، لیکن آج معلوم ہوا کہ زندگی کے کئی واقعات اگر لکھے جائیں تو اس سے کئی سنسنی خیز ناول لکھے جاسکتے ہیں“

ناشتہ بہت دیر سے آیا میز پر پڑا ہوا تھا۔ کسی نے اسے ہاتھ بھی نہیں لگا یا تھا۔ رتنا نے نوکر کو آواز دے کر حکم دیا، کہ وہ چائے کو دوبارہ گرم کرے پھر ناشتہ کی ایک پلیٹ شیلہ کی طرف بڑھاتے ہوئے اس نے کہا۔

”جب تک اسے شروع کرو — قتل تو ہوا ہے لیکن مجھے یقین ہے کہ کوئی جج تمہارے سسر کو پھانسی کی سزا نہیں دے گا۔ وہ یا تو سرے سے ہی رہا ہو جائیگے یا ایک دو ماہ بعد باہر آجائیں گے!“

”مجھے یقین نہیں آتا۔“ شیلہ نے کہا۔ اور وہ پھر رونے لگی۔

رتنا نے اسے دلاس دیا۔ سمجھانے لگی۔ وہ آج ہی ہمیشہ بالواسطہ کہہ کر اُس کے سسر کے لئے کسی اچھے وکیل کا بندوبست کرے گی۔ وہ جانتی ہے کہ ایسے مقدموں میں نہ تو پھانسی کی سزا ہوتی ہے، نہ ہی لمبی قید کی۔ اس لئے شیلہ کو گھبرانا نہیں چاہیئے۔

کچھ دیر بعد جب ناشتہ ہو چکا تو رتنا نے کہا۔ ”شیلہ! اب مجھے اس بات کا خدشہ ہے کہ....“

وہ مسکرا دی۔

شیلانے کہا، ”کیا بات ہے؟ کس بات کا خدشہ ہے؟“

”یہی کہ اشوک کا بھوت اب ہم دونوں کو پریشان کرے گا۔“

”میں نہیں مانتی“ شیلانے کہا، ”بھوت کا کوئی وجود نہیں ہوتا۔ زندہ

اشخاص ہی دوسروں کو پریشان کرتے ہیں۔ مگر کہ کوئی بھی کسی زندہ شخص کو

پریشان نہیں کرتا!“

رتنا اُداس ہو گئی۔ ناگپال اور راجی کی طرف اس کا دھیان چلا گیا۔

کھڑکی سے باہر جھانکتے ہوئے سنجیدہ لہجہ میں اُس نے کہا۔

”ٹھیک ہی تو ہے بہن! تم ٹھیک ہی کہتی ہو۔ زندہ اشخاص اپنی خود غرضی

کے لئے دوسروں کی زندگی تباہ کر دیتا چاہتے ہیں۔ مرنے کے بعد شاید رُحوں

میں خود غرضی کا کوئی جذبہ باقی نہیں رہ جاتا۔“

شیلانے اس کا مطلب کچھ نہیں سمجھ سکی۔ اُسے کیا معلوم کہ وہ جس لڑکی سے

باتیں کر رہی ہے اس کا دل کس قدر ستم زدہ ہے۔ اُس کے دل پر کیا بیت رہا ہے۔

نو

میش بابو بہت تھک گئے تھے۔

ہوٹل میں واپس آئے تو ڈریسٹھ بیچ چکا تھا۔ بوٹ اُتار کر کوٹ پینٹین

پہنے ہی چار پائی پر لیٹ گئے۔

ہوٹل کے نیچے چائے کی ایک دکان اب بھی کھلی تھی۔ چند لمحے پہلے اس کے

اُونگھتے ہوئے مالک کو چیلے کا آدڑے کر وہ اوپر آگئے تھے۔

رتنا نے اپنا کوٹ اُتارا اور ساڑھی تبدیل کرنے لگی، کہ رمیش نے کہا —

”اگر تکلیف نہ ہو تو میم صاحبہ ادھر آجائیں۔“
 ”میم صاحبہ“ کا لفظ سن کر رتنا کا دل جھوم جھوم اٹھا تھا۔ لیکن بظاہر بگڑ کر کہنے لگی۔

”دیکھئے صاحب! ہمارے لئے اس لفظ کا استعمال نہ کیا کیجئے۔“
 ”کیوں میم صاحبہ!“ رمیش بابو نے سر اُٹھا کر کہا۔ ”آپ کو اس لفظ سے چڑکیوں ہو رہی ہے؟“

وہ جھنجھلا کر بولی — ”میم وہ ہوتی ہے جو شادی شدہ عورت ہو، اور آپ چلتے ہیں کہ میں....“

”میں ابھی کنواری ہی ہوں۔“ رمیش بابو نے فقرہ پورا کرتے ہوئے کہا۔
 ”تو تمہارا مطلب یہ ہے کہ میں تمہیں کماری جی کہا کروں؟“

”نہیں — مجھے یہ لفظ بھی پسند نہیں۔“ وہ مسکراہٹ کو دیکھتے ہوئے بولی
 ”تو آپ کو رانی جی کہوں؟“

”نہیں“ کہہ کر اُن کی چار پائی پیراُن سے لگ کر بیٹھتے ہوئے بولی —
 ”آپ مجھے صرف رتنا کہا کریں۔“
 ”لیکن ہم تو ’رتن‘ کہا کریں گے۔“
 وہ مسکرائی۔

رمیش نے اس کا لالچہ اپنے ہاتھ میں لے کر کہا ”بولو! — منظور ہے؟“
 یا اس پر ہنسی اعتراض ہے؟

وہ مسکرا کر بیٹھ بیٹھ اُن پر جھک گئی۔ رمیش بابو نے اپنی باہیں اس

کے گرد ڈال دیں۔ اور اس کی آنکھوں میں آنکھیں ڈال کر کہنے لگے۔

”دیکھا — سچی محبت یہ ہوتی ہے۔ شاہجہاں اور ہمت از محل کی وفات ہوئے سینکڑوں سال ہو گئے۔ لیکن آج بھی لوگ ان کی یادگار دیکھتے ہیں تو ان کی لاشانی محبت کا ذکر کئے بغیر نہیں رہتے۔“

”تو کیا آپ کو مجھ پر یقین نہیں؟“ رتنانے قدے بگڑا کر کہا۔

”یہ بات نہیں۔“ رمیش بابو نے کہا۔ ”مجھے تم پر مکمل اعتماد ہے لیکن دشمنوں

کی وجہ سے تم جب کبھی کبھی گھبرانے لگ جاتی ہو تو میں پریشان ہو جاتا ہوں۔“

وہ کہنے لگی۔ ”وہ تو ہے ہی! آپ مرد ہیں اور میں ایک عورت! آپ کے

بارے میں کوئی بات کرے تو آپ کا کوئی نقصان نہیں ہوتا۔ مرد ہو کر آپ اس کا

مقابلہ بھی کر سکتے ہیں، لیکن میں تو ایک عورت ہوں۔ میری بدنامی میری زندگی کو

تباہ کر سکتی ہے کسی کو مرنہ نہیں دکھا سکتی۔“

رمیش بابو نے اس کے ایک ہاتھ کو چوم لیا۔ اور اسے اپنے سینے سے لگا کر

کہنے لگے۔

”پگلی کہیں کی! میرے ہوتے ہوئے بھی تمہیں کوئی نقصان پہنچا سکتا ہے کیا؟“

یہ کہہ کر اُٹھے اور اپنے کوٹ کی اندرونی جیب سے ایک لفافہ نکال کر بولے

”میدان سر کر لیا۔ ایسی بات تھی، کہ میں نے دانستہ تمہیں دلی میں نہیں بتائی

فیصلہ کیا تھا کہ اگرے میں ہی بتاؤں گا۔“

رتنابو چھنے لگی تھی، کہ بیان ممتی کے پٹائے میں کیا رکھا ہے کہ رمیش بابو نے

خود ہی لفافہ اس کے ہاتھوں میں دے دیا۔

رتنانے اُسے کھولا۔ وہ حیران رہ گئی۔ اس میں دو فوٹو تھے۔ ایک میں وہ

پروفیسر صاحب کے ساتھ تھی۔ اور دوسرے میں کپور صاحب کے ساتھ۔ اور پھر وہ

تھا بھی تھا جو رتن نے ڈرتے ڈرتے درماجی کے کہنے پر لکھ دیا تھا اور ایک جال میں پھنس گئی تھی۔

رتن اسنگ مرمر کے مجسمے کی طرح خاموش تھی۔ اس کے منہ سے ایک لفظ بھی نہ نکل سکا۔

رمیش بابو نے کہا۔

”انہیں پھاڑ کر جلا دو۔ اب ان کی وجہ سے تمہیں کوئی بھی شخص شرمندہ یا بے عزت نہ کر سکے گا۔“

رتن ابھر بھی کچھ نہ بولی۔ گم سم ہی بیٹھی رہی۔

چائے والے نے باہر سے کمرے کا دروازہ کھٹکھٹایا۔ رتن کو وہیں چھوڑ کر رمیش بابو اُٹھے۔ دروازہ کھولا اور چائے کی ٹرے لے لی۔

چائے والا چلا گیا، تو اندر سے دروازہ بند کر کے چارپائی پر رتن کے سامنے بیٹھتے ہوئے انہوں نے کہا۔

”جانتی ہو، یہ سب کچھ کیونکر میرے ہاتھ لگا؟“

”نہیں۔“

رمیش بابو کہنے لگے۔

”جانتی ہو نا؟ اس مرلی سی کالی سی لڑکی کو؟ — میرا مطلب ہے اوشا سے — وہی جو ہمارے گھر کے سامنے ریتوران میں کلرک کا کام کرتی ہے، — یہ اُسی لڑکی کا کاغذ نامہ ہے۔“

رتن کی سمجھ میں کچھ نہیں آ رہا تھا کہنے لگی۔

”اُس لڑکی کو یہ سب باتیں کیسے معلوم ہو گئیں — یہ چیزیں اس کے ہاتھ کیونکر لگ گئیں؟“

رمیش بابو نے چائے تیار کر کے ایک پیالی رتن کی طرف بڑھاتے ہوئے کہا: "چائے پی لو پھر بتاؤں گا۔"

انکار کرتے کرتے بھی اُسے چائے پینا پڑی۔

رمیش بابو نے کوٹا اُتارا۔ کپڑے تبدیل کئے۔ اور پھر چار پانی پر لیٹ کر لمحات اور دھتے ہوئے کہنے لگے۔

"بڑی بہادر لڑکی ہے۔ اُسے انعام ملنا چاہیے۔"

پھر کہنے لگے،

"اُس نے ایک دن مجھ سے ناگپال کو باتیں کرتے سُن لیا۔ ناگپال مجھے بلیک میل کر رہا تھا۔ پھر ایک دن ناگپال نے اوشا کو اپنے ساتھ ملا کر ہم سے روپے بوڑنے کا فیصلہ کیا۔ اوشا نے صاف انکار کر دیا۔ لیکن پھر نہ جانے کیوں ایک دن اُس کے دل میں کیا بات آئی، کہ وہ ناگپال سے ملی۔ کہنے لگی — مجھے روپے سے دلچسپی نہیں، میں ریش سے بدلہ لینا چاہتی ہوں۔ اُس نے مجھے ٹھکر کر میری توہین کی ہے۔"

• توہین! رتن نے گھبرا کر کہا: "آپ نے کب اس کی توہین کی ہے؟ اُسے

کب ٹھکرایا ہے؟ اس کا مطلب تو یہ ہوا کہ اوشا آپ سے محبت کرتی تھی۔"

"نہیں!" ریش بابو نے کہا: "وہ بے چاری مجھ سے کیا محبت کرے گی —

ایسی بات تو کبھی ہوئی ہی نہیں۔ وہ ایک معمولی سی لڑکی ہے — شاید اس نے آج

تک کسی سے بھی محبت نہیں کی — بات اتنی سی ہوئی، کہ ناگپال نے اُسے

بھڑکانے کے لئے یوں ہی کہہ دیا تھا کہ ریش اُسے کالی سمجھ کر اس سے نفرت

کرتا ہے۔ اس کے علاوہ اور کوئی بات نہیں تھی۔ دراصل ناگپال اُسے بیوقوف

بنا کر اُسے خراب کرنا چاہتا تھا — پہلے تو وہ اس کے دھوکے میں نہیں آئی

پھر یہ سوچ کر کہ ناگپال دو بے قصور زندگیوں کو تباہ کر دینا چاہتا ہے، خود ہی ناگپال سے ملی۔ ناگپال کی تجویز یہ تھی، کہ اوشا کسی دن موقع پا کر تہائی میں مجھ سے ملے، اور پھر شور مچا دے کہ رمیش نے اُس کی عزت پر حملہ کیا ہے۔ پھر ناگپال اور درما جی پہنچ جائیں۔ اور مجھے بلیک میل کرنے کی کوشش کریں۔ اوشا نے یہ بات پہلے مجھے نہیں بتائی تھی۔ اس نے ناگپال پر اپنا اعتماد قائم کر لیا۔ ایک دن دونوں سینما گئے۔ ناگپال کے بیگ میں یہ فوٹو اور تمھارا خط پڑا تھا۔ اوشا نے موقع پا کر چالاکی سے بیگ ہی غائب کر لیا۔ اور اُسے میرے حوالے کر دیا۔ یہ دو دن پہلے کی بات ہے۔

رتنلے خوش ہو کر کہا۔

”پھر تو اوشا کو یقیناً انعام ملنا چاہیے۔“

رمیش بابو نے سنجیدہ لہجہ میں کہا۔ ”انعام تو میں بھی دینا چاہتا تھا، لیکن وہ عجیب لڑکی ہے، اس نے انکار کر دیا کہنے لگی — میں نے جو کچھ کیا ہے وہ انسانیت کے ناطے اپنا فرض سمجھ کر کیا۔ انعام دے کر مجھے شہر مندہ کرنے کی کوشش نہ کیجئے۔“

”بڑی عجیب لڑکی ہے!“ رتنلے رمیش بابو کی تائید کرتے ہوئے کہا

”میں ہوتی تو کبھی انکار نہ کرتی۔ بلکہ کچھ اور بھی مانگ لیتی۔“

”.....؟“

”میں ہوتی تو آپ ہی کو مانگ لیتی!“

دونوں مسکرا دیئے۔

رمیش بابو نے کہا؟ اگر وہ تجھے — میری محبت کو مانگ لیتی۔ تو تم کہاں

جاتیں؟ کیا کہتے ہیں؟

رتنا نے ہمیشہ بابو کا ہاتھ اپنے ہاتھ میں لے لیا، اور اُن کی چھاتی سے اپنا سر لگا کر آنکھوں میں آنکھیں ڈال کر کہنے لگی۔

”میں تو کسی قیمت پر بھی آپ کو کسی کے حوالے نہ کرتی۔ نہ جانے کتنے جہنم کی پتیلیاں بعد اس جہنم میں آپ لے ہیں۔ اب آپ کو کیسے گنوا سکتی ہوں؟“

”سچ؟“

اس نے سر جھکا لیا اور ہمیشہ بابو کے ہاتھ کو اپنے ہاتھ میں لے کر منہ سے

لگا لیا۔

آج ہی دوپہر کو رتنا اور ہمیشہ دلی سے کا رہے آئے تھے۔ دلی سے باہر وہ پہلی بار ہی آئے تھے۔ اور پہلی بار ہی ایک ہوٹل میں ایک ساتھ ٹھہرے تھے۔ رتنا نے اس کی تجویز پر کوئی اعتراض نہ کیا۔ لیکن ہمیشہ یہاں آکر بھی جھجک رہا تھا۔ وہ خود ہی اُسے اپنی کار پر یہاں لایا تھا۔ لیکن اُسے دیکھنے والے ہر شخص سے ڈر لگ رہا تھا۔ شاید کوئی انہیں پہچان کر سکنڈل نہ کھڑا کر دے۔

دو دنوں چنند لے اسی طرح رہے۔ دونوں ایک دوسرے کے دل کی دھڑکنوں کو محسوس کر رہے تھے۔ راو محبت پر چلنے والی دو بہتیاں جذبات کی رو میں بہہ رہی تھیں۔ تنہائی کی ملاقات اور اس طرح کی آزادی جنہیں حاصل ہو جائے وہ اپنے آپ کو خوش قسمت کیوں نہ سمجھیں؟ اس ماحول میں بہت کم لوگ اپنے آپ پر قابو پاسکتے ہیں۔

محبت کا دیوتا بے قرار ہو گیا۔

کچھ دیر بعد ہمیشہ نے کہا ”میم صاحبہ! ایک بات پوچھوں!“

رتنا نے کوئی اعتراض ظاہر نہیں کیا۔

شادی کا منڈپا کسی نے نہیں بنایا تھا۔ دو لہاؤں کو ایک دوسرے کے

ساتھ بیٹھا کر منتر نہیں پڑھے گئے۔ کسی نے جوڑے پر پھولوں کی بارش نہیں کی، لیکن باہر آسمان میں پورنا کی چاندنی میں بھی ایک ستارہ ٹوٹ گیا تھا۔

رتنا نے کہا: ”کہئے۔ آپ کی کیا خدمت کروں؟“

اُس کے بات چیت کے انداز میں تبدیلی دیکھ کر جو شخص اس کا اسرار جان گیا تھا اس نے اس کے جسم کو گدگداتے ہوئے کہا۔

”رتنا! تم تو اتنی جلدی سمجھدار بن گئی ہو۔“

”چھوڑیے بھی!“ کہہ کر وہ اٹھی اور دوسرے کمرے میں چلی گئی۔ کمرے کے

اندروا داخل ہو کر اُس نے اندر سے دروازہ بند کر لیا۔

رمیش نے دو تین آوازیں دیں، لیکن رتنا نے جواب نہیں دیا۔ اس نے

اتنی رات گئے دروازہ کھٹکھٹانا مناسب نہیں سمجھا۔ — بجلی کا بین دبا کر سو گیا۔

دس

ناگپال نے ریش بابو کا خط پھاڑ کر ٹکڑے کر دیا۔ کرسی سے اٹھتے ہوئے اُس نے کہا۔

”آپ مجھے نوکری سے ہٹا سکتے ہیں لیکن میری آواز کو دبا نہیں سکتے۔“

رمیش بابو نے سگریٹ کا دھواں چھوڑتے ہوئے کہا۔

”وہ دن گئے عجیب خلیل خاں فاختہ اُڑاتے تھے۔ میں تم جیسے بد معاشوں

کے ہوش ٹھکانے لگانا ابھی طرح جانتا ہوں۔“

ناگپال باہر جاتے جاتے رُک گیا۔ کہنے لگا۔ — ”بد معاش کون ہے؟“

میں یا آپ؟

”اس کا جواب اپنے آپ سے پوچھو؟ رمیش بابو نے کہا۔ جو شخص اپنے مالک کو دھوکا دے اُسے کیا کہنا چاہیے؟“

”میں نے کوئی دھوکا نہیں دیا۔“ ناگپال نے کہا۔ ”آپ غلط راستے پر چل رہے تھے۔ میں نے سمجھانے کی کوشش کی۔“

”یا تم نے مجھے بلیک میل کرنے کی کوشش کی؟“

”ہرگز نہیں!“ ناگپال نے کہا۔ ”آپ نے اپنی کمزوریوں کو چھپانے کے لئے روپے سے میرا منہ بند کرنے کی کوشش کی۔ لیکن کامیاب نہ ہوئے۔ اس لئے مجھے نوکری سے جواب دے دیا۔ میں اس کا بدلہ لے کر رہوں گا۔“

رمیش بابو نے سگریٹ کو ابیش رٹے میں رکھتے ہوئے کہا۔

”میں جانتا ہوں — لیکن جن کاغذات پر تمہیں غور تھا وہ جل چکے ہیں

تم جس فوٹو کو غلط طور پر استعمال کرنا چاہتے تھے وہ بھی جل چکا ہے۔“

ناگپال نے سنجیدہ لہجہ میں کہا۔ ”مجھے سب کچھ معلوم ہے۔ اوشا کو روپے سے خرید کر، اُسے شادی کا جھاندرے کر تم نے یہ سب کچھ حاصل کر لیا۔ لیکن تمہیں شاید معلوم نہیں، کہ تمہیں کس سے واسطہ پڑا ہے۔ ناگپال مار جانے والا شخص نہیں رتن کے ساتھ تمہارا فوٹو شائع کر کے تمہاری کڑو توں کا بھانڈا نہ پھوڑا تو میرا نام ناگپال نہیں!“

رمیش بابو جھنجھلا اُٹھے۔ ناگپال اب بھی شرارت پر تڑپا ہوا تھا۔ انہوں نے کہا

”بد معاش! — کیمنے!! — تمہیں ایسا کرنے سے پہلے میں نے جیل نہ

بمخارج دیا تو میرا نام رمیش نہیں — گیرج کے حساب میں تم نے کئی ماہ سے جو گزیر کر رکھی ہے وہ مجھ سے پوشیدہ نہیں۔“

میرے جیل جانے سے پہلے تم اور رتنا تباہ ہو جاؤ گے۔ یہ بھی یاد رکھنا!
یہ کہہ کر پھنکارا مانتا ہوا ناگپال باہر نکل گیا۔

رتنا کے فوٹو اور خط پھاڑ کر جلا دینے کے بعد رمیش بابو کو ناگپال سے
کوئی خطہ نہیں رہا تھا۔ وہ جانتے تھے کہ اُسٹین کے سانپ کو زیادہ ڈھیل نہ دی
جائے۔ اس لئے انھوں نے ناگپال کا کانٹا اپنی راہ سے نکال دینے کا فیصلہ کر لیا
تھا۔ ایسے شخص کا کیا پتہ کہ کس وقت پیٹھ میں چھرا بھونکے۔

ناگپال خاموش بیٹھے والا شخص نہیں۔ اس لئے پہلے تو انھوں نے اور شا کو
ہوشیار کیا۔ اُسے کہہ دیا کہ ان کی موٹر روزانہ گھر سے ریتوران اور ریتوران سے
گھر تک پہنچا آیا کرے گی۔ اس کے بعد انھوں نے رتنا کو سمجھایا۔ اُسے کہہ کہ وہ جہاں
تک ہو سکے اکیلی کہیں نہ جائے۔ اور کسی غیر متعارف شخص سے نہ تو ملاقات کرے
نہ ہی بات اچیت کرے۔ پھر انھوں نے اپنے حساب کے کاغذات ایک وکیل کو دے کر کہا
کہ وہ ناگپال پر مقدمہ چلانے کی تیاریاں کرے۔
دن گزرنے لگے۔

رتنا اور رمیش کا میل جول کم نہ ہوا، بڑھتا ہی گیا۔ اس کے پتا کا ایک خط
آیا تھا، انھوں نے لکھا تھا، کہ وہ ایک ماہ تک دلی آجائیں گے۔ وہ اس کے بڑے بھائی
کے لئے ایک ڈاکٹر کی بیٹی کو پسند کر چکے تھے۔ ان کا تخیل تھا کہ بیٹے کی شادی کے
ساتھ ہی بیٹی کے ہاتھ بھی چلے کر دیں۔

رمیش نے مسکرا کر کہا، "انھیں تو ہمارے بارے میں کچھ بھی معلوم نہیں۔ اس لئے
انھوں نے تمھارے لئے کسی اور سے بات کر لی تو۔۔۔۔۔"

"یہ نہیں ہو سکتا!" رتنا نے کہا۔ "میرے پتا جی مجھ سے مشورہ کئے بغیر
کوئی قطعی فیصلہ نہیں کریں گے۔ میں انھیں صاف صاف کہہ دوں گی۔"

”کیا کہو گی؟“
 ”یہ کیوں بتاؤں؟“ سنجیدہ لہجہ میں کہہ کر وہ دوسرے لمحے ہی مسکرا دی۔
 ”تم نہیں بتاؤ گی تو میں بتاؤں گا۔“ رمیش بابو نے کہا۔

”آپ کیا بتا دیں گے؟“
 ”یہ کیوں بتا دوں؟“ کہہ کر اس کے ساتھ صوفہ پر بیٹھ گئے۔
 وہ ایک طرف سر رک کر کہنے لگی۔ ”بے شک نہ بتانا — اس میں آپ کا
 ہی نقصان ہو گا۔“

”میرا کیوں نقصان ہو گا؟“
 رمیش بابو رتنا کے نزدیک کھسک کر آگئے۔
 ”نہ بتانے سے آپ کی شادی کالی کالی لڑکی سے ہو جائے گی۔“
 ”اور تم....؟“
 ”میں.... نہیں....“

”پروفیسر صاحب سے شادی کر لوں گی؟“
 رتنا ناراض ہو گئی۔ ”اٹھنے کی کوشش کر کے کہنے لگی۔
 ”یہ کبجے ہوئے شرم نہیں آتی کیا؟ — آپ کے ہوتے ہوئے میں کسی
 دوسرے آدمی کا خیال بھی اپنے ذہن میں نہیں لاسکتی۔“
 رمیش نے اسے پکڑ کر سینے سے لگا لیا اور بولا۔ ”تو کیا تم سمجھتی ہو کہ میں
 تمہیں چھوڑ کر کسی اور لڑکی سے محبت کر سکتا ہوں؟“
 رتنا نے ایک جھٹکے سے اپنے آپ کو چھڑا لیا۔ کہنے لگی۔ ”اگر میں ہاتھ
 نہ آؤں تو —؟“
 رمیش بابو اٹھے اسے پکڑنے کے لئے۔ وہ مسکراتی ہوئی بھاگی بلکہ

بھاگ کر جاتی کہاں؟ — ہمیشہ بابو نے اسے کونے میں دبوچ لیا۔
وہ بیٹھ گئی۔

ہمیشہ بابو نے اسے دونوں ہاتھوں میں اٹھالیا، اور صوفے پر ڈال کر
بیٹھ گئے اور کہنے لگے۔

”تم کہیں نہیں بھاگ سکتیں۔ دُنیا کے کسی کونے میں چلی جاؤ، وہاں
سے بھی پکڑ کر لے آؤں گا۔“

وہ اسے گدگدانے لگے۔

وہ کھلکھلا رہی تھی، کہنے لگی۔

”اب چھوڑو بھی — ہم دونوں کو دُنیا کی کوئی طاقت ایک دوسرے سے
الگ نہیں کر سکتی۔ اب اٹھنے دیجئے۔ آپ کے لئے چائے بناتی ہوں۔“
”نہیں، اسی طرح بیٹھ رہو۔ ہمیشہ بابو نے اُس کے بالوں کو سہلاتے
ہوئے کہا۔

رتنا ہلی نہیں، اُس نے اپنا ہاتھ ہمیشہ بابو کے ہاتھ پر رکھ دیا۔
کئی دن اور بیت گئے۔

رتنا کے پتاجی کے آنے میں دو ہفتے باقی رہ گئے تھے۔ انھوں نے دُور
خط لکھے تھے۔ ایک میں اپنے ہونے والی بہو کے پتاجی کا پتہ لکھا تھا۔ وہ ناگپور
میں پریکٹس کرتے تھے۔ رتنا کے پتاجی نے لکھا تھا، کہ وہ بمبئی سے مہائی جہاز
پر دلی آئیں گے۔ راستے میں ڈاکٹر صاحب بھی مل جائیں گے۔ رتنا کو بہو کے واسطے
اچھی اچھی ساڑھیاں خریدنے کے لئے انھوں نے لکھا تھا۔

رتنا جنہیں پتاجی کہا کرتی تھی وہ اصل میں اس کے چچا تھے۔ ان کے لڑکے

کے ساتھ وہ بمبئی میں کھیلی تھی۔ اس لئے وہ اسے اپنا بھائی کہا کرتی تھی۔ وہ بھی اسے بہن ہی کہا کرتا تھا۔

پتاجی کے آنے کے بعد شاید شادی سے پہلے رتنا اور رمیش آپس میں اس طرح آزادی سے نہ مل سکیں۔ اس لئے انھوں نے ان کے آنے سے پہلے دو تین دن کے لئے مسوری کی سیر کرنے کا پروگرام بنایا تھا۔

مسوری میں دوپہر کو وہ ہوٹل سے کچھ دور ایک سنان سے پارک میں بیٹھے آپس میں تاش کھیل رہے تھے۔ کہ اچانک انھوں نے دیکھا کہ ناگپال کیمرو لئے ان کی طرف بڑھ رہا ہے۔ دونوں چونک پڑے۔ ناگپال ان کی طرف بڑھتا چلا جا رہا تھا۔ پانچ سات گز پر رُک کر کیمرو کے کھلتے ہوئے اس سے کہا۔

”اب کہاں بچ کر جاؤ گے؟“

رمیش بابو نے اٹھ کر غصہ میں کہا۔ ”کیا کرنا چاہتے ہو؟“

”تم دونوں کا فوٹو لوں گا اور اخبار میں شائع کراؤں گا!“

”تم ایسا نہیں کر سکتے۔“ رمیش نے چلا کر کہا۔

”تم کون ہو روکنے والے؟“ ناگپال نے کہا۔ ”میں پرئیں فوٹو گرافر ہوں۔“

اگر تم کوئی گناہ نہیں کر رہے ہو تو گھبراتے کیوں ہو؟“

وہ فوٹو کھینچنے لگا۔

رمیش نے پستول نکال لیا۔ رتنا چلائی۔ ناگپال، رتنا کی طرف دوڑا۔

رمیش نے گولی چلا دی۔ ناگپال زور سے چلا یا۔ ”بچاؤ“ رمیش نے ایک اور گولی

چلا دی۔ اور ناگپال ٹھنڈا ہو گیا۔

رمیش کو اب ہوش آیا تھا۔ اپنے سامنے خون میں لمت پت لاش کو

دیکھ کر وہ کانپ اٹھا۔ وہ گولی چلانا نہیں چاہتا تھا، صرف اُسے خوف زدہ کرنا چاہتا تھا۔ لیکن ناگپال کو رتن کا پیچھا کرتے دیکھ کر وہ اپنے آپ پر قابو نہیں پاسکتا تھا۔

”اب کیا ہو گا؟“

رتن ایک طرف گھڑی کانپ رہی تھی۔ ہمیشہ جھاگ جانا چاہتا تھا لیکن کہاں جائے گا۔

اچانک اُس نے دیکھا اوشا کو تیزی سے اپنی طرف آتے ہوئے۔ اس نے رتن سے کہا۔

”بھاگ جاؤ بہن!“

”تم کہاں؟“

”ہمیشہ اتنی ہی کہہ سکتا تھا کہ گولی کی آواز سن کر ہوٹل کی طرف سے کئی لوگ بھاگتے ہوئے ادھر آتے دکھائی دیے۔“

اوشا نے کہا: ”رتن غائب ہو جاؤ۔۔۔ تمہیں تو سمجھنا ہی پڑنا ہی ہو گی۔ تم بھی گرفتار کر لی جاؤ گی۔“

وہ دھیرے دھیرے ہٹ رہی تھی۔ پھر تیزی سے پہاڑی کے پیچھے چلی گئی۔

چند لمحوں کے بعد کئی لوگ جمع ہو گئے۔

پھر پولیس بھی آگئی۔

رہمیش اور اوشا کو گرفتار کر لیا گیا۔

گیارہ

تین دن بعد اوشا رہا ہو گئی۔ لیکن رمیش بابو کو سوالات میں مبتلا کر دیا گیا۔ اور پھر ایک ہفتے کے بعد رمیش کے خلاف ناگپال کے قتل کے الزام میں مقدمہ شروع ہو گیا۔

ادشالنے رتن اور اس کے خاندان کو بدنامی سے بچا لیا تھا۔ اس نے

عدالت میں بیان دیا :

”رمیش بابو سے میں محبت کرتی تھی۔ ہم دونوں ایک ہی کالج میں پڑھتے تھے۔ ہماری محبت وہاں سے ہی شروع ہوئی۔ ہم نے شادی کا فیصلہ کیا تھا۔ سیر کرنے کے لئے یہاں آئے۔ ناگپال ہمارا پیچھا کر رہا تھا۔ اس نے میری عزت پر ہاتھ ڈالنے کی پہلہ بھی کئی بار کوشش کی تھی۔ اس لئے رمیش بابو نے اُسے نوکری سے الگ کر دیا تھا۔ یہاں آکر ناگپال نے پھر وہی حرکت کرنے کی کوشش کی۔ اس پر جھگڑا ہو گیا۔ اور رمیش بابو نے مجھے بچانے اور ناگپال کو خوف زدہ کرنے کے لئے گولیاں چلائیں۔ ان سے ناگپال کی موت واقع ہو گئی۔“

رتن عدالت میں نہیں آئی تھی۔ آتی بھی کیسے؟ ادشالنے اُسے روک جو دیا تھا۔ اُس نے کہا تھا کہ اس سے شاید بھید کھل جائے۔

رمیش کو دس سال قید کا حکم ملا۔ اس نے ہائی کورٹ میں اپیل کی، مگر اگھٹ کر سات سال قید ہو گئی۔

ایک دن اوشا اُس سے ملنے کے لئے جیل گئی۔ رمیش کی آنکھوں سے آنسوؤں کی جھڑی لگ گئی۔ کہنے لگا۔

”کس منہ سے شکریہ ادا کروں؟ — اوشا تم عورت نہیں، دیوی ہو، تم نے مجھے بچا لیا۔“

اوشا کچھ نہیں بولی۔

رمیش نے کہا — ”سات سال سات سو سال دکھائی دیتے ہیں، جانے کیونکر کٹیں گے۔“

اوشا کی آنکھوں میں بھی آنسو آ گئے۔
کہنے لگی۔

”رمیش بابو! — بہادر آدمی گھبرایا نہیں کرتے۔ پر ماتا کا نام لیجئے، اس پر بھروسہ رکھیے۔ یہ مصیبت بھی کٹ جائے گی۔“

رمیش بابو نے آنسوؤں کو پونچھتے ہوئے کہا۔

”ٹھیک کہتی ہو اوشا — پریشان ہونے سے کیا ہو سکتا ہے۔ مجھے اپنی فکر نہیں — سوچتا ہوں، کہ رتنا کا کیا بنے گا، وہ عورت ہے، سات لمبے سال کیسے گزارے گی؟“

اوشا نے ایک گہرا سانس لیا۔

چند لمحے خاموش رہ کر کہنے لگی۔

”رمیش بابو! — رتنا ہر وقت آپ کو یاد کرتی ہے۔ آنے کے لئے مُند کر رہی تھی۔ لیکن میں نے ہی روک دیا۔ بے چاری پر لوگ انگلیاں اٹھائیں گے۔ — بڑی مشکل سے روکا — آپ کو خط لکھے گی، اس کا جواب یقیناً دینا، ورنہ بے چاری کا بُرا حال ہو گا۔“

رمیش بابو کی آنکھوں سے پھر آنسو جاری ہو گئے۔

...

...

...

دن، ہفتے اور مہینے بیتے لگے۔

اوشا کی نوکری تو اسی دن چھوٹ گئی تھی، جب اس کی گرفتاری کی خبر اخبارات میں شائع ہوئی تھی۔ گلی بچے میں بدنام ہو گئی تھی بے چاری! ریش بابو کی ماں بھی اس سے کچھ دن نفرت کرتی رہی۔ لیکن جب اسے حقائق کا پتہ لگا تو اس نے اوشا کو سینے سے لگانا۔

اوشا نے اپنا مکان تبدیل کر لیا تھا۔ اپنا نام بدل کر وہ ریش نگر میں چلی گئی۔ ایک سال بعد وہ راجندر نگر میں آ گئی۔ خاموشی سے کچھ ٹیوشن کر کے اپنا گزارہ کرنے لگی۔ ریش بابو کی ماں نے اسے امداد دینے کی بہت کوشش کی لیکن اس نے ایک پائی بھی نہیں لی۔

جنیل میں ریش بابو کو رتنا کے خط باقاعدہ آتے رہے۔ اس کے خطوط سے یوں لگتا تھا جیسے اس کی زندگی میں اندھیرا ہی اندھیرا چھا گیا ہے۔ کئی بار وہ ریش بابو کو یاد کرتے کرتے بے ہوش ہو جاتی تھی۔ کبھی ریش بابو اپنے خط میں اسے دلاسا دیتے اور کبھی وہ انہیں لکھتی کہ وہ تمہارے کام لیں۔ ایک خط میں اس نے لکھا:

"میں دعدہ کر چکی ہوں، میں نے بھگوان کو گواہ بنا کر عہد کیا ہے کہ آپ کے علاوہ اور کسی سے محبت نہیں کر سکتی۔ آپ میرے پتی ہیں۔ آپ میرے لئے قید و بند کی مصیبتیں بھیل رہے ہیں۔ میرے لئے بھی یہ زندگی ایک قید بنی ہوئی ہے۔ میں اس دن کا انتظار کر رہی ہوں۔ جب آپ رہا ہو کر آئیں گے

اور مجھ سینے سے لگا لیں گے۔“

رتنا نے لکھا تھا، کہ اُس نے کوٹھی بدل لی ہے۔ پہلی کوٹھی اس کے چاچا نے خریدی ہے، اور وہ پٹیل نگر میں چلی گئی ہے۔ وہاں وہ اکیلی ہی رہتی ہے۔ اکیلی ہونے کی وجہ سے اُس کا دل نہیں لگتا۔ اس لئے اس کا خیال ہے کہ پھر کالج میں داخل ہو جائے۔

رمیش نے لکھا تھا:-

”میری اچھی رتنا!

تمہارا انتظار بہت دشوار ہے۔ میں نے تو خون کیا ہے اس لئے مجھے تو سزا بھگتنی ہی چاہیے۔ لیکن تم تو بلا وجہ ہی سزا کاٹ رہی ہو، تم نے کوئی جرم نہیں کیا۔ کبھی کبھی سوچتا ہوں کہ بے قصور ہوتے ہوئے بھی پر ماتا تمہیں یہ سزا کیوں دے رہا ہے۔ رات دن پاگلوں کی طرح سوچتا ہی رہتا ہوں۔ پر ماتا کی باتوں کو سمجھنا کتنا مشکل ہے۔

تم نے مکان کیوں چھوڑ دیا؟ تمہیں چاچا کے پاس ہی رہنا چاہیے تھا۔ ان لوگوں کے ساتھ رہ کر تمہارا دل لگا رہتا خیر! تم نے اچھا کیا، کہ کالج میں داخل ہو گئیں۔ میں دن رات تمہارے لئے پر ماتا سے دعا کروں گا، کہ تمہیں سلامتی ملی۔

حاصل ہو۔

ایک دن اوسٹرا ریش کی ماں کے ساتھ اس سے ملنے کے لئے بمبئی میں آئی۔ اوسٹرا کے ساتھ میرا ایک گلدستہ تھا، کہنے لگی:

”یہ رتنا ہی نے بھیجا ہے۔ اور ان آنکھوں نے آپ کے لئے عطریں بھی

کبھی ہے؟

رمیش بابو نے ایک گہرا سانس لے کر کہا۔ "رتنا کی ذہنی حالت کیسی ہے؟ وہ پریشان تو نہیں؟"

ماں کی آنکھوں میں آنسو آگئے۔ کہنے لگی۔

"بیٹا! تمھارے قید میں ہوتے ہوئے ہم میں سے کسی کی ذہنی حالت کیسی ہو سکتی ہے اس کا اندازہ کرنا تمھارے لئے مشکل نہیں ہو سکتا۔ رتن کبھی کبھی ہلکے گھر آ جاتی ہے اور کبھی میں اس کے پاس چلی جاتی ہوں۔"

ماں کچھ دیر کے بعد لوٹنے لگی تو ریش نے اوشاکو روک لیا۔

کہنے لگا۔

"تم نے مجھ پر بڑے احسانات کئے ہیں۔ ان کا بوجھ دس جہنم لے کر بھی اتارا نہیں سکتا۔ ایک گزارش ہے، ماں سے نہیں کہہ سکتا، تم سے کہہ رہا ہوں۔"

"کہیے؟" اوشا نے سنجیدہ لہجے میں کہا۔

"کیا ایک بار رتن کو یہاں نہیں لایا جاسکتا؟ میں اسے جی بھر کر دیکھ لینا چاہتا ہوں۔"

اوشا کے چہرے کا رنگ بدل گیا تھا۔ لیکن ریش بابو اسے بھانپ نہیں سکے۔

وہ کہنے لگی۔

"ماں جی نے ہی روک دیا تھا۔ نہیں تو وہ تو آج بھی اسے گئے لئے قصد کر رہی تھی۔"

"ماں کو ساتھ لئے بغیر ہی تم کسی دن اسے یہاں لے آؤ۔"

اوشا کی آنکھوں میں آنسو دیکھ کر ریش بابو نے کہا۔ "کیوں؟ تم کبھی"

”نہیں تو؟“ اوشانے مسکرائے کی کوشش کرتے ہوئے کہا۔

”تمھاری آنکھوں میں آنسو کیوں آگئے ہیں؟“ رمیش بابو نے پھر پوچھا۔

”نہیں تو۔ کوئی بات بھی تو نہیں۔“ کہہ کر وہ چند لمحے خاموش رہی۔ پھر کہنے لگی۔

”آپ سے ایک بات پوشیدہ رکھی تھی، سوچتی تھی، کہ آپ سنیں گے تو پریشان ہوں گے۔“

رمیش بابو نے گھبرا کر پوچھا ”کیا بات ہے؟“

”رتنا پندرہ دن لگاتار بیمار رہی ہے۔“ اوشانے کہا ”اب وہ ٹھیک تو ہے، لیکن بہت کمزور ہو گئی ہے، اسی لئے میں نے اُسے یہاں آنے سے روک دیا تھا۔“

”تو یہ بات ہے؟“ رمیش بابو نے کہا ”تم نے ٹھیک کیا۔“ ابھی اُسے یہاں لانے کی ضرورت نہیں۔ پھر کبھی آجائے گی۔ لیکن سمجھ میں نہیں آتا، کہ اس نے اپنے کسی خط میں اپنی بیماری کا حال کیوں نہیں لکھا۔

”ہم نے ہی اُسے روک دیا تھا، اوشانے سنجیدہ لہجے میں کہا۔“ اور وہ خود بھی تو سمجھدا ہے، نکلتی، تو آپ بیکار پریشان ہوتے۔ ہم لوگ آپ کی کوئی خدمت نہیں کر سکتے، تو پریشان کیوں کریں۔“

رمیش بابو خاموش رہے۔ لیکن اُن کے چہرے سے بخوبی اندازہ ہوتا تھا کہ وہ دل ہی دل میں کس قدر پریشان ہیں۔

اوشانے ہلکتے ہوئے کہا ”لیکن ماں جی کو یہ نہ بتانا، نہیں تو وہ مجھ سے ناراض ہوں گی۔“

رمیش نے کوئی جواب نہیں دیا۔ ہاتھ جوڑ دیئے خاموشی سے ہی 'نستے'،

کر دی!

اوشا چلی گئی۔

رمیش بابو جیل کی سلاخوں کے پیچھے کھڑے اس وقت تک دیکھتے رہے جب تک وہ نگاہوں سے اوجھل نہیں ہو گئی۔

پھر انہوں نے ایک گہرا سانس لیا اور پیچھے ہٹ گئے۔ جیل کا سکارڈ انہیں ان کی کوٹھڑی میں واپس لے جانے سے اگیا تھا۔

ایک دن رتنا کا خط آیا۔ خط میں اس کا ایک پُرانا فوٹو تھا جسے شاید گیسٹو سے دوبارہ تیار کیا گیا تھا۔ فوٹو کے نیچے "آپ کی رتنا" لکھا ہوا تھا۔ ریش بابو نے اسے سینے سے لگا لیا۔

رتنا نے لکھا تھا:

"کل پورنما کی رات تھی۔ سارے ماحول پر سفید چاندنی چھائی ہوئی تھی۔ چھت پر تنہا لیٹی ہوئی میں گھنٹوں چاند کی طرف ٹٹکی باندھ کر دیکھتی رہی۔ ایسا لگتا تھا کہ تم چاند میں بیٹھ کر مسکرا رہے ہو۔

رمیش بابو! میں پورنما کی اس رات کو جیل نہیں سکتی جب ہم دونوں کا رپہ سوار ہو کر تلج دیکھنے کے لئے گئے تھے۔ یاد ہے تاج کی چھت پر چاند کو دیکھتے ہوئے تم نے میرے ہاتھ کو اپنے ہاتھ میں لے لیا تھا۔ میرے جسم میں بجلی کی سی لہر دوڑ گئی تھی۔ وصل کی وہ گھڑیاں گزرتے ہوئے ایک زندگی بیت گئی۔ کل پورنما کے اسی چاند کو دیکھ کر مجھے ان لمحات کی یاد آ رہی تھی جب

ہم نے ایک دوسرے کے دل کی دھڑکنوں کو محسوس کیا تھا۔
 اچانک مجھے ایسا لگا، جیسے ہم دونوں تاج کے باغ میں قدم کے
 پرنے درخت کے سائے تلے بیٹھے ہوئے ہیں۔ میرا سر تمہارے
 سینے سے لگا ہوا ہے اور تم ایک سحر انگیز گیت گارہے ہو لیکن
 یہ خواب ہی تو تھا۔ آنکھ کھلی، تو نہ تم تھے، نہ ہی قدم کا درخت
 آسمان پر بے رحم چاند میری پریشان کن حالت پر مسکرا رہا تھا۔
 رمیش بابو!۔ پورنما کی کہتی ہی چاندنی راتیں تمہارے
 انتظار میں اکیلے بیت چکی ہیں۔ معلوم نہیں، جدائی کی یہ گھڑیاں
 کب ختم ہو گئیں۔

اوشا مجھے اکثر ملتی رہتی ہے، اُسی سے معلوم ہوا کہ آپ
 میرے لئے اُداس رہتے ہیں۔ میرے بس کی بات ہو تو پتہ لگے کہ
 آپ کے پاس پہنچ جاؤں۔ لیکن ماتا جی کا کہنا ہے کہ ابھی آپ
 کے پاس جانا نہیں چاہیے۔

رتنا نے اور بھی کئی باتیں کہی تھیں۔ اس نے لکھا تھا، کہ دراما صاحب پھر شرارت
 کر رہے ہیں۔ اس لئے ماں جی کے حکم کے مطابق وہ زیادہ تر کہیں باہر نہیں جاتی۔ ایک
 اور خط میں اس نے کامنی کا ذکر کیا تھا۔ وہ اس کے بھائی کی بیوی تھی۔۔۔ وہ اس
 پر مزاج کے چینیٹے ڈالتی ہے۔ بڑی شرارتی ہے۔ دلایت چلنے کی تیلہ دیاں کر رہے
 ہیں وہ لوگ۔ اور ایک دن وہ ان کے ساتھ رمیش بابو سے ملنے آئے گی۔

رمیش بابو نے بار بار رتنا کا خط پڑھا۔ اس کے فوٹو کو سامنے رکھ کر بڑی
 دیر تک دیکھتے رہے۔ وہی سنگ مرمر کی مورتی تھی وہ! اس کے ہونٹوں پر وہی مسکراہٹ
 مٹی میں مرقا بہت وقیع کر رہی تھی۔ سدا دل جم اور مصوم پیاری پیاری آنکھیں۔ انہیں

یوں لگے جیسے وہ ان کے سامنے کھڑی ہوئی، آنکھوں میں آنکھیں ملا کر دیکھ رہی ہو، کہہ رہی ہو، جن جہنم سے تمھارا انتظار کر رہی ہوں۔ ہمیشہ بابو! تم کب آؤ گے؟ ہمیشہ بابو کو جیل میں کلرک کا کام مل گیا تھا۔ انھیں کوئی زیادہ کام نہیں کرنا پڑتا تھا۔ کافی وقت مل جاتا تھا۔

پہلے سال وہ بہت اُداس رہے۔ پھر انھیں کئی ساعتی مل گئے، ان میں ایک بنگالی نوجوان سدھیر بھی تھا۔ سدھیر کو کالج میں ہی ایک لڑکی سے محبت ہو گئی تھی، اس کا نام تھا گائتری! گڑبہ چلے رنگ کی یہ لڑکی فنِ رقص و موسیقی کی ماہر تھی، اس کی آواز کو مل جیسی تھی۔ دو دن ایک گھر بار چھوڑ کر بھاگ چکے، کیونکہ ان کے ماما پتا ان کی محبت کو پسند نہیں کرتے تھے۔ دو دن دلی میں آئے۔ یہاں انھوں نے سول میرج کے لئے عدالت میں درخواست گزاری۔ لیکن تیسرے دن ہی سدھیر کو پولیس نے گائتری کے پتا کی رپورٹ پر گرفتار کر لیا، کہاں یہ حالت تھی، کہ گائتری سدھیر پر جان چھڑکتی تھی۔ اور کہاں یہ کہ اس نے عدالت میں اُس کے خلاف بیان دے دیا۔ اس نے کہا:

”سدھیر مجھے قتل کی دھمکی دے کر گھر سے بھاگ لایا تھا۔ اور اب مجھے فروخت کرنے کی کوشش کر رہا تھا۔ میں اس کی شکل تک دیکھنا نہیں چاہتی اور اپنے پتا جی کے ساتھ جانا چاہتی ہوں۔“

سدھیر کو تین سال قید سخت کی سزا کا حکم مل گیا۔ چھ مہینے سے وہ اسی جیل میں زندگی بسر کر رہا ہے۔

سدھیر ایک تعلیم یافتہ اور خوش اخلاق نوجوان ہے۔ بی اے پاس کر کے وہ ایم اے کی تیاریاں کر رہا تھا کہ یہ مصیبت آ گئی۔ وہ ایک شاعر اور افسانہ نگار بھی تھا۔ اُس نے ایک دن ہمیشہ بابو کو اپنی کہانی سنائی۔ اس کی آنکھوں میں

انسوا آگئے۔ کہنے لگا۔

”ریش بھیا! عورت ہمیشہ مرد کو دھوکا دیتی ہے۔ میں نے گائتری پر یقین کیا تھا، یہی میری غلطی تھی، میں اُسے بھگانا نہیں چاہتا تھا۔ وہی مجھے ججوڑ کرتی تھی۔ ایک دن وہ سوٹ لکس اٹھائے ہوئے آگئی۔ تو میرے لئے اور کوئی راستہ ہی نہیں رہ گیا تھا۔ وہ کہہ رہی تھی کہ اس کے پتا جی نے رات کو اُسے بُری طرح پیٹا ہے۔ اب وہ واپس گئی، تو وہ اُسے جان سے مار ڈالیں گے۔ میں نے اُسے بہت سمجھایا، لیکن وہ نہیں مانی — کہنے لگی۔ اگر تم بھی مجھے نا اُمید کرنا چاہتے ہو تو میں دریا میں کود کر خود کشی کر لوں گی۔“

سدمیر کہنے لگا۔

”اب تم ہی بتاؤ، کہ میں کیا کرتا؟ گائتری کو مایوس کرتا تو یہ دھوکا ہوتا اس لئے میں اُسے اپنے ساتھ لے آیا۔ مجھے کیا خبر تھی، کہ وہ بدل جائے گی۔ وہ دھوکا دے کر — اعتماد شکنی کر کے بھی بچ گئی۔ اور مجھے بے قصور ہونے پر بھی جیل میں ڈال دیا گیا۔“

سدمیر سچ ہی کہہ رہا ہو گا۔ جھوٹ بولنے کی اُسے کوئی ضرورت نہیں تھی۔ گائتری کو عدالت میں جھوٹ بولتے دیکھ کر اُسے صدمہ پہنچا تھا۔ وہ چاہتا تو اُس کے محبت نامے پیش کر کے اُسے جھٹلا دیتا۔ لیکن وہ خاموش رہا۔ اُس نے صفائی بھی پیش نہیں کی تھی۔

پھر ایک دن کہنے لگا۔ ”ریش بابو! بہن کا خط آیا ہے۔ دھوکے باز گائتری کی شادی ہو رہی تھی کہ ایک رات پیشتر وہ بھاگ گئی۔ اب وہ پیرس کے ایک نوجوان کے ساتھ بھاگ گئی ہے۔“

ریش بابو خاموش رہے۔

سُدھیر نے کہا۔

”مجھے یقین ہے کہ وہ اس نوجوان کو بھی دھوکا دے گی جس نے مجھے دھوکا دیا ہے وہ کسی دوسرے کی بھی ہو کر نہیں رہ سکتی۔“
پھر کہنے لگا۔

”جیل سے رہا ہو کر مجھے موقع ملا تو میں انتقام لے کر رہوں گا۔“
”نہیں! ایسا نہ کرنا سُدھیر! ریش باہو نے کہا: ”ایک عورت کے مقابلے میں آنا مرد کو زیب نہیں دیتا، تم مرد ہو کر آزاد ہو، وہ عورت ہونے کی دُشمن سے بے سہا نا ہے۔ مجبور تھی، دباؤ میں آ گئی۔ اُسے معاف کر دینا چاہیے۔“
ریش باہو نے مشورہ دیا۔

”معاف!“ سُدھیر نے جھنجھلا کر کہا: ”میں اُسے معاف نہیں کر سکتا جس نے مجھے دھوکا دیا، جس نے مجھے اپنی خود غرضی کے لئے جیل بھجوا کر میری زندگی تباہ کر دی۔ میں اُسے کبھی معاف نہیں کروں گا۔“
ایک دن ریش باہو سُدھیر کو رشتا کا ایک خط سنا رہے تھے۔ سُدھیر خاموشی سے سنتا رہا۔ پھر ایک گہرا سانس لینے کے بعد ریش باہو نے کہا۔
”مجھے خوابوں پر یقین نہیں، لیکن نہ جانے کیوں، کبھی کبھی خواب پورے بھی ہو جاتے ہیں۔“

سُدھیر نے سنجیدہ لہجے میں کہا۔

”مجھے بھی یقین نہیں آتا۔ میرے کتنے ہی سپنے چھوٹے بھٹکے۔ مثلاً جب میں گرفتار ہوا، اُس رات مجھے گاٹری سپنوں میں دکھائی دی تھی۔ ایسا جان پڑتا تھا، جیسے وہ ابھی ابھی غسل کر کے غسل خانہ سے باہر نکلی ہو۔ اس کے بال بھیگے ہوئے تھے۔ مجھے وہ بہت اچھی لگی۔ میں نے اُسے پیار بھری

نظروں سے دیکھا، وہ میرے پاس آگئی۔ وہ آہستہ آہستہ کہنے لگی —
 ”سُدیہ! یہ نہ سمجھو کہ تمہاری گرفتاری سے مجھے کوئی پریشانی نہیں —
 تمہارے لئے میرا دل رو رہا ہے۔ میں نے کہہ دیا ہے کہ ضمانت پر رہا ہونا
 نہیں چاہتی۔ میں جیل میں رہوں گی، لیکن اپنے ماتا پیتا کے پاس واپس
 نہیں جاؤں گی۔“

ریش نے سُدیہ کی طرف غور سے دیکھا۔
 وہ کہہ رہا تھا۔

”اُس رات خواب میں اُس نے کہا تھا، کہ میری جان چلی جائے، تو
 بھی میں تمہارا ساتھ نہیں چھوڑوں گی — مگر کہ بھی تمہارے سے چرتوں کی
 داسی ہی بنوں گی۔“

یہ کہہ کر سُدیہ نے اپنی جیب سے ایک فوٹو نکال کر دکھایا، اور پھر
 کہنے لگا۔

”دیکھو تو سہی دھوکے باز کو۔ کیا اس کی شکل دیکھ کر کوئی بھی
 اندازہ لگا سکتا ہے، کہ یہ لڑکی چالاک اور دھوکے باز ہو سکتی ہے؟“
 ریش خاموش رہا۔

تصویر میں سُدیہ اور گائتری ایک دوسرے کا ہاتھ پکڑے کھڑے
 تھے۔ گائتری سچ مچ ایک حسین اور معصوم لڑکی دکھائی دیتی تھی۔
 سُدیہ کہنے لگا۔

”یہ فوٹو آج ہی جیل کے منشی سے درخواست کر کے منگوا یا ہے
 اسے دیکھ دیکھ کر میں اپنے غصہ اور انتقام کی آگ کو بھڑکتی رکھنے کی
 کوشش کرتا ہوں۔ سوچتا ہوں، کہ کہیں انتقام لینے کا جذبہ ختم ہی

نہ ہو جائے۔“

رمیش پھر بھی خاموش رہا۔

سدھیر کہتا گیا۔

”نوابوں کی دُتیا کبھی سچی نہیں ہوتی۔ اُس رات میں کس قدر مسرور تھا۔ تیسرے یا چوتھے دن جب مجھے عدالت میں پیش کیا گیا تو اس نے ڈر کر میرے خلاف بیان دیا۔ میں دھک سے رہ گیا۔ اس سے آنکھ ملانے کی کوشش کی۔ لیکن ایسا معلوم ہو رہا تھا کہ میں اُسے دکھائی ہی نہیں دے رہا۔ اُسے میرا کوئی لحاظ ہی نہیں تھا۔“

پھر کہنے لگا۔

”رمیش بابو! اب مجھے کسی عورت پر یقین نہیں رہا۔ میرا خیال ہے کہ پرمانہ عورت کو پیدا ہی اس لئے کیا ہے کہ وہ مرد کو دھوکا دے۔ جب سے دنیا وجود میں آئی ہے عورت مرد کو تنگی کے ناچ نچاتی آئی ہے۔ دھوکا دیتی آئی ہے۔ میں نے فیصلہ کر لیا ہے کہ گائتری سے بدلہ لے کر اپنے دل کی بھڑاس نکالوں گا۔“

رمیش نے مسکرا کر کہا۔

”بدلہ لینا بہادری نہیں۔ جوان مرد دُہری ہوتے ہیں جو دوسروں کو مٹا

کر دیتے ہیں۔“

سدھیر نے سنجیدہ لہجے میں کہا۔

”یہ بہادری نہیں، بُزدلی ہے۔ جانتے ہو آج صبح ایک نوجوان کو اپنی

مجوبہ کی وجہ سے پھانسی پر لٹکنا پڑا ہے۔“

رمیش کو کچھ معلوم نہیں تھا۔

سُدیہ نے بتایا کہ پھانسی پانے والا نوجوان ایک معمولی رکشا چلانے والا تھا۔ دلی میں جتنا کنا سے کی بستی میں اپنے جیسے ایک غریب گھرانے کی لڑکی سے اُسے محبت ہو گئی۔ لڑکی کی ماں چاہتی تھی، کہ دونوں کی شادی ہو جائے۔ لیکن باپ اس کے خلاف تھا۔ رکشا والا جو کچھ کھاتا، اپنی محبوبہ کے حوالے کر دیتا۔ اس کی ماں کی منظوری سے وہ اُسے آگرہ لے گیا۔ وہاں دونوں پکڑے گئے۔ لڑکی نے پہلے تو پولیس میں اپنے عاشق کے حق میں بیان دیا۔ لیکن دلی آتے ہی اُس کے خلاف ہو گئی۔ عدالت میں کہہ دیا کہ یہ مجھے قتل کی دھمکی دے کر بھاگ کر لے گیا تھا۔ بے چاری کو سزا ہو گئی۔ رہا ہوا تو اُسے چڑھنے کے لئے وہی لڑکی اپنے نئے عاشق کے ساتھ اس کے سامنے سے گزری۔ وہ برداشت نہ کر سکا۔ لڑائی ہو گئی اور اس لڑکی کا نیا عاشق مارا گیا۔ یہ نوجوان پکڑا گیا۔ آج ہی عل الصبح اُسے پھانسی پر لٹکا دیا گیا۔

رمیش نے کہا۔ "اسی لئے تو میں کہتا ہوں کہ بدلہ لینے کا جذبہ ٹھیک نہیں۔ مایوسی و نا اُمید ہی کی وجہ سے کسی پر ہاتھ اُٹھانا اپنے لئے ایک نئی مصیبت مول لینے ہے۔"

سُدیہ چند لمحے خاموش رہا۔
پھر کہنے لگا۔

"اگر آپ کی محبوبہ آپ کو دھوکا دے کر کسی دوسرے سے محبت کی بینگیں بڑھالے تو.....؟"

رمیش بابو کو یہ بات اچھی نہیں لگی۔
وہ جھنجھلا اُٹے۔

اُن کی محبوبہ انھیں کبھی دھوکا نہیں دے سکتی۔"

اُن کے لئے تو وہ آسمان کے تارے گر رہی ہے۔

وہ کیسے اُنہیں دھوکا دے سکتی ہے؟

کیسے اُنہیں چھوڑ کر کسی دوسرے سے محبت کر سکتی ہے؟

خود پر قابو پا کر رمیش بابو نے کہا۔

”وہ ایسا نہیں کر سکتی۔ اور پھر میں ایسی محبت پر یقین نہیں رکھتا جس

میں دوسرے سے کچھ پالینے کی خواہش ہو۔ محبت بالکل بے غرض ہوتی ہے۔ محبت

کے معنی شادی بھی نہیں، شادی کے بغیر بھی محبت کی جا سکتی ہے!“

سدھیر نہیں ہڑا۔ کہنے لگا۔

”اگر آپ کی محبوبہ کسی دوسرے سے شادی کر لے، تو کیا آپ کو دکھ

نہیں ہوگا؟“

رمیش بابو نے جھڑپ سے کہہ دیا۔ ”نہیں!“ — مجھے دکھ نہیں ہوگا۔

شادی کسی پریشانی نہیں جا سکتی۔“

سدھیر ہنس کر اُڑا دیا۔

کہنے لگا۔

”رمیش بابو! آپ دیوتاؤں کی طرح سوچتے ہیں۔ لیکن میں دیوتا

نہیں ہوں، میں تو ایک معمولی انسان ہوں۔ میرے دل میں جو آگ سُلگ

رہی ہے، وہ اسی حالت میں ٹھنڈی ہوگی، جب میں گائتری سے بدلہ

لے لوں گا۔“

دن پھر گزرنے لگے۔

سدھیر کی رہائی کا دن آگیا۔

ایک دن پہلے دونوں کی ملاقات ہوئی۔ اب بھی اس کے خیالات میں

کوئی تبدیلی نہیں آئی تھی۔ اب بھی وہ بدلہ لینے کی بات کر رہا تھا۔
 رمیش بابو اُسے بہت دیر تک سمجھاتے رہے۔ سدھیر جذبات کی رو
 میں بہہ رہا تھا۔ اُس کی آنکھوں سے آنسو بہنے لگے۔
 اُسی دن رمیش بابو کو رتنا کا خط ملا۔ غالب کی غزل نقل کر کے
 اس نے لکھا تھا:

"محبت کرنے والوں کی یہی حالت ہوتی ہے۔ جب سے دُنیا دھو د
 میں آئی ہے چاہنے والوں سے نا انصافی ہوتی رہی ہے۔ میں کبھی کبھی سوچتی
 ہوں رمیش بابو! کہ پرمانہ نے مجھے اور غورت کو "دل" نام کی چیز
 کیوں دی ہے۔ کیا اس کا مطلب یہ ہے، کہ محبت کرنے والے تا عمر
 آنسو بہاتے اور تڑپتے ہی رہیں؟

جب چاند چمکتا ہے
 آکاش میں

کرفوں میں بسیرا ہوتا ہے
 میں چپکے چپکے روتی ہوں
 جب سارا عالم سوتا ہے۔

رمیش بابو! اپنے دل کو سنبھالنے کی بہت کوشش کرتی ہوں۔ لیکن
 کوئی بس نہیں چلتا۔ ایسا لگتا ہے جیسے ایک ٹیوٹناک سمندر ٹھاٹھیں مار
 رہا ہے۔ اور میری زندگی کی سنان سنی کشتی اس میں کسی وقت بھی
 ڈوب جائے گی۔

پتاجی یہاں سے چلے گئے ہیں۔ وہ کہتے تھے: کہ میں بھی اُن کے ساتھ
 چلوں، لیکن آپ کو چھوڑ کر میں کہاں جاسکتی ہوں میرے راجہ! ساری

زندگی ایک طرف اور آپ ایک طرف! ساری دُنیا کی دولت مل جائے
تو بھی آپ کو بھول نہیں سکتی۔ دُنیا کی کوئی طاقت ہم دونوں کو ایک
دوسرے سے الگ نہیں کر سکتی۔

میرے دل کی دھڑکنیں، میری مسکراہٹ اور میری زندگی صرف
آپ کے لئے ہے — میرے دیوتا! آپ کی پُچارِ دن رات آپ کی
پرستش کرتی رہتی ہے۔!!“

رہمیش باوجود پڑھ کر مسرت سے جھوم جھوم اُٹھے۔ قید و بند
اور فراق کی گھڑیوں نے اُنہیں شاعر بنا دیا تھا۔ انہوں نے اپنی داستانِ
محبت پر ایک ناول لکھ ڈالا۔ پھر اُسے ایک ڈرامے کی شکل دی۔ جیل
میں قیدیوں کے ڈرامہ مجلس نے اسے سنبھال لیا۔ جیل حکام پہلے ہی رہمیش
سے خوش تھے۔ اُنہوں نے سرکار سے سفارش کر کے ان کی قید میں ایک سال
کی کمی کرا دی۔

قید کی لمبی گھڑیاں آہستہ آہستہ گھٹ رہی تھیں۔ ایک سال کے بعد دوسرا
اور دوسرے کے بعد تیسرا ختم ہو گیا۔ اب ایک ہفتہ باقی رہ گیا تھا۔ رتناس نے
اُس دن اُنہیں مٹھائی کا ایک بکس بھیجا تھا۔
اور اپنے خط میں اس نے لکھا تھا :

”میرے دیوتا!

آرام و سکون کے لمحے نزدیک آرہے ہیں لیکن مجھے نہ دن کو چن
آتا ہے نہ رات کو نیند آتی ہے۔ کتنی نازک چیز ہے یہ دل —؟
ہزار مرتبہ سمجھایا، سمجھتا ہی نہیں۔ میں جانتی ہوں کہ آپ کی
حالت بھی ایسی ہی ہوگی۔ اب ایک ہفتہ ہی تو رہ گیا ہے پھر

آپ ہوں گے اور میں — ہم میں کوئی فرق نہیں رہے گا۔
میں اپنی موسیٰ کے ساتھ امرت سر جا رہی ہوں۔ اُس
دن یقیناً واپس آجاؤں گی۔ آپ ہرگز نہ فکر نہ کریں میرا رُواں
رُواں آپ کے لئے بے قرار ہو رہا ہے۔“

رَمیش بالو شاخروں کی مانند سوچنے لگے۔ ان کی نگاہوں میں ایک گوری چٹی
سنگ مرمر کی مورتی رقص کرنے لگی۔ وہ ستارے سحرانگیز موسیقی کا آلاپ
کرتے لگی۔ تاج محل کے باغ میں کدم کے پیڑ کی چھاؤں میں، پورنما کی رات
میں، تاروں بھری دودھ سی چاندنی چمٹک رہی تھی۔ رَمیش بالو کو ایسا
محسوس ہوا گویا وہ رتن کی گود میں سر رکھ کر سو گئے ہوں۔

چونکے تو سوچنے لگے کہ وہ ماں اور اوشا کے سامنے رتنا سے کیسے نہیں
کر سکیں گے؟ — اپنے دلی جذبات کا اظہار کیونکر اس کے سامنے کر سکیں گے
سات سال کی جدائی کا دکھ برداشت کرتے کرتے وہ کس قدر دُبی پتلی ہو گئی
ہوگی۔ اُس نے ان دنوں کتنی مصیبتیں اٹھائی ہیں۔ عورت ہوتے ہوئے بھی
اُس نے کس قدر بہت سے کام لیا ہے؟

جیل سے رہا ہونے سے پہلی رات انھیں نیند نہیں آئی۔ صبح ہی چارپائی
سے اُٹھ کر نہادھو کر رتنا کو یاد کرنے لگے۔ چھ سال میں رتنا نے انھیں جو خط
لکھے انھیں بڑی احتیاط سے سنبھال کر رکھا ہوا تھا انھوں نے — ان خطوط
کو انھوں نے کتنی بار پڑھا تھا۔ قید خانہ میں یہی خط تو انھیں دلا سہ دیتے
تھے، یہی خط تو ان کے لئے ایک سہارا تھے۔

انھوں نے ایک بار پھر وہ خط پڑھ ڈالے — رتنا کی تصویر ان
کی نگاہوں میں گھومنے لگ گئی۔

دو گھنٹے بعد جب وہ جیل سے باہر نکلے تو اُن کی ماں دُور و نزدیک کے رشتہ دار، دوست اور گریج اور دکان کے ملازم پھلوں کے بُر لئے ان کا استقبال کرنے کے لئے کھڑے تھے۔ بیٹے نے ماں کے قدم پکڑ لئے۔ ماں نے بیٹے کو چھاتی سے لگا لیا۔ مسرت سے دونوں کی آنکھوں میں آنسو آ گئے۔ دوست اور رشتہ دار بھی ہنسنے لگے۔

رہیش بابو کو ہاروں سے لا دیا گیا۔

استقبال کرنے والوں کی بھڑ میں نہ تو کہیں رتنا دکھائی دی اور نہ ہی اوشا! ماں نے کہا۔

”بیٹا! جلدی کرو۔ گاڑی تیار ہے۔“

گاڑی میں بیٹھتے ہوئے بھی اس کی نگاہیں چاروں طرف گھوم رہی تھیں۔ اچانک انھوں نے دیکھا سُدھیر کو! پولیس کا ایک سپاہی اُسے ہتھکڑی لگائے جیل کے صدر دروازے کی طرف لا رہا تھا۔ آنکھیں چار ہوئیں۔ سُدھیر نے چلا کر کہا۔

”میں نے بدلہ لے لیا ہے رہیش بابو!“

تین چار سال پہلے وہ اسی جیل سے رہا ہوا تھا۔

اس نے ایک بار کہا تھا کہ میں گاڑی سے انتقام لے کر رہوں گا۔

دیوانے نے اپنا عہد پورا کر لیا۔

رہیش بابو اس سے بات چیت کرنا چاہتے تھے، لیکن وقت نہیں ملا۔

ڈرائیور نے گاڑی چلا دی۔

گھر پہنچ کر انھوں نے ماں سے پوچھا۔

”رتنا دکھائی نہیں دی، اور اوشا کہاں گئی؟“

ماں نے سنجیدہ لہجے میں کہا۔
 ”اوستا کو مالک نے کام سے چھٹی نہیں دی، اور رتنا شاید ابھی
 امرت سر سے نہیں آئی ہے؟“
 ”تم نے اس کا پتہ بھی نہیں کیا؟“ رمیش بابو نے جھنجھلا کر کہا۔ ”وہ کیا
 کہے گی؟ — اگر وہ آگئی ہوگی، تو اُسے دُکو ہوگا، کہ تم نے اسے اطلاع
 بھی نہیں دی۔!“

ماں نے اسی طرح سنجیدہ لہجے میں کہا۔
 ”آرام کر لو۔ پھر میں خود ہی اُسے دیکھنے جاؤں گی — میرا خیال ہے
 وہ ابھی ایک ہفتہ نہیں لوٹے گی۔ اُس کی موسیٰ کو تو تم جانتے ہی ہو؟“
 رمیش جھنجھلا کر بلند آواز میں کہنے لگا۔
 ”یہ بہت بُرا ہوا ہے ماں! — میں ابھی خود جاتا ہوں۔ وہ بے چاری سچ
 سے میرے لئے پریشان ہے اور میں؟“
 وہ بجا گئے لگا۔

ماں نے چلا کر کہا۔
 ”رمیش ٹھہر جاؤ! ضد نہ کرو۔“
 لیکن وہ کہاں رُکنے والا تھا۔ تیزی سے سیر پیروں سے اُترا۔ اور بھاگ کر
 کار ڈرائیو کرنے لگا۔

ماں پریشان ہو کر ڈرائیو کو بلانے لگی۔ وہ کہیں دکھائی نہیں دیتا تھا۔
 تیزی سے نیچے اُتری تو اُسے اوستا مل گئی۔ اوستا کو اپنے ساتھ لے کر وہ
 میکیسی کا انتظار کرنے لگی۔

رتنا جس پتے سے اُسے منظر دکھاتی تھی۔ رمیش اُسی طرف گاڑی دوڑاتا

تھا۔ کچھ دیر بعد گاڑی ایک کوٹھی کے سامنے کھڑی ہو گئی۔

یہ ایک بڑی سی کوٹھی تھی۔

اس کے باغیچے میں ایک مالی پودوں کو پانی دے رہا تھا۔ دو تین چھوٹے چھوٹے

بچے کھیل کود رہے تھے۔

رمیش بابو نے ایک بچے کو اشارہ کر کے اپنے پاس بلا کر پوچھا: "کیوں بیٹا!

یہ رتنا جی کا مکان ہے؟"

"جی ہاں! اس نے تو تلی زبان میں کہا۔"

"کہاں ہیں وہ؟" انھوں نے بے چین ہو کر پوچھا۔

"اندر ہیں — ڈیڑی کے ساتھ!"

وہ تیزی سے کوٹھی کے اندر جانے لگا۔ ہر آدمے میں ایک نوکر نے اُسے

روک کر کہا۔

"آپ کون ہیں؟ کس سے ملنا چاہتے ہیں؟"

"تم کون ہو پوچھنے والے؟" ریش بابو نے غصہ میں آ کر کہا۔

"میں یہاں کا نوکر ہوں" اس نے جواب دیا۔ "پروفیسر صاحب کا حکم ہے، کہ

بغیر نام بتائے اور اجازت لے کسی کو اندر آنے نہ دیا جائے۔"

"کہیں مجھ سے غلطی تو نہیں ہو گئی؟" ریش نے دل ہی دل میں اپنے آپ سے

کہا: "میرا کسی دوسری جگہ تو نہیں آگیا؟"

انھوں نے نوکر سے پوچھا

"کیا یہ رتنا جی کی رہائش گاہ نہیں ہے؟"

"جی ہاں، وہ یہیں رہتی ہیں۔"

"اور یہ پروفیسر صاحب؟" ریش بابو نے اور بھی حیران ہو کر پوچھا۔

”اُن کے خاوند ہیں!“ نوکر نے جواب دیا۔ ”آپ کس سے ملنا چاہتے ہیں؟“
 ”مجھ سے شاید غلطی ہو گئی ہے“ رمیش بابو نے کہا۔ ”نام ملتا جلتا ہے
 اچھا، تم بتا سکتے ہو، کہ اُن کماری رتن کی کوٹھی کہاں ہے جو چھ سات سال پیشتر
 سندھ نگر میں رہتی تھیں۔ شاید ان کی کوٹھی بھی یہیں کہیں ہے۔“
 نوکر نے کہا۔ ”صاحب! آپ پاگل تو نہیں ہو گئے ہیں؟۔۔۔ یہ اُنہی
 کی کوٹھی ہے۔“

رمیش کا دماغ چکر لے لگا۔

اس کی سمجھ میں کچھ نہیں آ رہا تھا، کہ یہ کیا ہو رہا ہے۔

نوکر اور رمیش کی باتیں سن کر ایک عورت نے اندر سے آواز دی
 ”بھئی! حلوہ لانے میں دیر کیوں کر رہے ہو؟“

رمیش بابو نوکر سے کچھ کہنا چاہتے تھے، کہ نوکر نے بلند آواز میں کہا۔

”بی بی جی! ایک بابو آئے ہیں، آپ سے ملنا چاہتے ہیں۔“

”کون ہیں؟“ کہتی ہوئی ایک عورت برآمدے سے ہو کر اندر جانے والے
 راستے کے آخری کمرے سے نکلی۔

رمیش بابو کے پاؤں تلے سے زمین نکل گئی۔

یہ رتن ہی تو تھی۔

ایک شادی شدہ عورت کے روپ میں!

اس کا جسم پھول گیا تھا۔

اس نے دھانی رنگ کی ساڑھی پہن رکھی تھی۔

بال کیسے ہوئے

پیشانی پر لال پندی اور مانگ میں انڈیاں کی لکیر لگی ہوئی تھی۔

رمیش کے پاؤں کانپنے لگے۔

دوسرے ہی لمحے اس نے دیکھا ایک مرد کو!

وہ وہی پردیسر تھا جس سے ایک بار پہلے بھی رتنانے محبت کی پیٹلیں
بڑھائی تھیں۔

رمیش بھاری قدم اٹھاتے ہوئے پیچھے ہٹا اور مڑ کر کہنے لگا: "اُن سے
کہہ دو کہ میں اُن سے ملنا نہیں چاہتا۔"

رتنانہ خود ہی لوٹ گئی تھی اُسے دیکھ کر، پردیسر صاحب کو آواز دے کر
اُس نے کہا تھا۔

"دسکے دے کہ باہر نکال دو — یہ قاتل رَمیش ہے — بدعاش
کہیں کا!"

رمیش تیزی سے لوٹ آیا۔ اُس کی سمیر میں یہ سب گورکھ دھند انہیں
آہٹھا — کوٹھڑے باہر نکلا، تو ماں اور اوشا ٹمکی سے باہر نکل کر اُس کی
جانب بڑھتی ہوئی دکھائی دیں۔

رمیش نے انہیں دیکھ کر کہا: "دھوکا! — سراسر فریب!! ایک ہفتہ
بھی انتظار نہیں کر سکی۔"

ماں نے کہا

• بیٹا! ایک ہفتے کی بات نہیں، رتنانے چار سال پہلے ہی شادی کر لی تھی۔

تھوڑے جیل جانے سے دوسرے دن ہی اس کی بارات آگئی تھی۔

رمیش بابو پاگلوں کی طرح ماں کی طرف دیکھنے لگے۔

ماں نے کہا: "بیٹا! — وہ تو اُسی دن پرانی ہو گئی — اب تین بچوں

کی ماں ہے۔"

”تو.... تو.... مجھے تو کچھ بھی سمجھ میں نہیں آتا۔“ رمیش بابو نے کہا۔
”میں پاگل ہو جاؤں گا۔“

مان نے اسے زبردستی کار میں بٹھایا۔

رمیش کا ڈائریور جو ٹیکسی پر آیا تھا گاڑی ڈھائیو کرنے لگا۔

رمیش پچھلی سیٹ پر بیٹھا تھا، اُس کے ایک طرف مان بیٹھی تھی، اور دوسری طرف اوشا۔

”ماں! میں اُس سے بدلہ لے کر رہوں گا۔“ رمیش نے روتے ہوئے کہا۔
”رتن نے مجھ سے دھوکا کیا ہے۔ اگر اسی طرح اپنا منہ کالا کرنا تھا تو مجھے جیل میں لمبے لمبے محبت نامے کیوں لکھتی رہی؟ تم نے بھی تو اتنے دنوں مجھے اندھیرے میں رکھا۔“

مان نے اس کے آنسو پونچھتے ہوئے کہا

”بیٹا! تم اسے ہماری بھول سمجھو یا دھوکا! رتن نے کبھی تمہیں کوئی خط نہیں لکھا۔ وہ سنگدل تمہیں خط کیوں لکھتی؟“
”تو پچھراتے خط مجھے کیسے ملے؟“

”یہ خط اوشا لکھتی رہی۔“ مان نے سنجیدہ لہجہ میں کہا۔ ”بے چاری نے تمہارے لئے عدالت میں جھوٹا بیان دے کر بدنامی مول لی۔ اور سچے سال تک رتن کے نام سے تمہیں چٹھیاں لکھتی رہی۔ تاکہ تم جیل میں رتن کے دھوکے اور فریب کی وجہ سے مایوس ہو کر اپنی زندگی کو دکھی نہ بناؤ۔“

رمیش بابو نے اوشا کی طرف دیکھ کر کہا

”کیا یہ سب کچھ سچ ہے؟“

اوشا شرمندہ سی ہو رہی تھی۔ سر جھکا کر کہنے لگی۔ ”اگر یہ غلطی ہے تو اس

غلطی کی سزا مجھے ملنی چاہیے۔
رمیش کے منہ سے ایک لفظ بھی نہیں نکلا۔

اس کا دماغ چکرار ہا تھا۔

کار مکان کے سامنے آکر رُکی پہلے ریش کی ماں باہر نکلی۔ پھر ریش۔ اوشا
مر جھکائے بیٹھی رہی۔

ریش کی ماں نے کہا: "اوشا بیٹی! باہر آؤ۔"

وہ قدرے ہچکچائی۔ پھر باہر نکلنے لگی۔ اس کا پاؤں یکایک پھسلا، اور
وہ گرنے لگی تھی، کہ ریش نے اس کا ہاتھ پکڑ کر اسے تھام لیا۔
جب وہ سنبھلی، تو اس کا سر ریش کے سینے سے لگا ہوا تھا۔ وہ شرم کر
الگ ہونے لگی، تو ماں نے مسکراتے ہوئے کہا:

"بیٹی! تم نے بدنامی مول لے کر میرے بیٹے کو مایوسی کی گھڑیوں میں سہارا

دیا ہے۔ اب ریش کا سہارا لینے میں تمہیں ہچکچانا نہیں چاہیے۔"

ریش اور اوشا دونوں ماں کی باتوں کا مطلب سمجھ گئے تھے۔

سیڑھیوں پر چڑھتے ہوئے ریش نے پھر اوشا کا ہاتھ پکڑ لیا۔ اس بار
اوشا نے اپنا ہاتھ چھڑانے کی کوشش نہیں کی۔ ریش کا سہارا لے کر سیڑھیوں کے
اوپر چڑھتی گئی۔

بیٹھک میں داخل ہو کر ریش نے ماں سے کہا:

"مجھے کبھی اس بات کا خیال بھی نہیں آیا تھا، کہ یہ دُبی پتلی سی لڑکی
تمہاری بہو بنے گی۔ لیکن ایسا معلوم ہوتا ہے، کہ پر ماتما نے اسے اسی گھر کے لئے
پیدا کیا تھا۔"

ماں نے مسکرا کر لاجونتی کے پھولوں کی مانند سکڑتی، شرماتی اوشا کو اپنے

سینے سے لگا لیا۔ اور پیار کر کے کہنے لگیں۔

رمیش ! تم نے رنگ دیکھا اور دھوکا ! میں نے انسانیت دیکھی اور بے غرض
محبت ! میری جیت ہوئی۔ میں تو اسے بتائے بغیر بہت عرصہ پہلے فیصلہ کر چکی تھی
کہ اوشا کے علاوہ اس گھر کی مافی اور کوئی نہیں بن سکتی !

یہ کہہ کر ماں نے اوشا کو پھر سینے سے لگا لیا اور پیار کرنے لگی۔

اوشا کی آنکھوں میں خوشی کے آنسو تھے۔ اس نے پہلے ماں کے پاؤں کو چھوا
اور پھر جھک کر رمیش ! بوسے پاؤں پکڑ لیے۔

دو دلوں کا کتنا پوتر ملن تھا یہ —

ختم شد

اچھے مصنفوں کی اچھی کتابیں

بھوانی جنکشن

گوئے جسم اور کالے کارنلے — ظالم اور مظلوم کی دردناک اور رنگے ٹھکڑے کر دینے والی داستان، عشق و محبت اور فرض و قربانی، حب الوطنی اور قوم پرستی، کی زندہ جاوید کہانی آپ کے محبوب فنکار جمناداس اختر کی تصنیف قیمت تین روپے۔

کشمیر کی بلیٹ

جمناداس اختر کا سہترین ناول۔ اس کتاب میں کشمیر کے محاذ پر دشمن کے مورچوں کے پیچھے ایک ہندوستانی افسر اور کشمیر کی ایک دوشیزہ کی گوریلا جنگ، دشمن کی چوکیوں پر حملے اور قیامیوں سے بڑھنے کے سنسنی خیز واقعات پیش کئے گئے ہیں۔ اس میں ۱۹۴۷ء کے خونیں واقعات کا ذکر بھی ہے اور کشمیر کی جنگ کے احوال بھی درج ہیں۔ اور اس کے ساتھ دو دلوں کی سچی محبت دے قراری دے تابی کی منظر کشی بھی کی گئی ہے۔ قیمت دو روپے پچاس نئے پیسے۔

پتھر کے ہونٹ

”میری زندگی کے اُمڈتے طوفان میں کوئی بوک لگا دے۔ یا میری زندگی کے دھائے پر کوئی ایسا بت باندھ دے جس سے نتیجہ کے طور پر میری زندگی کی سانس سمار اور دنیا کے لئے مفید ثابت ہو اور آج جو سماج مجھے نفرت کی نگاہ سے دیکھ کر منہ پھیر لیتا ہے، مجھے اپنے وسیلے سبیل سے لگا سکے۔“ یہ ایک عوالف کے وہ تاثرات ہیں جو اس ناول میں کشن منڈہ نے پیش کئے ہیں قیمت ۳۰ روپے ۵۰ نئے پیسے

ایک ندی ڈوپاٹ

یہ کہانی ہے ایک شوہر اور اس کی دو بیویوں کی — ایک ندی اور اس کے دو کناروں کی — دطن کی محبت اور قومی جذبات سے بھرپور ایک بے حد حسین رومانی اور دلچسپ تخلیق۔ جناب گلشن مندرہ کی مایہ ناز پیش کش۔ قیمت چار روپے۔

جیسے کو تیسرا

ایک عیاش نواب کی دوستانہ حیات۔ جس نے اپنا سب کچھ ہرباد کر دینے کے بعد خود کشی کا ارادہ کر لیا تھا کہ اس کے ایک دوست نے اس کی دستگیری کی — اور اسے اس کی ساری جائیداد واپس دلا کر اسے پھر ایک بار دولت مندوں کی صف میں لاکھڑا کیا۔ اس عیاش نواب نے اپنے دوست کے احسان کا کیا بدلہ دیا اور اس کا انجام کیا ہوا؟ یہ معلوم کرنے کے لئے منشی تیرتھ رام فیروز پوری کی بہترین پیش کش ”جیسے کو تیسرا“ پڑھیے۔ قیمت تین روپے۔

سنیاسی اور سندری

ایک تاریک دنیا سنیاسی کی کہانی جو قدرت کی حسین ترین تخلیق کے پُر نور شباب کے زاہد فریب نظارہ کی تاب نہ لا سکا — جنت کا لالچ اور جہنم کی کشش — خدا احسن ہے اور حق خدا — گناہ اور ثواب کی ایک انوکھی اور نرالی تمثیل — ہندی کے ہونہار اور مقبول عام مصنف یادو بندر شرما ”چندر“ کا اردو ادب میں ایک گراں قدر عطیہ — ایک ایسا ناول جس کا ترجمہ ہندوستان کی تمام زبانوں میں ہو چکا ہے — اردو زبان میں منتقل کرنے والے جناب مسرت کمار چیمپلی

جرنلسٹ ہیں۔ مطالعہ کر کے دیکھیے کہ مصنف اور مترجم نے کس خوش اسلوبی کے ساتھ یہ گراں مایہ پیش کیا ہے۔ قیمت تین روپے۔

ملکاؤں کے رومان

محبت ازل سے ہے اور ابد تک رہے گی۔ بھکاری سے لے کر بادشاہ تک کی گردنیں حسن کے دربار میں پہنچ کر فرط احترام سے خم ہو جاتی ہیں۔ یہ کتاب دنیا کی ان بڑی بڑی عورتوں کے افسانہ ہائے محبت کا مجموعہ ہے جن کا ذکر تاریخ میں موجود ہے۔ ان داستانوں کو رنگین بنانے کے لئے مصنف نے بعض جگہ تاریخی حقائق سے گریز کیا ہے۔ لیکن بلاشبہ راجہ مہدی علی خاں کا قلم صفحہ قرطاس پر پھول بکھیرتا ہوا چلتا ہے۔ قیمت تین روپے ۲۵ نئے پیسے

بھنگی پلکیں

جواب قطر ہاشمی کسی تعارف کے محتاج نہیں۔ اردو داں طبقہ ان بھنگی عرصہ پیشتر ہی روشناس ہو چکا ہے جس عشق کی لازوال داستان بیان کر کے انہوں نے ایک الؤکانا دل پیش کیا ہے۔ قیمت ۳ روپے ۵۰ نئے پیسے۔

بلیک میلر

فلمی دنیا کی ایک سچی داستان جسے جہناداس اختر نے پیش کر کے یہ بتایا ہے کہ دنیا کی نہیں، بلکہ اُسے بیچنے کی بار بار کوششیں کی گئیں لیکن وہ بال بال بچی ایک حقیقت افروز ناول جو آپ کو فلمی دنیا کے ماحول سے روشناس کر لے گا قیمت ۳ روپے

جانتا پبلشرز 39/16 گورنمنٹ کوارٹرس کشن گنج۔ دہلی

نظمیں اور غزلیں

اس میں بیسویں صدی کے مقبول عام شعراء کے جلیلہ اور بہترین نظموں اور غزلوں کا ایک خوبصورت مجموعہ کی شکل میں پیش کیا گیا ہے۔ مرتب کا نام یہ ہے کہ اس مجموعہ میں اس کی ذاتی پسند کے علاوہ بیسویں صدی کے ان تمام شعراء کے کلام کا انتخاب کر کے شامل کیا جائے جو اس دور کی بساط شاعری پر چھائے ہوئے ہیں۔ اس نکتہ نظر سے اس مجموعہ کو اردو کے مقبول عام شعراء کا خصوصی نمائندہ کہا جائے تو بیجا نہ ہوگا۔ مرتبہ نور الدینی عباسی۔ بہترین کتابت و طباعت اور خوبصورت ٹائٹل کے ساتھ صفحات ۱۴۴ صفحات۔ قیمت ایک روپیہ

جنتا پاکٹ بکس کے سرپرستوں سے درخواست

جنتا پاکٹ بکس اپنے یہاں کے کسی بھی تاجر کتب یا نیوز ایجنٹ سے خریدیے
براہ راست منجھنے پر آپ کو محصول ڈاک کا زیر بار ہونا پڑے گا۔ منجھیں

جنا

پرانے دور کے ادیب اور فجا بنیں جہاں
تھک کر بیٹھ جاتے ہیں۔ جتنا اس اختر نے
وہاں سے اپنا سفر شروع کیا۔ اور
روایات کے خلاف کھلم کھلا بغاوت
کرتا ہوا سماج کے بوسیدہ کھنڈروں کو ٹھکراتا ہوا۔ نئے دور کے نئے
دھانچوں کی تشکیل کے لئے آگے بڑھ گیا۔

راستہ ہموار نہ تھا۔ حالات سازگار نہ تھے۔ لیکن ایک عزم تھا
اس جوان فکر فن کار کے دل میں۔ اور ایک ذہن میں آنے والے
حسین دور کے خاکے تھے۔ گوان خاکوں میں رنگ بھرتا اتنا آسان تھا
لیکن سچائی اور حقیقت کے راستے کالا بگیر۔ جس نے اپنی ہر سانس ملک
اور قوم کی نذر کرنے کا فیصلہ کر لیا ہو۔ وہ راہگیر راستے کی دشواریوں
اور منزل پر پہنچنے کے خطروں کی پرواہ کب کر لگتا — ؟

کاش وہ دن جلد آئے — اور جس کا دلکش خواب اختر کے
ذہن میں سانس لے رہا ہے۔ اور ایک آدرش وادی سپاہی بن کر
وہ سماج کی بُرائیاں دور کرنے کی کوشش کر رہا ہے۔

سول ایجنٹ :-

~~01588248268779~~

پنجابی پستک بھنڈار دہلی - ۶